



سرشناسه: شریفی، احمدحسین، ۱۳۴۹ -
Sharifi, Ahmad Husain
عنوان قرارداد: درآمدی بر عرفان‌های صادق و کاذب. ترکی آذربایجانی.
عنوان و نام پدیدآور: *HƏQİQİ İRFAN VƏ YALAN İRFANLAR/ Müəllif*
Əhməd Hüseyin Şərif, Tərcüməçi Rauf Musayev.
مشخصات نشر: *Qom: Al-Mustafa International Translation and Publication Center, 2018= 1396.*
مشخصات ظاهری: ۲۰۰ ص.
شابک: ۹۷۸-۶۰۰-۴۲۹-۳۴۲-۶
وضعیت فهرست نویسی: فیبا
یادداشت: ترکی آذربایجانی.
موضوع: عرفان؛ Mysticism
موضوع: تصوف؛ Sufism
شناسه افزوده: موسی‌اف، رئوف، مترجم؛ Musayev, Rauf
رده بندی کنگره: ۱۳۹۶ ۴۴۴/ش BP۲۸۶
رده بندی دیویی: ۲۹۷/۸۳
شماره کتابشناسی ملی: ۵۰۵۰۰۵۲

Al-Mustafa International Publication and Translation Center Translation Center

HƏQİQİ İRFAN VƏ YALAN İRFANLAR

Müəllif: Əhməd Hüseyin Şərif

Tərcümə edən: Rauf Musayev

Year of publication: 1439AH/ 1396 Sh/ 2018

Publisher: Al-Mustafa International Translation and Publication Center

Printing: Narenjestan, Tehran

Print-run: 300

ISBN: 978-600-429-342-6

درآمدی بر عرفان‌های صادق و کاذب

مؤلف: احمدحسین شریفی

مترجم: رئوف موسی‌اف

چاپ اول: ۱۳۹۶ ش/ ۱۴۳۹ ق/ ۲۰۱۸ م

● چاپ: نarenjestan ● قیمت: ۱۴۵۰۰۰ ریال ● شمارگان: ۳۰۰

© Al-Mustafa International Translation and Publication Center

● IRAN, Qom; Muallim avenue western , (Hujjatia).

Tel: +98 25 378 36 134

Tel-Fax: +98 25-37836134

● IRAN, Qom; Boulevard Muhammad Ameen, Y-track Salarayah. Tel: +98 25-32133106



<http://buy-pub.miu.ac.ir/>

<http://pub.miu.ac.ir>



https://telegram.me/pub_almostafa

miup@pub.miu.ac.ir

HƏQİQİ İRFAN VƏ YALAN İRFANLAR

Əhmədhüseyn Şərif

Tərcümə edən:
Rauf Musayev



Al-Mustafa International
Translation and Publication Center

NAŞİRDƏN

İslam və beynəlxalq əlaqələrin qloballaşdığı bir dövrdə, müsəlman alimlərin yeni məsələlər və məsuliyyətlərlə üzləşməli oldular. Belə ki, bu gün ölkələrdə din və əənənəvi qaydalarla yaşamaq, öncələrə görə daha da çətinliklərlə üzləşdiyindən, günün tələblərinə uyğun, eyni zamanda İslam həqiqətlərinə əsasən, yeni araşdırmalara ehtiyac duyuldu. Təbii ki, hər bir sahədə dəqiq, hərtərəfli və təhriflərdən uzaq nizamlı tədqiqatın aparılması və bu sahədə güclü araşdırmaçıların yetişdirilməsi, hər zaman bütün haqsevənlərin diqqət mərkəzində olmuşdur. Lakin sivilizasiyaların toqquşduğu bir zamanda, elmi həqiqətlərə və mənəvi dəyərlərə önəm verən insanların, qərəzsiz və aydın biliklərə daha artıq maraq göstərməsi, vicdanlı araşdırmaçıların məsuliyyətini bir o qədər də artırdı.

Sözsüz ki, təhsil mərkəzlərinin inkişafı, dinamik, müərəqqi və intizamlı təhsil sistemində bağlıdır. Bu səbəbdən, təhsil və tədqiqat metodlarına yenidən baxış keçirmək və onları günün nəbzində görə səliqə-sahmana salmaq, elmi tərəqqini sürətləndirməklə birgə, elmi mərkəzlərdə müəliə və yeni araşdırmalar üçün şövq və stimulyaradır.

Beləliklə, “Beynəlxalq əl-Mustafa Universiteti” həqiqət və səadət yolunun tərəfdarı kimi, qeyri-iranlı tədqiqatçıların akademik araşdırmalarını himayə etməyi və onların elmi əsərlərini ərsəyə gətirməyi özünə ülvə bir hədəf olaraq təyin etmişdir.

MÜNDƏRİCAT

1-Cİ FƏSİL: KÜLLİYYAT.....	9
1. QNESEOLOGİYA (İdrak Nəzəriyyəsi)	9
1.1. İrfan	9
1.2. Təsəvvuf (sufizm).....	12
1.3. Mənəviyyat	16
1.4. Dini və Sekulyar İrfan.....	18
1.5. Həqiqi və Yalançı İrfan.....	19
2. MÜASİR İNSANIN MƏNƏVİYYATA VƏ İRFANA YÖNƏLMƏSİNİN AMİLLƏRİ.....	20
2.1. Modern Elmə, Ağıla, Rəşadətçiliyə və Məntiqə Ümidsizlik.....	21
2.2. Anti-Mənəviyyat Fəlsəfələrin Yanlışlığının İsbatı	24
2.3. Anti-Mənəviyyat Sistemlərinin Məğlubiyyəti	24
2.4. Mənəviyyatçı Qruplarının Geniş Təbliğatı	25
2.5. Hərbi Və İnformasiya Proqramları	27
a. Bəzi İrfani Və Mənəvi Qrupların Rəhbərlərinin Hərbi Keçmişi	27
b. Saykotronik Silahların Kəşfinə Ümid	27
2.6. İran İslam İnqilabının Qələbəsi	28
2.7. İnsanda Fitri Və Təbii Meyl	31
3. QƏRBİN BU ÜMUMDÜNYA HƏRƏKƏTİ İSTİQAMƏTLƏNDİRMƏK SƏYLƏRİ..	32
3.1. Embriona (rüşeymə) Mənəvi Məfhumların Necə Ötürülməsi Haqqında	32
3.2. Mənəvi Məfhumların Uşaqlara Necə Ötürülməsi Haqqında Təhqiqat	33
3.3. Metafiziki və Mənəvi Multfilmlərin Hazırlanması	34
3.4. Kompüter Oyunları	35
3.5. İrfani Filmlərin Çəkilişi	36
3.6. Fantastik (Xəyali) Roman Və Dastanların Yazılması	37
2-Cİ FƏSİL: HƏQİQİ İRFANIN XÜSUSİYYƏTLƏRİ	39
1. ALLAHA YAXIN OLMAQ (Qürb Məqamı) SON HƏDƏFDİR	39
2. AĞIL İLƏ ZİDD OLMAMAQ	40
3. ŞƏRİƏTLƏ UYGUNLUQ.....	44
4. İNSANİ FİTRƏTLƏ UYGUNLUQ.....	47
5. İNSAN HƏYATININ BÜTÜN YÖNLƏRİNƏ DİQQƏT	48

6 HƏQİQİ İRFAN VƏ YALAN İRFANLAR

6. DÜNYA VƏ AXİRƏT ARASINDAKI ƏLAQƏNİN DÜZGÜN TƏYİN OLUNMASI..	49
3-CÜ FƏSİL: HƏQİQİ ARIFLƏRİN XÜSUSİYYƏTLƏRİ.....	53
1. Allahı Xatırlama.....	53
2. Aydın İfadə ilə Bəyan Etmək, Qeyri-Müəyyən Şəkildə Danışmamaq.....	54
3. Şəri Riyazətlərə (nəfslə mübarizəyə) Təkid	55
4. Məzhəbçilikdən Uzaq Duqmaq.....	57
5. Naməlum Və Tanınmaz Qalmaq	57
6. Psixoloji Özünüsevmə	59
7. Bütün İnsanlara Məhəbbət	60
8. Bütün Yaradılışa Məhəbbət.....	64
9. İnsanlara Ümitsizlik.....	67
10. Hər Şeyi Gözəl Görmək, Nikbinlik	68
11. Ölümü Düşünmək.....	69
SALİKLƏRİN MƏQAM VƏ HALLARI HAQQINDA.....	71
1. “Hal” və “Məqam”ın Tərfi	71
2. Hallar Və Məqamlar Müxtəlif Saylarda	72
3. Həqiqi Seyri-Sülukun Mərhələləri	74
4-CÜ FƏSİL: YALANÇI İRFANLARIN XÜSUSİYYƏTLƏRİ.....	77
1. ALLAHIN SON HƏDƏF OLARAQ NƏZƏRƏ ALINMAMASI	78
Tənqid və Araşdırma.....	84
2. SEVİNC VƏ ŞADLIQ – SON HƏDƏF KİMİ	85
Tənqid Və Araşdırma	87
3. ANTİ-RASİONALİZM VƏ MƏNTİQSİZLİK.....	88
Tənqid Və Araşdırma	89
4. ANTİ-ŞƏRİƏTÇİLİK VƏ FİQHDƏN UZAQ OLMAQ.....	91
4.1. Oşo Və Şəriətin İnkarı.....	92
4.2. Ekenkar Və Şəriətin İnkarı	92
4.3. Kuiliyo Və Şəriətin İnkar Olunması	94
4.4. Müsəlman Sufilər Və Şəriətin İnkarı	95
Tənqid Və Araşdırma	100
5. İnsan Varlığının Maddi-Mənəvi Cəhətlərinin Uyğun Olmadığını Güman Etmək....	106
Tənqid Və Araşdırma	110
MƏADİN İNKARI VƏ TƏNASÜX MƏSƏLƏSİ.....	117
Tənqid Və Araşdırma	123
QÜTBMƏRKƏZLİLİK VƏ MÜƏLLİMPƏRƏSTLİK.....	128
Həzrət Xızır (ə) Və Musa (ə) Peyğəmbərin Əhvalatı	133
Tənqid Və Araşdırma	135
5-Cİ FƏSİL: YALANÇI ARIFLƏRİN ƏLAMƏTLƏRİ	139
1. “ÖZ”ÜNƏ DƏVƏT	139
2. RƏMZLİ, GİZLİ VƏ SİRLİ ŞƏKİLDƏ DANIŞMAQ	140
3. İLAHİ DİNLƏRLƏ MÜBARİZƏ.....	141
3.1. Ekenkarda Anti-Dinlik	142

3.2. Oşo Ayinində Anti-Dinlik.....	144
a. Dindarlığın Nəticələri.....	144
b. İslam Peyğəmbərinin (ə) "Besət" Əhvalatının Təhrifi	145
c. Oşonun Nəzərində Günah	147
d. Dinin Qəzavət Hökmlərinin İnkār Olunması	147
Tənqid Və Araşdırma	148
4. İRFANİ PLURALİZM VƏ FİRQƏÇİLİK.....	149
4.1. Dalay Lama Və İrfani Pluralizmin Təbliği.....	150
4.2. "Say Baba" Və İrfani Pluralizmin Təbliği	151
4.3. Sufi Pluralizmi	151
Tənqid Və Araşdırma	156
a. Sözdə Və Əməldə Ziddiyyət.....	156
b. İlk Sufilərin Şəriətçiliyi.....	159
c. Hədəflə Vasitənin Əlaqəsi.....	162
d. Sünnə Və Din Övliyalarının Yolu	163
e. Məşuqun Razılığı.....	163
5. DƏYƏRLƏRİN, HƏQİQƏTİ ƏKS ETDİRDİYİNİ İNKAR ETMƏK.....	165
6. CİNSİ MƏSƏLƏLƏRƏ ÜZ TUTMAQ	167
6.1. Kuiliyo Məktəbində İrfani "Xəlsə" və Cinsi Qüvvə.....	167
6.2. Oşo Məktəbində Seks	168
Tənqid Və Araşdırma	172
7. "SƏMA" VƏ RƏQS.....	177
Tənqid Və Araşdırma	180
8. XÜSUSİ MÜQƏDDƏS MƏKANLAR.....	183
8.1. Sufilərin Xanəqahı.....	183
8.2. "Ləngər" Və "Zaviyə"	185
8.3. "Ek" in Qızıl Məbədi.....	185
8.4. Oşonun "Komun" u.....	186
8.5. Ən Böyük Sülh Məbədi	186
İki Suala Cavab	186
1. Xariqüladə İş Və Həqqaniyyət.....	186
2. Rəhmani Mükəşşəfələr Və Həqqaniyyət	188
6-Cİ FƏSİL: SİYASƏTÇİLƏR, YALANÇI MƏNƏVİYYATLAR VƏ ONLARLA MÜBARİZƏ YOLLARI	191
1. YENİ MƏNƏVİYYATLARIN YAYILMASINDA BÖYÜK GÜCLƏRİN HƏDƏFLƏRİ	191
1.1. Bəzi Təlimlərdən Faydalanmaq	191
1.2. Firqə Yaratmaq	192
1.3. Şiə Mənəviyyatına Qarşı Mübarizə	194
1.4. Mərcəiyyətin Qüdrəti	194
2. YALANÇI MƏNƏVİ AYINLƏRİN TƏSİRLİ OLMASININ SƏBƏBİ.....	195
2.1. Cəhalət Və Nadanlıq.....	195

8 HƏQİQİ İRFAN VƏ YALAN İRFANLAR

2.2. Tərəfdarların Bağlılığı.....	196
2.3. Sərkərdələrin Sirləri Gizlətməsi	196
2.4. Müridləri Hər Cəhətdən Kontrol Etmək.....	196
2.5. Məhəbbət Bombaranı.....	196
2.6. Proqramların Mərhələli Olması	197
2.7. Təlimlərin Sadəliyi.....	197
2.8. Həqiqi İrfanın Nümayiş Olunmasında Süslük.....	197
3. MÜBARİZƏ YOLLARI.....	198
3.1. Elmi Metodlar	198
a. Həqiqi Və Yalançı İrfanları Tanımaq.....	198
b. Böyük Və Kiçik Səthdə Əxlaqi və Tərbiyəvi Mühəndislik Layihəsi	199
c. Rəşionalizmə, Ağıla Təkid Və Xurafatdan Çəkəndirmək.....	199
3.2. Əməli (praktiki) Metodlar.....	200
a. İfşa Etmək Və Həssaslıq Yaratmaq	200
b. Düşməni Fəaliyyətlərinin Qarşısını Almaq	200

1-Cİ FƏSİL

KÜLLİYYAT

1. QNESEOLOGİYA (İdrak Nəzəriyyəsi)

1.1. İrfan

“İrfan” və “idrak” sözləri lüğətdə “tanımaq”, “dərək etmək” mənasınıdır. Amma terminologiyada fərqlənilirlər. İdrak hər növ tanımağa və dərəkə aid olunur. Amma irfan isə daxili “*intiusiya*” (şühud), batidi tapıntı və dərək vasitəsilə hasil olan xüsusi idraktır. Əlbəttə, intiutiv (şühudi) idraklar çoxdur, amma hamısı irfan demək deyil. İrfan – Allah-taalanın, Onun Adlarının, Sifətlərinin və fellərinin intiutiv (şühudi) və batini idrakından ibarətdir. Buna əsasən, irfani idrak əqli idrakdan fərqlənir. İrfani idrak məfhumlar, sözlər və zehni surətlər növündən deyil. Əksinə, fenomenin özünü kəşf etmək və əldə etmək növündəndir. Əlbəttə, hamı belə bir tapıntını asanlıqla əldə edə bilmir. Belə bir dərki, tapıntını əldə etmək üçün xüsusi mərhələlər qət etməyə, “*riyazət*”lər (nəfslə mübarizə) yerinə yetirməyə və mənəvi məşğələlərə ehtiyacımız var. Bu mənəvi məşqlər və “*Seyri-Suluk*” metodları və yolları “*Əməli-İrfan*” adlanır. Əlbəttə, əməli-irfan başqa bir termin olaraq bu mərhələləri qət etməyə də deyilir. Yəni Allahın, Onun Adlarının, Sifətlərinin və fellərinin intiutiv (şühudi) dərkinə nail olmaq üçün əməli şəkildə məşğul olan bir şəxsin yoluna, seyri-sulukuna “*Əməli-İrfan*” deyilir. Əməli-irfanda, tövhidin bütün mərhələlərində intiusiya (şühud) məqamına çatmaq üçün salikin 1 - özünün, 2 - aləmin və 3 - Allahın qarşısında vəzifəsinin nə olmasından, hansı nöqtədən başlamalı, hansı mərhələləri, mənzilləri və məqamları arxada qoymasından, hansı mənzildə ona hansı halların üz

gətirməsindən, hər bir mənzil və məqamın zərəri və bu zərərlərlə mübarizə yollarından danışılır. Fərqləri¹ az olsa da əməli-irfan əxlaq elminə çox bənzəyir. Başqa sözlə, bəzən əməli-irfanı “fəlsəfi-əxlaq” və “nəqli-əxlaq” müqabilindəki “irfani-əxlaq” adı ilə tanınan əxlaq növündən hesab etmək olar. Onun digər əxlaqi təhqiqatlardan fərqləndirici xüsusiyyəti budur ki, o, insanın vücudi təkamülünün yalnızca üfüqi müstəvidə yox, əksinə, buna əlavə olaraq şaquli müstəvidə də olduğunu deyir. Bu elm iddia edir ki, insanın şaquli istiqamətdə təkamülünü onun öz ixtiyarına qoyur, onu bitki və heyvan mərtəbəsindən insani, mələk və ilahi mərhələyə çatdırır. Buna əsasən, nəqli və əqli əxlaqda şəxsin əxlaqlı olması üçün məntiqi ardıcılığın və bir-birinə söykənən nizamın varlığı zəruri deyil. Amma irfani-əxlaqda xüsusi dərəcələndirmə və mərhələləri bölmə ilə üzbə-üzük. Xacə Abdullah Ənsarinin (396-481 h.q.) yazdığı *“Mənazilus-Sairin”* kitabı əməli-irfan və ya irfani-əxlaq kitablarının ən məşhuruur.²

Eyni halda, belə idrakı dadan şəxslər bunu başqalarına izah etmək, onları da özlərinin bu mənəvi təcrübəsi, batini intuisiyası (şühud) ilə tanış etmək istəyə bilərlər. Belə olan halda onların məfhumlardan, zehni surətlərdən, sözlərdən istifadə etməkdən başqa yolları yoxdur. Çünki sözlərdən və məfhumlardan istifadə etmədən öz mənəvi təcrübələrini başqalarına çatdırma bilməzlər. İntuitiv (şühudi) idrak şəxsi, fərdi idrakdır və onu heç bir şəkildə olduğu kimi başqalarına ötürmək olmur. Yalnız sözlərdən və zehni surətlərdən istifadə etməklə onun haqqında başqalarında təsəvvür yaratmaq olar. Buna *“Nəzəri-İrfan”* deyilir. Buna əsasən nəzəri-irfan, “vasitəsiz” (hüzuri) elmdən “vasitəli” (hüsuli) elm almaq deməkdir və vasitəsiz elmi, yaxud batini intuisiyanı

1. M. Mütəhhərinin bu haqda nəzəri ilə tanış olmaq üçün bax: *“Əsərlər Məcmuəsi”* kitabı, 14-cü cild.

2. Buna əlavə olaraq, *“Tavusul-Fuqara”* (fəqirlərin tavusu) ləqəbi ilə tanınmış Əbu Nəsr Sərracın (vəfat: 378 h.q.) *“Əllüma-fi-Əttəsəvvuf”*, Əbu Talib Məkkinin (vəfat: 386 h.q.) *“Qutul-Qulub fi Müamilətul-Məhcub və Fəsfı Tariqil-Murid ilə Məqamit-Tövhid”*, İbn Sinanın (370 -428 h.q.) ariflərin məqamı haqqında yazdığı *“Əl-İşarat”* kitabının 9-cu bölməsi, Əbul-Qasim Quşeyri Nişapurinin (377-465 h.q.) *“Risələtul-Quşeyriyyə”*, Xacə Nəsirəddin Tusinin (fəvat: 672 h.q.) *“Ovsəful-Əşraf”* kitabları əməli-irfana, yaxud irfani-əxlaqa aiddir.

(şühudu) söz qəliblərinə, zehni məfhumlara salmaqdan ibarətdir.¹ İrfan öz inkişafının ilkin mərhələlərində və yaranmasının ilk əsrlərində daha çox əməli-irfan dediyimiz formasında yayılmışdı. Amma bu elm də həmçinin xüsusi dəlillərə əsasən get-gedə nəzəriləşmiş və aləmə, insana, Allaha özünün xüsusi baxışı ilə fəlsəfə və kəlam elmi ilə yanaşı fikri və nəzəri sistem irəli sürən bir elm kimi çıxış etdi. Buna görə də nəzəri-irfanda varlıq, Allah, insan və onun son taleyi haqqında danışılır. Əlbəttə, nəzəri-irfan fəlsəfə, kəlam, Quran və hədislə əlaqədə olan fənnlərarası bir elmdir. Necə ki, əməli-irfan da fənnlərarası elmdir, çünki fiqh və əxlaqla əlaqəlidir.

Ola bilər ki, “İrfan termini müqəddəs bir termindir və onu hər hansı bir şəkildə metafizik məsələlər, yaxud fəvqəl-təbii qüdrətlər haqqında danışan hər bir məktəbə və qrupa aid etmək layiq deyil” deyilsin. Əlbəttə, doğrudur ki, bu gün bizim cəmiyyətdə və iranlıların ürfi-camaatarası dilində “irfan” və “arif” müqəddəs və ehtiramlı sözlərdir² və onları hər bir şəxsə, hər bir qrupu aid etmək olmaz. Amma əvvəla, bu termin elm müstəvisində “həqiqi” və “yalan” irfanın hər ikisinə də aid olur, ikincisi isə, öz-özlüyündə müqəddəs olsa da, sonralar onun üçün saxta əvəzləyicilər yarandığına görə onlara da aid olunmuşdur. Buna görə, irfan termini bir çox mənaları və Allahsız irfandan tutmuş dini və həqiqi irfana qədər bir sıra cərəyanları əhatə edir. Buna əsasən, irfana maddi və dünyəvi baxışları da həmçinin bir növ irfan hesab etmək olar və bu termini münəqişəsiz onlar haqqında da işlətmək olar. Necə ki, din termini də bəzən, məsələn “Marksizm” kimi əsas məqsədi dinə zidd olan məktəb və cərəyanlar haqqında da işlənir və yaxud, Quranın təbiri ilə desək, Peyğəmbərlə (s) müxalif olanların və kafirlərin məsləkləri də din adlanır: “Sizin dininiz sizə, mənim dinim mənə”³. Bu məsələnin həqiqi dinin müqəddəsliyi ilə ziddiyyəti yoxdur.

1. “İslam İrfanı axtarışında”: Misbah Yəzdi.

2. Buna görə də irfan bir çox mənfəət güdən və fürsət axtaranların diqqətində olmuşdur. Onlar camaatın irfana və ariflərə ehtiramla yanaşmasından istifadə edərək özlərini irfan əhli, mərifət mürşidləri kimi göstərir, sadləvh insanları öz ətraflarına toplayırlar ki, özlərinin iqtisadi, siyasi, ictimai, mədəni mənfəətlərini əldə etsinlər.

3. Kəfirun-6.

1.2. Təsəvvuf (sufizm)

“Təsəvvuf” və “irfan” sözləri bir çox yazılarda eyni mənalı kimi götürülür. İki müxtəlif söz olsalar da, amma bir həqiqətin izahı üçün istifadə olunur. Bəziləri isə təsəvvüfə “İslam-İrfanı” ilə eyni mənada götürür. Buna əsasən, “məsihi təsəvvüf”, “yəhudi təsəvvüf”, “hind təsəvvüf” kimi birləşmələr düzgün hesab olunmur. Bu gün, bu termin şərqsünaslar və islamşünaslar cəmiyyətində yayılmışdır. Onlar təsəvvüf və sufizm haqqında danışanda İslam irfanından başqasını nəzərdə tutmurlar. Əlbəttə, şiə cəmiyyəti arasında təsəvvüf mənfi yüklü mənə daşıyır, amma irfanın müsbət mənası var. Nəzərə çarpır ki, təsəvvüfün mənfi yükü hicri 11-ci əsrdən və Sədrül-Mütəəllihin Şirazi (Molla Sədra: vəfatı 1050 h.q.), Molla Məhəmməd Tahir Qumi (vəfat: 1098 h.q.), Molla Məhəmməd Baqir Məclisi (1038-1111 h.q.) kimi şəxsiyyətlərin sufilərlə şiddətli müxalifətçiliklərindən sonra yayıldı. Bu zamandan sonra, irfan sözü müqəddəs sayıldı və həqiqi ariflərə aid olunur. Amma təsəvvüf sözü mənfi mənə kəsb etdi və daha çox özlərini arif kimi görtərənlərə, yaxud yalançı irfanlar haqqında işlənir. Hələ də şiə arasında bu terminlər bu mənada işlənir. Buna əsasən, Molla Hüseynqulu Həmədani, Qazi Təbatəbai, Əllamə Təbatəbai, İmam Xomeyni kimi şəxsiyyətləri heç vaxt sufi adlandırmırıq, əksinə, onlara arif deyirik.

Şəhid Mütəhhəri də bu iki terminin fərqlərinin “irfan”ın ariflərin əməli mədəniyyətlərinə, “təsəvvüf”ün isə onların ictimai yönünə işarə etdiyində olduğunu deyir. İzahı: Ariflər təfsirçilər, hədisçilər, mütəkəllimlər, fəqihlər, ədiblər və şairlər kimi İslam aləmindəki başqa təbəqələrin əksinə olaraq, mədəni bir təbəqə olmalarına və əməli və nəzəri hissələrə bölünən “irfan” adlı bir elm yaratdıqlarına əlavə olaraq, ictimai bir təbəqə də formalaşdırdılar. Ariflərin zövq müxtəlifliklərinə baxmayaraq, onlara müəyyən düşüncələr sisteminə malik olan, hətta başqaları ilə əlaqədə, yaşayışda, geyimdə, üst-başlarına diqqətdə özlərinə məxsus yolları olan, xüsusi ibadət mərkəzləri və s. kimi şeylərə malik olan bir-birinə bağlı ictimai bir təbəqə kimi baxmaq olar. Bu təbəqə nə zaman mədəni bir qrup kimi nəzərə alınsa, “arif” və nə zaman ictimai yönünə işarə olınsa, “sufi” adlanırlar.¹

1. Mütəhhərinin “*Əsərlər Məcmuəsi*”, 14-cü cild.

Bu təbəqənin “sufi” və bu cərəyanın “təsəvvüf” adlanmasının səbəbi haqqında bir çox fikirlər söylənib: 1 – “yun” paltar geyinmək, 2 – “Siffə” səhabələrinə oxşarlıq, 3 – daxili paklığa sahib olmaq, 4 – Allah dərgahına yaxın olanların birinci cərgəsində yer almaq, 5 – “Sufanə” kimi səhra bitkiləri ilə qənaətlənmək və 6 – “Sofiya”dan (hikmət) bəhrələnmək kimi səbəblərin hər biri müsəlman tədqiqatçılarından bir neçə nəfərin vasitəsilə bu təbəqənin belə adlanmasının izahında gəlmişdir.¹ Bəziləri sufi sözünün tarixini İslamdan öncəki dövrlərə qədər aparmışlar. Amma hicrətin 2-ci əsrində bu terminin mövcud olması dəqiqdir.

Təsəvvüf və sufinin həqiqətinin izahı üçün müxtəlif təriflər qeyd olunmuşdur. Söhrəvərdi *“Əvariful-Məarif”* kitabında təsəvvüf böyüklərinin təsəvvüfün həqiqəti haqqındakı nəzərlərinin mindən çox olduğunu deyir. Buna əsasən, irfan və təsəvvüfün əlaqəsinin bəyanı üçün əvvəlcə gərək təsəvvüf haqqında məqsədimizi açıqlayaq. Həqiqət budur ki, sufilərin böyüklərinin qeyd etdiyi təriflərin bəzilərində təsəvvüfün irfanla, əsasən də əməli-irfanla fərqi yoxdur. Misal olaraq, Məruf Kərxî təsəvvüfün tərifində deyir: *“Təsəvvüf – həqiqətlərin əxz olunması və düzgün ifadəsidir. Xalqın əlində olanlardan naümid olmaqdır”*.² Cüneyd Bağdadi deyir: *“Təsəvvüf – cəm şəklində olan zikir, dinləməklə olan vəcd və itaət etməklə olan əməl idi”*.³ Yaxud digər bir yerdə belə demişdir: *“Təsəvvüf – heç bir birləşmə olmadan Allahla bir yerdə olmaqdır”*.⁴ Yaxud da Əbu Məhəmməd Cərirî (vəfat: 311 h.q.) təsəvvüfün tərifində deyir: *“Təsəvvüf – hər bir ali sifətə daxil və hər bir alçaq xüsusiyyətdən xaric olmaqdır”*.⁵ Əbülhəsən Nuri demişdir: *“Təsəvvüf – bütün nəfsi ləzzətləri tərk*

1. *“Kəşfül-Məhcub”* – Əbül-Həsən Əli ibn Osman Hucveyri, *“Risaleyi-Quşeyriyyə”* – Abdulkərim Quşeyri, *“Əl-Lüma Fi-Təsəvvuf”* – Əbu Nəsr Sərrac Tusi, *“Əvariful-Məarif”* – Ömər İbn Məhəmməd Söhrəvərdi, *“Əsasul-Bəlağət”* – Məhmud ibn Ömər Zəməxşəri, *“Təhqiqum-Ma Lil-Hînd”* (c. 1) – Məhəmməd ibn Əhməd Əbu Reyhan Biruni, *“Hilyətul-Övliya və Təbəqatul-Əsfiya”* (c. 1) – Əhməd ibn Abdullah Əbu Nəim, *“Tarixi İbn Xəldun”* (c. 1) – Əbdürrəhman ibn Məhəmməd ibn Xəldun, *“Misbahul-Hidayə”* – İzzəddin Mahmud ibn Kaşani.

2. *“Təzkirətul-Övliya”*: Fəridəddin Əttar Nişapuri.

3. *“Risaleyi-Quşeyriyyə”*.

4. *“Misbahul-Hidayə və Miftahul-Kifayə”*.

5. Həmin yerdə.

etməkdən ibarətdir".¹ Şibli deyir: "Sufi o kəsdir ki, iki aləmdə Allahdan başqa heç bir şeyi görməsin".² Əbu Səid Əbul-Xeyr "Təsəvvüf nədir?" sualının cavabında dedi: "Allah-taalanın əmr və nəhyi müqabilində səbir etmək (itaətə səbir) və İlahi qəzaya razı və Ona təslim olmaqdır".³ Başqa bir yerdə də "Sufi kimdir?" sualının cavabında belə deyir: "Fikrində olandan çəkinmək, əlində olanı vermək və sənə üz gətirəcək şeydən qaçmamaq".⁴ İbn Ərəbi "Təsəvvüf nədir?" sualının cavabında deyir: "Təsəvvüf şəriətə zahirən və batinən əməl etməkdir və bu, gözəl əxlaqdır".⁵ Başqa bir yerdə deyir: "İlahi əxlaqla zinətlənmək təsəvvüfdür".⁶ Seyid Heydər Amuli yazır: "Təsəvvüf – sözdə, əməldə, düşüncə və halda İlahi əxlaqla zinətlənməkdir".⁷ Sufilərdən birinə mənsub olan bir şeirdə təsəvvüf belə nəzmə çəkilməmişdir:

Təsəvvüf dörd sözdən ibarətdir,

"Ta", "Sad", "Vav", və "Fa"dır.

Ta – tərək, tövbə və təqvadır,

Sad – səbir, sidq və səfadır.

Vav – vühd, vird və vəfadır,

Fa – fərd, fəqr və fənadır.

Fəridəddin Əttar Nişapuri təsəvvüfün tərifində belə yazır: "Təsəvvüf – Səbirlə sükut etməkdən, bütün aləmdən tamahı çəkməkdən ibarətdir".⁸

Aydındır ki, əgər təsəvvüfdə məqsəd bu böyük alimlərin sözlərində deyilən məna olsa, bu təriflərə olunan bəzi bir sıra cüzi iradları nəzərə almasaq, onun irfanla fərqi olmayacaq və heç bir müsəlman alimi onunla müxalif ola bilməz. Əgər "Misbahül-Hidayə və Miftahul-Kifayə" kitabında deyildiyi kimi – "Sufilərdən məqsəd "Vasilun" (vusala çatanlar), "Kamilun"dır (kamil şəxslər) və Quran onlar haqqında "Müqərribun" (yaxın olanlar) və "Sabiqun" (öndə olanlar) deyə təbir edir.

1. "Kəşful-Məhcub".

2. Həmin yerdə.

3. "Əsrarut-Tövhid fi Məqamatiş-Şeyx Əbi Səid": Məhəmməd ibn Munəvvər.

4. Həmin yerdə və "Nəfəhatul-Üns"də: Əbdü-Rəhman Cami.

5. "Əl-Futuhatul-Məkkiyyə": Muhyiddin ibn Ərəbi, c. 2.

6. "Əl-Futuhatul-Məkkiyyə", c. 2.

7. "Cameul-Əsrar və Mənbəul-Ənvar": Seyid Heydər Amuli.

8. "İlahinamə", 2726-cı beyt: Fəridəddin Əttar Nişapuri.

Onlar nəinki yalnızca bir ad olaraq rəsmi şəkildə başqalarından fərqlənən şəxslərdir. Kim Allahın “müqərrəb” (yaxın) bəndələri və kamal cərgəsinin öndə olanlar cərgəsinə çatarsa, təriqət böyükləri və həqiqət sahibləri onu sufi adlandırırlar, istər rəsmi şəkildə sufi adlansınlar istər adlanmasınlar” – olarsa, belə olan halda nəinki onunla müxalif olmazlar, əksinə, hamılıqla bərabər gərək bu yolda olaq. Amma əgər təsəvvüfün nümunəsi ilə tərif etsək, sufi kimi tanınan bir çox şəxslər haqqında belə tərif elmi və əməli olaraq onlara aid olmaz. Onlar nəinki şəriətə əməl etmirlər, hətta öz müridlərini də əməldən çəkindirirlər. Nəinki dünya və maddiyyatdan qaçmırlar, uzaq durmurlar, əksinə həmişə mal-mülk toplamaqdadırlar. Nəinki yalnızca tamahlarını saxlamırlar, hətta bütün aləmə tamah salmışlar. Nəinki yalnızca ad-sandan qaçmazlar, hətta onların bütün səy və narahatçılıqları ad-sandır, dükan açmaqdır. Nəinki öz günahlarına tövbə etməzlər, öz məqamlarını tövbə etməkdən üstün bilər və özlərinin mütləq məsumiyyət məqamına sahib olduqlarını və nəcisin murdarlaya bilmədiyi miqdarda olan su hesab edirlər.

Sufiliyin rəvayətlərdə də məzəmmət olunması ondan xəbər verir ki, belə təriflərin xarici obyektiv aləmdə nümunəsi yoxdur. Əks halda İmamların (ə) sufilərlə ciddi şəkildə müxalifətçiliyinə yer yoxdur. Həzrət Rəsulallahdan (s) sufilərin məzəmməti haqqında belə nəql olunmuşdur: O həzrət (s) Əbuzərə buyurdu: *“Axirəzzamanda bir qrup meydana gələr ki, yay-qış yun paltar geyinərlər, güman edərlər ki, yun paltar geyinməklə başqalarından üstündürlər. Belələri səmavi və yer üzündə olan mələklər tərəfindən lənət və nifrin olunarlar”*. Yaxud da o həzrətdən (s) nəql olunan başqa bir hədisdə, sufiləri kafirlərdən daha azğın şəxslər kimi tanıtdırır və onların atəş əhli olduqlarını deyir və buyurur: *“Onların səsi uzunqulağın səsi kimidir”*. Bir qrup sufi İmam Rzaya (ə) Məmunun müavinliyini qəbul etdikdən sonra belə dedilər: *“Sizlər bu məqama ən layiqli olanlarsınız, amma yun paltar geyinməli və sufilərin zahirinə uyğun olmalısınız”*. İmam (ə) onlara tənə vuraraq belə dedi: *“Niyə əsas olanı kənara qoyub ikinci dərəcəli şeylərdən yapışmışsınız?! Hakimin əsas vəzifəsi rəftar və hökm verməkdə ədaləti icra etmək, sözdə sədaqətli olmaq və əhdə vəfa etməkdir”*. Daha sonra – *“Allahın Öz bəndələri üçün yaratdığı zinəti və təmiz (halal) ruziləri kim haram buyurmuşdur?”* ayəsini oxumaqla

həzrət Yusifin (ə) geyim tərzinə işarə edərək onlara çatdırdı ki, Allahın zinətlərindən, nemətlərindən istifadə etməyin heç bir iradı yoxdur.¹ Onlardan bəziləri İmam Rzaya (ə) etiraz etdilər ki, maddi nemətlərdən çox istifadə etdiyi halda necə zahidlik iddiası edə bilər?! İmam (ə) cavab olaraq təzə və gözəl libasının altındakı köhnə paltara işarə edərək buyurdu: *“Üstdəki geyim camaat, onun altındakı isə Allah üçündür”*. İmam (ə) bununla onlara çatdırdı ki, onların bir çox işləri riya üzündəndir.² İmam Sadiqin (ə) bir qrup sufi ilə qarşılaşması dastanı və o həzrətin (ə) onlarla mübahisələri *“Kafi”* kitabında geniş şəkildə gəlmişdir.³ Maraqlanan oxucular İmamların (ə) sufilərin məzəmməti haqqında nəql olunmuş rəvayətlərlə tanışlıq üçün Müəqəddəs Ərdəbili kimi tanınan Molla Əhməd ibn Məhəmmədə (vəfat: 993 h.q.) aid olan *“Hədiqətü-Şəriət”* kitabına müraciət edə bilərlər. Bu kitabda İmamlardan (ə) bu zəmində nəql olunan çoxlu rəvayətlər toplanmışdır. Hər halda, bu mövzu ilə bağlı rəvayətlərin bəzilərinin sənəd silsiləsindəki iradları nəzərə almasaq, ümumi olaraq demək olar ki, bu məzəmmətlər təsəvvüf haqqında belə təriflərin ən azı bəzi təsəvvüf iddiasında olanlara aid olmadığına işarə edir, əks halda həqiqi din övliyalarının məzəmmət obyektinə çevrilməzdilər.

1.3. Mənəviyyat

Son zamanlar yayılmış terminlərdən biri də *“mənəviyyat”* sözüdür. Bəzi yazarlar yeni əsri mənəviyyat əsri adlandırmışlar və hətta belə proqnoz vermişlər ki, XX əsr ya mənəviyyat əsridir, ya da ümumiyyətlə *“əsr”* deyilən bir şey olmayacaq. Yəni, bəşər öz əli ilə yaratdığı kütləvi qırğın vasitələri ilə və modernizm əsri ilə, mexaniki həyatın tələbləri ilə yanaşı əgər mənəviyyata sarı yönəlməsə, həlak olmağa sürüklənəcək. Fransa çapı olan Abzerovator jurnalı: bir müddət Fransanın mədəniyyət naziri işləyən fransız yazıçı Andrey Malrodan nəql edir: *“XXI əsr ya ümumiyyətlə olmayacaq, ya da mənəviyyat əsri olacaq”*.⁴

1. *“Biharul-Ənvar”*, c. 1, s. 351, *“Həzrət Rzanın (ə) mübahisələri”*, 11-ci hədis.

2. Həmin yerdə, c. 8, s. 222, *“Namazda icazəli geyim”* bölməsi, 8-ci hədis.

3. *“Əl-Furu min Əl-Kafi”*, Məhəmməd ibn Yəqub Kuleyni, c. 5, *“Sufilərin İmam Sadiqlə (ə) görüşü”* bölməsi.

4. *“İmam Xomeyni əsri”*, Mir Əhməd Rza Hacəti.

Amma görəsən “mənəviyyat”da məqsəd nədir? Bu termin neçə vaxtdır ki, Qərb yazıçılarının yazılı ədəbiyyatlarında müzakirə olunur, amma təəssüflər olsun ki, indiyə qədər heç bir lüğət kitabı, yaxud “ensiklopediya”lar bu termin haqqında bütün nümunələrini əhatə edən dəqiq tərif verməmişdir. Buna əsasən də, bu terminin həddləri, onu başqalarından fərqləndirən sərhədləri, yaxud onun ifran və din kimi terminlərlə ortaqlığı o qədər də məlum deyil. Amma bu haqda qəti şəkildə demək olar ki, elə buna görə də qərblilər sekolarizm və humanizm prinsiplərinə əsaslanaraq müasir insanın mənəvi ehtiyaclarına cavab vermək istəyirlər. Buna görə də, Qərbdə formalaşan mənəviyyat ümumi olaraq sekolar mənəviyyatlar növündəndir və liberalizm dünyagörüşü, ideologiyası ilə uyğundur. Misal olaraq, Qərbdə aktiv olan Buddizm, Hinduizm, Çinizm kimi bəzi Şərq, yaxud da istər avropalı, amerikalı, qırmızıdərililərə məxsus olsun, ümumiyyətlə Qərb mənəviyyatlarını göstərmək olar. Bunların hamısı ya Qərbin sekolar prinsipləri ilə uyğundur, ya da Qərb informasiya vasitələri ilə təbliğ olunan rənglərlə çöhrələnmiş Qərb mənşəli mənəviyyatlarıdır.

Yeni mənəviyyatçılıq, mənəviyyat üçün hətta Allaha inanmağın zəruri olmadığını deyir. O ki, qaldı din. Onların əksəriyyəti mənəviyyatı ilahi dinlər dairəsindən kənarda axtarırlar, yaxud da ən azı ona nail olmağı din və dini maarif tərəfindən gözləyirlər. Mənəviyyata belə yanaşmağın nəticəsidir ki, hətta şeytanpərəstlik və cindarlıq da mənəvi ayinlər zümərəsindən sayılır. Bəzi daxili yazıçılar da belə iddia etmişlər ki, “mənəvi həyat, zəruri olaraq köklü qədim dinlərdən birinə bağlı olması mənasında deyil, əksinə, insana aramlıq, şadlıq, ümid verən, aləm və insan haqqında dünyagörüşə sahib olmaqdır”¹. Bu tərifdə mənəviyyat və dindarlıq arasında ayrılmaz əlaqə yoxdur. Müasir insanın bu növ mənəviyyata ehtiyacı müasir həyat və zamanın ruhi problemlər, çətinliklər, iztirablar, qəm-qüssə, ürək sıxıntıları, özünü itirmə və puçluq hissi yaşatdığından, müasir elm və ağıl da bu ruhi və psixoloji problemləri həll edə bilmədiyindən qaynaqlanır. İnsan üçün şadlıq, aramlıq və yaşamağa ümid yaradan,

1. “Azadlığa Tərəf”, Mustafa Məlikiyən.

onun varlıq aləmi haqqında mənalı təsəvvürə, izaha və batini razılıqla yaşamasına səbəb olan bir fenomenin axtarışındadır. Qərblilərin və bəzi daxili yazarların nəzərində “məənəviyyat”da məqsəd budur: ondan yararlanmaq, istifadə etmək insanda belə halların əmələ gəlməsinin qarşısını alır və belə hallarla mübarizə etmək qüdrəti yaradır. Belə məənəviyyat nə Allaha inamı, nə peyğəmbərlərin (ə) gətirdiyi xəbərlərə inanmağı, nə də bu maddi dünyanın fəvqündə başqa bir aləmin varlığına ehtiyacı tələb etmir. Məənəviyyatda insanın qazandığı yeganə şey “bir növ batini razılıqdır, əlbəttə bu, insanın həyatının yalnızca bu dünya ilə məhdudlaşması, ya da şəxsin öz nəzərinə əsasən dünyadan sonra həyatın varlığının olması ilə uyğundur”.¹

Əlbəttə, aydındır ki, dini məənəviyyat sekolar məənəviyyatdan fərqlənir. Dini məənəviyyat insanı dünya həyatı ilə məhdudlaşdırmır. Onun əsl həyatının başqa bir yerdə olduğunu deyir və bütün sevincləri, qorxuları, ümidləri ilə birlikdə onun bütün dünyasını həqiqi həyata çatmaq üçün məhz bir keçid və körpü hesab edir. İslam nəzərindən içində Allah olmayan məənəviyyatın mənası və əhəmiyyəti yoxdur. Əsas etibarilə həyatın əsl mənbəyinə birləşmədən həqiqi aramlıq, ümid hasil olmayacaq və insanı həyatın bu əsl mənbəyinə birləşdirən şey dini məənəviyyatdır və məənəviyyat insanın varlığına və həyatına məhz dinin kölgəsində məna bəxş edir.

1.4. Dini və Sekulyar İrfan

Ümumi bir bölgüdə, irfanı iki – *dini və sekulyar* – dəstəyə bölmək olar. Dini irfan yəni, ilahi dinlərdən alınmış, qaynaqlanmış irfan. Bu elə bir irfandır ki, özünün son hədəfinin nəinki yalnızca Allaha qovuşmaq və “Qürb” (Allaha yaxınlıq) məqamına çatmaq olduğunu deyir, əksinə, inanır ki, bu hədəfə qovuşmaq vasitələri də həmçinin dindən alınmalıdır və dini maarifə uyğun olmalıdır, yaxud da ən azı dini maariflərə zidd olmamalıdır.

Bunun müqabilində, dini təlimlərə, maarifə etinasız yanaşan, məənəvi seyrin sonunu, hədəfini Allahdan başqa bir yerdə axtaran, insanı yalnızca dünya həyatı ilə məhdudlaşdıran hər növ irfanı

1. “Moştəqi Və Məhcuri”, Mustafa Məlikiyən.

“sekulyar” irfan adlandırırıq. Allahdan başqa şeyləri metafizik olsa belə öz hədəfi ünvanında seçən bütün irfanlara və yaxud da din və şəriətdən başqa bir vasitə ilə özünün son hədəfinə qovuşmaq niyyətində olan irfanlara sekulyar irfan deyilir.

1.5. Həqiqi və Yalançı İrfan

Bütün dini irfanları zəruri olaraq həqiqi irfan hesab etmək olmaz. Çünki bir din təhrif oluna, ya da kimlər tərəfindənsə yaradıla və varlığın mənşəyi, mənbəyi və Allah-taala haqında yanlış təsəvvür verə bilər. Belə bir dində arifin şəxsi son hədəfi Allaha qovuşmaq ola bilər, amma məhz həmin dinin mövzusu olan Allah qeyri-həqiqidir. Buna əsasən, belə bir dindən qaynaqlanan irfan qeyri-həqiqi irfan olacaq. Misal olaraq, yəhudi və “*Kavala*” irfanını göstərmək olar. Bunlar yəhudi dinindən qaynaqlanan irfan olsalar da yəhudiliyin təhrif olunmasına əsasən, onun irfanı da həqiqi irfan ola bilməz. Əksinə, o, yalançı irfan kimi tanınır. Məsihi irfanını da həqiqi irfan hesab etmək olmaz, çünki məsihi irfanı Xristianlıq dinindən qaynaqlansa da, mövcud məsihi dini təhrif olunmuşdur, hətta düzəltmə bir dindir.

Buna görə də həqiqi irfan o irfandır ki, həqiqi dindən qaynaqlanmış olsun. Həqiqi irfan nəinki yalnız həqiqi hədəfin axtarışındadır, hətta özünün mənəvi seyrinin təlimlərində də tamamilə həqiqi dinə və şəriətə tabedir. Həqiqi irfan o irfandır ki, məşuqa, varlığın həqiqi mənbəyinə, Allah-taalaya qovuşmaq yolunun yalnız Onun razılığını qazanmaq və Onun əmrlərinə itaət etmək olduğunu deyir. Buna əsasən, məşuqa qovuşmaq yolunu keçmək üçün onun sözlərinə, istəyini başa düşməyə qulaq verməlidir ki, onun istədiyi şəkildə rəftar etsin, Onun bəyənmədiyi yoldan çəkinsin. Çünki məşuqa qovuşmaq üçün onun iradəsi və istəklərinə zidd əməllərin mənası yoxdur. Allah-taala da Özünün xəbərlərini və istəklərini şəffaf, təhrif olunmamış, məsum şəkildə Özünün sonuncu elçisi vasitəsilə bəşərin ixtiyarında qoymuşdur. Bu zəmində heç bir şəkildə şübhə və dumanlı bir nöqtə yoxdur. Buna əsasən həqiqi irfan, həm son hədəfi, həm də bu hədəfə nail olmaq metodu həqiqi və məsum dindən alınan irfandır. Bundan başqa hər növ irfan yalançı irfanlar cərgəsində yer alır.

2. MÜASİR İNSANIN MƏNƏVİYYATA VƏ İRFANA YÖNƏLMƏSİNİN AMİLLƏRİ

Əgər müasir zamandakı din və mənəviyyatın vəziyyətinə ötəri nəzər salsaq, öz fakt və ümumi məlumatlarımızı gözədən keçirsək, müasir insanın nisbətən uzun fasilədən sonra yenidən din və mənəviyyata üz tutduğunu təsdiqləyəcəyik. Müasir əsrin insanı arasında xüsusilə də son zamanlarda belə bir meylin varlığının isbatı üçün dəlil göstərməyə ehtiyac yoxdur. Dünyanın hər bir guşəsində camaatın mənəvi və dini kitablara şiddətli meyli, dünyanın müxtəlif yerlərində camaat arasında dini və mənəvi yığıncaqlarda iştirak etməyə həvəs, mənəviyyata istəklə, dinə maraqla bağlı söhbətlərin, dialoqların hazırlanması bu iddianın açıq-aydın şahidlərindəndir. Misal olaraq, Avropada, Amerikada islami və irfani kitabların görünməmiş şəkildə qarşılandığını demək olar. Eləcə də Amerika və Hind irfani və mənəvi kitabları İslam ölkələrindəki insanları düşündürür. Bizim ölkədə mənəvi və irfani yığıncaqlar yüksək şəkildə keçirilir. “Xaneqah”lar (sufilərin topladığı ev) aşkar və gizli şəkildə, açıqda və zirzəmilərdə daim yeni müridləri cəzb etməkdədir. Ölkəmizdə irfan, mənəviyyat, metafizik təlimlər və s. adı ilə mərkəzlər, müəssisələr formalaşmışdır.

Dünyada belə bir meylin varlığına başqa bir şahid musiqi, film, multfilm, roman, dastan və s. kimi sənət və mədəniyyət sahələrinin müxtəlif mənəvi istehsallarıdır. Cadugərlik, falçılıq, alınyazısı, öncədən proqnozlar, cindarlıq, şeytanla əlaqə qurmaq və s. kimi mövzularda kitabların nəşr olunması və onların böyük tirajla satışı buna başqa bir nümunədir. Təəssüflər olsun ki, belə kitabların bizim ölkədə də çoxlu müştəriləri var. Belə ki, yuxarıdakı mövzular haqqında müxtəlif kitablar tərcümə olunaraq böyük tirajlarla camaatın ixtiyarında qoyulmuşdur. Hətta falçılıq¹ və alınyazısı² ensiklopediyası nəşr olunur. Hər halda, belə sahələri camaatın yaxşı qarşılaması və bu cür kitabların yüksək satışı ümumi mənada və öncə qeyd olunan tərifi əsasən dünyada camaat arasında mənəviyyata meyl dalğasının varlığından

1. “*Falçılıq Ensiklopediyası*”, Katarak.

2. “*Alınyazısı Ensiklopediyası*”, Linda Qudmen və Yedeqran.

xəbər verir. Qərb insanı arasında mənəviyyata üz tutmağın varlığı haqqında bir çox dəlillər vardır ki, uzun olmasın deyə onları xatırlatmırıq və oxucunu digər mənbələrə baxmasını deyirik.¹ Ziyalı yazıçı və iddiaçıların yazılarına öləri baxış da həmçinin göstərir ki, irfan və mənəviyyat mövzuları, əsasən də son zamanlar, onların əsərlərində də tez-tez vurğulanır. Müşahidə edirik ki, bəzi ziyalı iddiaçılar bu mənəviyyata, irfana meyl bazarında islami irfan və mənəviyyat düşüncələri yaratmaq əvəzinə sekulyar və dinsiz, hətta Allahsız mənəviyyat haqqında söhbət açırlar və qədim irfanların, dinlərin, Mani, Zərdüştlük, Həxameneşyan kimi qədim İran qövmlərinin mənəviyyatının təbliğinə üz tutmuşlar. Bu, alimləri və dünyanın bir çox yerlərindən olan insan qruplarının İslam mənəviyyatına və ayininə meyl yarandığı bir zamandır.

Amma görəsən bu meylin səbəbləri və amilləri nədir? Bəşər nə üçün nisbətən uzun zaman fasiləsindən sonra yenidən mənəviyyata üz tutmuşdur? Aşağıda bu meylin bəzi ən mühüm səbəb və amillərinə işarə edirik:

2.1. Modern Elmə, Ağıla, Rasionalizmə və Məntiqə Ümidsizlik

Müasir bəşər modernizm dövründə güman edirdi ki, yeni elm onun bütün problem və iztirablarının həlledicisidir. Buna əsasən də hər bir qeyri-elmi və metafizik ideya ilə şiddətlə mübarizə aparırdı. Maarifçilik dövrünün qabaqcıllarından biri olan Denis Didro (1713-1784) təbiətin mesajını yeni əsrin insanına belə çatdırır: *“Ey xurafat bəndəsi! Öz xoşbəxliyini bihudə olaraq səni yerləşdirdiyim bu aləmin sərhədlərindən o tərəfdə axtarma! Şücaətli ol və özünü mənim hüququmu tanımayan bu üsyankar rəqibim olan dinin boyunduruğundan azad elə. Mənin qüdrətimə qəzəb edən allahları kənara qoy və mənim qanunlarıma qayıt. Bu zaman dərk edəcəksən ki, həyat yolun gül-çiçəyə dolmuşdur”*.²

Digər tərəfdən də maarifçilik dövrünün rasionalizmi o həddə çatmışdı ki, hər bir “irrasional” (ağıla aid olmayan, ağıl ilə isbat oluna bilməyən, ağılın imkanlarından xaric olan, isbatolunmaz) sözün “anti-

1. “İmam Xomeyni Əsri”.

2. “Fəlsəfə Və Aydınlaşdırma, İlahi etmə”, Ernest Kasirer.

rasional" (ağıla zidd olan) olduğunu güman edirdilər və buna görə də bir çox dini və mənəvi iddiaları inkar edirdilər. Rasionalistlərin əsas şüarı ingilis riyaziyyatçısı Kliffordun bu qısa və fəhəhətli sözündə xülasələnirdi, o deyirdi: *"Kimsənin heç bir zaman və heç bir yerdə kafi olmayan dəlillər əsasında hər hansı bir şeyə inanması düzgün deyil"*¹. Bu söz, əlbəttə ki, İslam mənəviyyatı, şiə təfəkkürü və irfanı fəzasında tam doğru sözdür. Amma Klifford bu söz ilə istəyirdi ki, din, mənəviyyat və dini inancları qeyri-əqli (qeyri-rasional) və "əsaslandırılmış dəlil"ə malik olamayan bir fenomen bilsin. Müasir insanın anti-din olması və mənəviyyatdan yayınması o yerə çatmışdı ki, hətta elmi yığıncaqlarda, universitetlərdə "Allah" adının çəkilməsinə razı deyildi. Ona görə ki, belə bir varlığı qəbul etmək və ona inanmaq qeyri-elmi, xurafat, əfsanə sayılırdı. Elm və elmi ocaq fəzasının xurafi və əfsanəvi fenomenlərdən uzaq olmasını istəyirdi.

Müasir insanın elmi qüruru o yerə çatmışdı ki, təcrübəni hər bir düşüncənin elmiliyinin və həqiqiliyinin isbatı üçün yeganə yol bilirdi. Hər bir qeyri-təcrübi sözü qeyri-elmi hesab edirdi. Nəinki yalnızca ilahiyyat və metafizik məfhumlarına, hətta əxlaqi məfhumlara da qeyri-elmi və nəticədə də mənasız kimi baxırdı. Onların "doğru" və "yanlış"lığı haqqında fikiri mənasız sayırdı. Ona görə ki, bir düşüncənin "mənalı"lığı və ya "mənasız"lığının meyarını "verifikasiya" (təcrübə olunan: o da hissi təcrübə cinsindən olmaq şərti ilə) hesab edirdi. Bir sözün "doğru" və "yanlış"lığı onun "mənalı" olmasından sonra mənə daşdığına görə, elə isə hər hansı bir şey mənalı olmasa, əsas etibarilə onun doğru-yalan olması haqqında tədqiqata növbə çatmayacaq.

Saentizm və rasionalizm hamıdan çox Qərbi bürüdü və onları din və mənəviyyatdan uzaqlaşdırdı. Bir çox Şərq, xüsusilə də İslam ölkələri böyük zərərlər gördü, əlbəttə onun xidmətləri və yaxşı cəhətlərindən də məhrum idilər. Amma təəssüflər olsun ki, bu ruhiyyənin Qərb alimləri arasında yayılması və modern elmin, ağılın mərkəzliliyi və onun müasir insanın bütün elmi və əməli sahələrinə hakim olması bəzi müsəlman alimlərini də qorxu altında özünə tabe etdi. Belə ki, onların din və dini təimlər barəsindəki təfsirləri qərblilərin seantik təsirinə

1. "The Ethics of Belief", W. K. Clifford, in Philosophy of Religion.

olduqca məruz qaldı. Misal olaraq, İqbal Lahurinin və onun arxası ilə də doktor Şəriətinin “xatəmiyyət”ə (peyğəmbərliyin sonu) verdikləri təfsir aşkar şəkildə bu meylin təsiri altındadır. Bu şəxslər müasir insanın əqli yetkinliyini və inkişafını peyğəmbərliyin və peyğəmbərlər (ə) silsiləsinin kəsilməsinin əsas səbəbi hesab edirlər. Onlar iddia edirlər ki, xatəmiyyət dövründə bəşəriyyət ağıla və müasir elmə söykənməklə, elmi metoddan (induksiya və təcrübə) kömək almaqla öz ayağı üstündə dayana və özünün bütün problemlərini, məsələlərini həll edə bilər.¹

Amma çox çəkmədi ki, bəşər bu elmi qürurun möhkəm yuxusundan oyandı. Modern elmin çatışmamazlıqlarını bütün varlığı ilə hiss etdi və bu nəticəyə gəldi ki, hər bir insani problemin həlli rəşionalizmin və modern elmin işi deyil. İnsan bir neçə cəhətə malik bir varlıqdır. Bəşərin ən mühüm ehtiyac və dərdləri onun vücudi dərdləri, ruhi, psixoloji, daxili ehtiyaclarıdır və müasir elm bunlara münasib cavab verə bilməz. Bəşər get-gedə bu nəticəyə gəldi ki, təcrübi elm onun bütün problemlərini həll edə bilməz. Bir çox əsas, fundamental insani ehtiyaclar təcrübi elmin sahəsindən kənardır. Digər tərəfdən də ağıl, əqli metodlar və əqli elmlər də böyük əhəmiyyət və rola malik olmasına baxmayaraq, insanın vücudi ehtiyaclarının məhz bir hissəsinə cavab verirlər. Ümumi olaraq demək olar ki, müasir insan bu nəticəyə gəldi ki, sif fəlsəfi, elmi və əqli sistemlər insanın bütün ehtiyaclarını təmin etməkdə lazım olan bacarığa malik deyillər. Bəlkə də demək olar ki, pozitivistlər istəmədən belə bir nəticənin hasil olmasında ən mühüm rola malik idilər. Onlar “verifikasiya”nı özünün yüksək zirvəsinə çatdırdılar və isbat etdilər ki, verifikasiya (təcrübə olunmaq) “mənalılıq”ın meyarıdır və təcrübi olamayan (verifikativ) hər bir hökm (təsdiq) və məfhum (təsəvvür) mənasızdır. Həmin ifrat baxış bir çox alim və ümumi camaatın verifikasiyanın yanlışlığını və onun arxası ilə də bəşəri elm və ağılın bacarıqsızlığını aşkar şəkildə müşahidə etməsinə səbəb oldu. Buna əlavə olaraq, insanlar Allahdan ayrı və müstəqil olan müasir elmin məhsulunu və bəşərin əqli tədbirlərini XX əsrin birinci yarısında iki dünya müharibəsində bütün varlığı ilə hiss etdi.

1. Bu baxış və ona iradlarla və həmçinin xatəmiyyətin düzgün izahı ilə tanışlıq üçün müəllifin “*Xatəmiyyət, İmamət və Məhdəviyyət*” kitabına müraciət edə bilərsiniz.

2.2. Anti-Mənəviyyat Fəlsəfələrin Yanlışlığının İsbatı

İşarə etdiyimiz kimi, modernizm dövründə “anti-mənəviyyat” və “anti-din” nəzəriyyəşdirilmişdir. Qərb alimlərinin təbiri ilə desək, bir sıra pozitivistlər Qərb tarixində Vitgenşteynin fikirlərinin və düşüncələrinin təsiri altında “Vyən” toplantısı vasitəsilə və müəllim mərkəzinin təşkil olunması ilə ən ifrat və ən anti-din fəlsəfə və düşüncə sistemini – “Pozitivizm Fəlsəfəsini” – yaratdılar. “Vyən” halqası adı ilə tanınan bu qrup qısa müddət ərzində Qərbdə və onun ardınca da dünyanın hər yerində elmi və fəlsəfi fəzanı öz ixtiyarları altına almağı bacardılar. XX əsrin 4, 5 və 6-cı onilliklərində bütün fikir və düşüncə mərkəzlərini özlərinə məğlub etdilər. Saentizm pozitivizmin təfəkkürünün əsas cəhəti idi.

Amma sonda bu fəlsəfə və buna oxşar digər fəlsəfələr də sönməyə üz tutdu. Pozitivizmin bəzi müdafiəçiləri və Vyən halqasının üzvləri bu təfəkkürə elmi tövbələrini ümumi şəkildə elan elədilər və bunun özü anti-din olanlarla mübarizə üçün dindarların əlində münasib silah idi. Buna əlavə olaraq, pozitivizmin fikri əsaslarının yanlışlığı aşkar oldu. Onların düşüncələrinin ən mühüm prinsipi olan “mənalılığın meyarı” bir çoxlarının elmi tənqidlərinə məruz qaldı. Onun ən sadə iradə özü ilə ziddiyyət təşkil etməsi idi. “Yalnız verifikativ (təcrübə olunan) hökmlərin mənası var” sözünün özü qeyri-təcrübə (qeyri-verifikativ) bir hökmdür və bu prinsipə əsasən də onun özü mənasız olmalıdır. Mənasız söz ilə də bütün sözlərin və hökmlərin “mənalılıq meyarı”nı təyin etmək olmaz.

2.3. Anti-Mənəviyyat Sistemlərin Məğlubiyyəti

Anti-mənəviyyat fəlsəfələrə əlavə olaraq, bu fəlsəfələrin təsiri altında yaranan bəzi anti-mənəviyyat sistemlər də XX əsrin sonlarında rəsmi şəkildə öz məğlubiyyətlərini elan etdilər. Bildiyimiz kimi, XX əsrdə dünyanın təqribən yarısı Komünizmi, Marksizmi sevirdi. Bu elə bir sistem idi ki, onun ən mühüm cəhətlərindən biri anti-mənəviyyat və anti-din olmaq idi, din və mənəviyyəti millətlərin tiryəki hesab edirdi və bu tiryəklə mübarizəni özünün mütləq vəzifəsi bilirdi. Avropada, Asiyada, Amerikada dünyanın yarısı da həmin sistemə aşiq idi və özlərinin bütün qədim amal və arzularının ödənməsini bu anti-din

sistemdən gözləyirdi. Amma XX əsrin sonralında dünya xalqları son dərəcə təəccüb və inamsızlıq içində bu sistemin rəsmi şəkildə çökməsinin şahidi oldu. Nəhayət, Kommunizm sistemi XX əsrin 9-cu onilliyində rəsmi şəkildə bacarıqsızlığını və nəticədə də özünün məhv olmasını elan etdi. Hamı bu həqiqəti başa düşdü ki, bu sistem xəyali ilğımdan başqa bir şey deyil. Və bəşəriyyətin həqiqi ehtiyaclarına cavab verməyə acizdir.

Bu həqiqət camaatın dinə meyl və istəyinə, mənəviyyat tələbinə yeni bir həyəcan verdi. Bu kommunist sisteminin boyunduruğundan nisbi müstəqillik və ən azı dünüscə müstəqilliyi qazanan bir çox millətlər yenidən mənəviyyata və dinə meyl hiss etdilər. Onlar bütün varlıqları ilə bu anti-mənəviyyat sistemin çatışmazlığını, zəifliyini duydular. Buna əlavə olaraq, hələ də bu sistemlərin rəsmi hakimlik etdiyi Çin, Kuba kimi ölkələrdə, artıq din və mənəviyyatla qədim şiddətli müxalifətçilik və kobudluq görünür. Əksinə, onlar çalışırlar ki, müəyyən həddə bir növ materializm ilə uyğun olan mənəviyyatı yaysınlar. Buna görə də Budda, Hind, Qırmızıdərililər və sekularizm mənəviyyatları ilə nəinki müxalifətçilik etmirlər, hətta özləri belə bu cür mənəvi məktəblərə üz tuturlar. İxtiyarlarında olan bir çox informasiya və təbliğ vasitələri ilə çalışırlar ki, öz millətlərinin mənəvi yaşıllarını söndürmək üçün sekulyar və qeyri-dini mənəviyyatları yaysınlar. Maraqlıdır ki, Kubanın kommunist sisteminin rəhbəri Fidel Kastro rəhbərlik müddətinin sonu haqqında deyir: *“Ölkənin idarəçiliyi Allah istəyəncə qədər əlimdə olacaq, əvvəlcə Allahın istək və iradəsi və ondan sonra da camaatın istək və iradəsi hər şeydən üstündür”*¹. Yaxud da Rusiyanın prezidenti Vladimir Putin deyir: *“Mən də öz növbəmdə Rusiyanın Ortodoks kilsəsi ilə mənəvi bağlılığımıza görə fəxr edirəm, bu bağlılıq mənə ehtiyacsız edir və millətim ilə, onun mədəniyyəti ilə şəxsi əlaqə yaradır”*².

2.4. Mənəviyyatçı Qruplarının Geniş Təbliğatı

Mənəviyyatçı qrupların geniş, cəzibəli təbliğatlarını müasir bəşərin mənəviyyata tərəf üz tutmasının amillərindən biri hesab etmək olar.

1. *“İmam Xomeyni Əsri”*.

2. Həmin yerdə.

Hər bir dinin tərəfdarı öz dinlərini tanıtdırmaq və daha çox insan cəlb etmək üçün geniş təbliğat aparır. Bildiyimiz kimi, indi məsihiyyət və müxtəlif məsihi qrupları çox geniş maddi və təbliğat imkanları ilə dünyanın hər bir guşəsində hər zamankından daha çox təbliğ edirlər. Buna əlavə olaraq, həmçinin Hinduizm və Buddizm dinləri də bu zəmində heç bir səyi əsirgəmir. Hətta Afrika və Amerikada bəzi mənəviyyətçi qruplar da özlərinin əsas prinsiplərindən birini başqalarının öz ayinlərinə cəlb olunması hesab edirlər.

Təbliğatın bu açıq şəraitində hətta yəhudiyyət də özünü təbliğatdan kənarda qoymur. Bilirik ki, yəhudiyyət rəsmi və məşhur dinlər arasında bəlkə də tarix boyunca heç bir təbliği olmayan yeganə dindir.¹ Ona görə ki, özlərini irqi təəssübkeş və bu dini də Bəni-İsrailə məxsus hesab edirlər. Amma indi müxtəlif qərribə təbliğatlardan istifadə etməklə “Kavala” adında yəhudi irfanının tanıtdırılmasına çalışırlar. Kavala və sionizm rəhbərləri öz söylərini rəmzi şəkildə məşhur simaların və kino, mədəniyyət, idman ulduzlarının, həmçinin sərvətli ailələrin cəlb olunmasına yönəlmişlər. Bir neçə vaxt öncə informasiya mərkəzlərində elah olundu ki, Hollivudun böyük mədəniyyət ulduzlarından və Papanın məşhur müğənnilərindən biri olan Madonna “Kavala” ayinini qəbul etdi. Yaxud da elan olundu ki, məşhur futbolçulardan biri olan Deyvid Bekam həyat yoldaşı ilə birlikdə və ya Sərvətli Hilton ailəsinin varisi və Hiltonun zəncirvari otellərinin maliki xanım Paris Hilton “Kavala”ya qoşuldu. Beləcə, onlar çalışırlar ki, bu şəxsiyyətlərin populyarlığından, başqalarının da onları ülgü

1. Əlbəttə, “Diruziyyət” və “Sabiinlər” də təbliğatları olmayan ayin və məzhəblərdəndir. Diruzilər indi də Suriyanın, Livianın və Fələstinin işğal olunmuş bəzi hissələrində yaşayırlar. Onlar “İsmailiyyət”nin şöbələrindən hesab olunurlar. Onlar da tənəsüxə inanır və məhrəmlərlə evliliyi qəbul edirlər. Onlar təqribən 300000 nəfərdir. “Sabiinlər” də özlərini həzrət Yəhyanın ardıcılları bilirlər. Onlar da indi İraqın cənubunda, İranın Xuzestan bölgəsində yaşayırlar. İranda Sabiinlərin sayı təqribən 20000 nəfərdir. Onlar “su”ya olan müqəddəs inanclarına əsasən və həmçinin özlərinin dini mərasimlərini keçirərkən axar suya ehtiyacları olduğundan bir yerdə çay ətrafında yaşayırlar. İranda Kərxe və Karun çaylarının, İraqda isə Dəclə və Fərat kənarında yaşayırlar. Deyirlər ki, onlar hazırda dünyada təqribən 200000 nəfərdir və çoxu İraqdadır.

seçməindən, xüsusilə də cavanların belə şəxslərdən təsirlənməsindən istifadə etməklə müxtəlif şəxsləri özlərinə tərəf cəlb etsinlər.

2.5. Hərbi Və İnformasiya Proqramları

Bəzi irfani və mənəvi cərəyanlara üz tutmağın amillərindən və səbəblərindən digəri də böyük zülmkar hərbi və agent (casus) mərkəzlərinin daha üstün ruhi qüdrətlərdən sui-istifadələridir. Hərbi və agent mərkəzləri çalışır ki, şəxslərin mənəvi və ruhi qüvvələrindən hərbidə və informasiya toplamaqda istifadə etsinlər. Dəlillər və əlamətlər göstərir ki, bəzi irfani və mənəvi qrupların pərdə arxasında hərbi və agent qüvvələrinin əli vardır. Aşağıda bu dəlillərin bəzilərinə işarə edirik:

a. Bəzi İrfani Və Mənəvi Qrupların Rəhbərlərinin Hərbi Keçmiş

İrfani və mənəvi ayinlərdən bəzilərinin rəhbərlərinin hərbi keçmiş göstərir ki, Amerika və Qərb ölkələrinin informasiya və casusluq mərkəzlərinin bəzi mənəvi fəaliyyətləri yayması uzaq görüş deyil. Misal olaraq: yer üzündə geniş fəaliyyətləri olan *"Ekenkar"* irfanı (dünyanın təqribən 150 ölkəsi açıq şəkildə fəaliyyətdə və ona üzv toplamaqdadır) elə bir irfandır ki, onun yaradıcısı Amerikanın dəniz qüvvələri zabiti Pal Touiçel idi və indi isə onun rəhbərliyi Amerikanın keçmiş hava qüvvələri zabiti Harold Kelpin öhdəsindədir.

b. Saykotronik¹ Silahların Kəşfinə Ümid

Neçə on ildir ki, keçmiş Sovet ölkəsinin, ABŞ-ın və bəzi başqa ölkələrin informasiya və casusluq mərkəzləri "saykotronik" silahlar haqqında araşdırmalar aparır. Amerikanın məşhur qəzet işçilərindən biri Cek Anderson 1981-ci ildə bu haqda *"Dərin psixoloji zərbəvuran qruplar olduqca ciddi fəaliyyətdədir"*, *"Pentaqon fəvqəl-hissi idraklar müharibəsi haqqında susur"* və *"Siyanın fəvqəl-hissi idraklara diqqətinin ölçüsü sürətlə artmağa doğru"* adı altında 3 məqalə çap etdi.² Anderson da həmçinin

1. Psixoelektronik silahlar. O, uzaq məsafədən hədəfə təsir qoyur və onun fəaliyyətini məhv edir.

2. *"Psixoloji müharibə metodları"* Con Vayt.

ifşa etdi ki, Sovet ittifaqı 1960-cı illərin ortalarından sirli praktiki (dərin psixoloji) silahlanma proqramı üzərində çalışır. Siya casusları məlumat vermişdilər ki, Sovet hökumətində, müxtəlif elm mütəxəssisləri olan ən azı 200 nəfər belə proqramlar üzərində işləyirlər.

Amerika konqresinin elm və texnologiya komitəsi 1981-ci ildə “elm və texnologiyanın hazırkı və gələcək məsələlərinin araşdırılması” adı altında iki il təhqiqatdan sonra mühüm mövzular haqqında hesabat verdi. Orada deyilirdi:

Digər mövzularla bağlı son təcrübələrin nəticələri göstərir ki, insan zehni ilə digər zehinlər və materiya arasında daxili əlaqələr var. Belə nəzərə gəlir ki, bu daxili əlaqə təbiətə təsir edir və niyyət və hiss vasitəsilə güclənir.¹

Buna görə də bəziləri inanır ki, soyuq müharibələrin qorxu yaradan cəhətləri üzə çıxmaqdadır. Bəzi mütəxəssislərin və nəzər sahiblərinin proqnozları budur ki, gələcək müharibələr psixoloji və iradələr, düşüncələr müharibəsinə tərəf gedəcək. Psixoloji və saykotronik texnoloji metodların genişləndirilməsi köməylə nəinki insanların yalnız cisimləri təsir altına alınacaq, hətta onların ruh, zehin, iradə və qərarlarını da kontrol altına almaq olacaq. Hərbi və qeyri-hərbi casusluğun fiziki forması fəvqəl-hissi idraklar metoduna çevriləcək. Hərbi və qeyri-hərbi sistemlərin fəaliyyətlərini dağıtmaq üçün düşmənin hərbi və fiziki əməliyyatlar aparmağa ehtiyacı yoxdur. Əksinə, psixoloji və onun kimi qüvvələrdən istifadə etməklə lazım olan müqavimətləri göstərmək olar.² Bəziləri də inanır ki, böyük hərbi qüvvələr arasında psixoloji müharibələr çoxdan başlamışdır. Hətta bəziləri Amerikanın 1963-cü il aprel 9-u səhər Atlantik okeanında “U.S.S. Terşer” adlı müasir dənizaltı qüvvəsinin qərq olmasını və onun 129 işçisinin yox olmasını keçmiş Sovet hökumətinin fəvqəl-hissi silahlarının işi olduğunu demişlər.

2.6. İran İslam İnqilabının Qələbəsi

Müasir insanın din və mənəviyyata üz tutmasının digər amillərindən biri də İran İslam inqilabının qələbəsidir. Bəlkə də onun ən

1. Həmin yerdə.

2. Həmin yerdə.

mühüm amil olduğunu demək olar.¹ Dünyanın bütün alimləri, mütəfəkkirləri və camaatın bir çox hissəsi öz gözləri ilə müşahidə etdilər ki, 40-cı illərdə din, ruhaniyyət, mənəviyyat və İslam adı ilə başlayan inqilab müxalifətlərə, maneəçiliklərə, məhdudiyyətlərə, məhrumiyyətlərə baxmayaraq günbə-gün yüksəlməyə doğru irəlilədi və nəhayət 50-ci illərin sonlarında qələbə ilə nəticələndi. Ondan sonra bu sistemin düşmənləri onu məhv etmək üçün heç bir şeyi əsirgəmədilər. Daxili müharibələr yaradaraq bu inqilabın böyük şəxsiyyətlərini, ictimai, fikri rəhbərlərini terror etməklə çalışdılar ki, İranın mənəviyyat istəyini və dindarlıq alovunu söndürsünlər. Amma müvəffəq olmadılar. Nəhayət, şeytani hiyləyə əl ataraq məntəqədəki qullarından birini çoxlu vədlər verməklə İranın yenicə formalaşmış İslam inqilabına hərbi həmləyə vadar etdilər. Bu müharibə 8 il çəkdi və düşmənin Səddama köməkdə heç bir şeyi əsirgəməməsinə baxmayaraq, hətta rəsmi və əməli şəkildə ona köməyə qalxsalar da, biz günbə-gün İslam döyüşçülərinin qələbəsinə şahid idik. Bütün bunların hamısı dünya xalqlarının gözü qarşısında idi. Onlar görürdülər ki, İranın müsəlman xalqı din və mənəviyyat adı ilə, özlərinin dini rəhbərlərinə itaət etməklə İslam inqilabı yolunda heç bir fədakarlığı əsirgəmirilər.

İnqilabın müdrik və hikmətli rəhbəri Xomeneyi *"İmam Xomeyni Əsri"* adlandırdığı müasir dövrün xüsusiyyətləri haqqında deyir: *"Onun xüsusiyyətləri oyanış və millətlərin böyük zülmkar qüdrətləri müqabilində cürətindən... və mənəvi, ilahi dəyərlərin baş qaldırmasından, dirçəlməsindən ibarətdir. Biz bu gün dünyada mənəviyyatın inkişafının və madiyyatın çökməsinin əlamətlərini gürürük... və hazırkı əsr bəşəriyyətin ümumi şəkildə mənəviyyata və dinə meyli əsridir"*.² Başqa bir yerdə deyir: *"Din və mənəviyyatın dəyərsiz hesab olunduğu gün və ona istehza ilə yanaşılması artıq keçib gedib. Bu gün dinsizlik və mənəvi inanc bəşəriyyətə zidd bir şeydir və bu, yeni əsrin xüsusiyyətlərindəndir və bu böyük şəxsiyyət də dünyada onun bayrağını dalğalandırdı"*.³

1. İslam inqilabının müasir bəşərin həyatın fərdi, ictimai, siyasi, iqtisadi və elmi kimi müxtəlif sahələrində mənəviyyata üz tutmasında təsirləri ilə daha çox tanış olmaq üçün bax: *"İmam Xomeyni Əsri"*.

2. *"İmam Xomeyni Əsri"*.

3. Həmin yerdə.

Hər halda, İran xalqının İslam və din yolunda səbatı, möhkəmliyi müasir insan arasında mənəviyyata üz tutmada yeni dalğanın dirçəldilməsinin ən mühüm amillərindən biridir. Hətta kilsə rəhbərləri də yeni ruhiyyə tapmış və məsihiyyətin yenidən dirilməsi fikrinə qalxmışlar. Avstriyanın müsəlman vətəndaşı professor Məhəmmədhüseyn Huda bu haqda deyir: *“Əgər müasir dünyada dinin şəxsiyyətini dirçəltmək üçün bir tarix nəzərdə tutulmsa, bu tarix 1979-cu ildir. Yəni, İran İslam inqilabının qələbəsi ilə bütün dinlərdə dini təfəkkür üçün böyük sıçrayış yaratmışdır. 1990-cı ildən baş qaldıran dini təfəkkürün dirçəlməsi haqqında son statistika göstərir ki, Avropanın təqribən 70 %-i dindarlıq hissi yaşayırlar. Hinduizmdən tutmuş Buddizmə və s. kimi bütün ayinlər və məsihiyyətin müxtəlif fırqələrinin hamısı dini təfəkkürə, düşüncəyə qayıtmaqdan xəbər verir və İranın İslam inqilabı dünyada dini təfəkkürün dirçəlməsinə səbəb oldu.”*¹

Rusiyalı alim və yazıçı Valentin Prosakov, Ruhullah Xomeyninin yeni “mənəviyyata yönəlmə” dalğasında təsiri haqda yazır: *“O, dini dünyagörüşünü dirçəltdi, iman nurunu aydınlatdı və bizim əsrin ən böyük fədakarlıq eposunu yaratdı”*². Həmin yazıçı deyir: *“İmam Xomeyni bəşəriyyət həyatında müasir əsrin müjdəçisi idi. Belə nəzərə gəlir ki, bu mərhələdə bəşəriyyətin sarsılmış ruhiyyəsi üçün hər şeydən öncə mənəviyyata ehtiyac olacaq”*³. Linser adlı avstriyalı alimlərdən biri bu haqda deyir: *“İmam Xomeyninin inqilabı hətta insanın təkamül trayektoriyasını da dəyişdi”*⁴. Bir nömrəli “BBC” telekanalı XXI əsrin yaxınlaşması münasibətilə hazırladığı “II Əsr” adında sənədli film serialının hissələrindən birində bu haqda belə deyir: *“1979-cu ildə İranda baş verən hadisə nəinki yalnızca iranlılar üçün, hətta bütün dünya dinləri üçün bağlayıcı bir nöqtə idi, elə bir nöqtə ki, o, dünyanın müxtəlif bölgələrində milyonlarla insanın dindarlığa qayıdışından xəbər verir... dünyanın ayrı-ayrı yerlərində məsihiyyət, yəhudiyyət və hinduizm kimi ayinlərin ardıcilları dindarlığa üz tutdu. Hətta 70 il öncə din ilə müharibəyə qalxan Türkiyədə də*

1. Həmin yerdə.

2. Həmin yerdə.

3. Həmin yerdə.

4. Həmin yerdə.

islami prinsiplərə qayıdış hərəkəti sürətləndi.”¹

Ən məşhur müasir sosioloqlardan biri Antoni Kinderz deyir: *“Qədimdə 3 hegemon sosioloq, yəni Marks, Durkim və Maks Veber müəyyən kiçik fərqlərlə ümumi dünya cərəyanını sekulyarizmə tərəf hərəkət etməkdə və dinin kənara qoyulmasında görürdülər. Amma 80-ci illərin əvvəllərindən və İranın İslam inqilabı ilə bu hadisənin əksinin baş verdiyinin şahidiyik. Yəni, Dünyanın ümumi istiqaməti əksinə hərəkətə başladı və dini olmağa, dindarlığa tərəf gedir”*.² Buna görə də Alvin Tafler deyir: *“Gələcəkdə yaranacaq dünyanın qüdrət oyunu, güc müharibəsi İslamın güclü qüdrətini, Katolik və digər dinləri nəzərə almadan mümkün deyil”*³.

2.7. İnsanda Fitri Və Təbii Meyl

Bəşərin müxtəlif meylləri və *“instinkt”*ləri⁴ var. Filosoflar fəlsəfi *“Elmün-Nəfs”* mövzularında və aristotelçi əxlaq alimləri tarix boyunca və müasir psixoloqlar öz bəhslərində çalışmışlar ki, bəşərin meylləri və *“instinkt”*ləri üçün məlum modellər versinlər və onları müəyyən meyarlarla hissələrə ayırsınlar. Amma həqiqət budur ki, onları dəqiq şəkildə sadalamaq və məlum qəliblərdə, dəstələrdə yerləşdirmək mümkün deyil. Bununla belə, bəşərin bütün meyl və *“instinkt”*lərini ümumi bir bölgüdə iki hissəyə ayırmaq olar: 1 – Qeyri-ixtiyari və iradi şəkildə həyəcanlanaraq fəallaşan meyl və instinktlər. Onların çiçəklənməsinin təlim-təربiyəyə ehtiyacı yoxdur. Məsələn: dünyaya göz açan körpənin gündən-günə yeməyə olan meyl, xüsusi yetkinlik dövrünə çatandan sonra yaranan cinsi meyl. 2 – Çiçəklənməsində və aktivləşməsində bəzi şərtlərin gerçəkləşməsinə ehtiyacı olan meyl və instinktlər. Mənəviyyata, dinə, mütafizikaya və bir sözlə Allaha olan

1. Həmin yerdə.

2. Həmin yerdə.

3. *“Qüdrət Mahiyyətinin Dəyişməsi”*, Alvin Tafler.

4. Fəlsəfi diqqət və lüğəti cəhətdən *“meyl”*, *“qərizə”*, *“fitrət”*, *“təbiət”* terminləri bir-biri ilə fərqlənsə də, ümumi olaraq deyilir ki, *“təbiət”* daha çox cansızlar haqqında işlənir, *“qərizə”* insandan başqa bütün heyvanlara, *“fitrət”* isə insana aiddir (daha çox məlumat üçün bax: *“Məcmueyi Asar, M. Mütəhhəri, c. 3.”*). Amma bu terminlərin harada işlənməsi üçün, biz bu bəhsdə fəlsəfi və dilşünaslıq diqqətini bu terminlərin fərqləndirilməsində nəzərə almırıq.

meyl o meyllərdəndir ki, çiçəklənməsi və aşkara çıxması üçün bir sıra şərtlərin həyata keçməsinə ehtiyac var. Onun fəaliyyətə düşməsi üçün zəmin yaranmalıdır. Bundan öncə qeyd olunan amillərə diqqət etməklə belə nəzərə gəlir ki, hazırkı əsrdə belə bir zəmin hazırlanmışdır.

Başqa sözlə, bütün vücuti sahələrdə daha çox qüdrət əldə etmək meyli, tamamlanma istəyi, mütləq kamala meyl insanın fitri və instinkt meyllərindəndir. Əgər çiçəklənmiş bu fitri meyllərə düzgün cavab verməsək, sui-istifadəyə çevriləcək, süni şəkildə ödənəcək və nəticədə də səadət vasitəsi zəlalət və bədbəxtlik vasitəsinə çevriləcək. Əgər ona yalan cavab verilsə, bu zaman onların zərəri və xətəri cəmiyyətin dini, əxlaqi sağlamlığı və həqiqi səadəti üçün küfr, anti-mənəviyyat, anti-din zərərindən daha çoxdur. Buna görə də Xəvaric, Vəhhabilik, Bəhailik kimi din adı ilə və dini pis və yanlış izah edərək nəticə almaqla yaranan azğın və saxta firqələrin dinə xətər və zərəri kafirlərin, kommunistlərin xətərindən daha çoxdur. Buna əsasən də bütün həqiqətxatəranların, fikirdüşüncə sahiblərinin vəzifəsidir ki, hamıya xüsusilə də təhqiqatda, axtarışda olan cavanlara həqiqi irfan və mənəviyyəti tanıtdırsın. Nəbədə bu müstəsna və tarixi fürsət təhdidin ram olunmaz cilovuna cevrilsin.

3. QƏRBİN BU ÜMUMDÜNYA HƏRƏKATI İSTİQAMƏTLƏNDİRMƏK SƏYLƏRİ

Qərb və Avropa ölkələri bu həssas nəqtəni dərk edərək bu ümumdünya hərəkəta öz mənfəətlərinə uyğun yön vermək üçün geniş səy edir, hərtərəfli çalışırlar. Onlar ixtiyarlarında olan növbə-növ vasitələrlə dünyanın hazırkı abı-havasından münasib şəkildə bəhrələnmək üçün müxtəlif metodlardan istifadə edirlər. Bu bölmədə, onların bu zəmindəki bəzi fəaliyyətlərinə işarə edirik:

3.1. Embriona (rüşeymə) Mənəvi Məfhumların Necə Ötürülməsi Haqqında

Genlər və psixoloji inkişaf üzərində aparılan təhqiqatlar bir çox siyasətçilərdə və hakimlərdə ana bətnində rüşeymə təsir göstərməklə onun dini və ictimai düşüncələrinə, maraqlarına, meyllərinə istiqamət vermək ümidini yaratmışdır. Buna görə də indi bəzi inkişaf etmiş

ölkələrdə, o cümlədən Amerikada, elə mərkəzlər təsis olunmuşdur ki, öz nəzərlərindəki dini və əxlaqi məfhumların ana bətnindəki rüşeymə necə ötürülməsi haqqında tədqiqatlar aparırlar.

Əbəttə, rüşeymin münasib şəkildə tərbiyəsi üçün bu cür tədqiqatların və proqramların hazırlanması İslam və din rəhbərlərinin də diqqət mərkəzində olmuşdur. İslamın əvvəllərində dini rəhbərlər bu həqiqətə təkid etmişlər; yəni inanlı və əxlaqlı nəsilə malik olmaq üçün evlilikdən qabaq övlad tərbiyəsi haqqında düşünülməlidir. Hətta həyat yoldaşı seçməyin meyarlarından biri onun dindar və mömin nəsilədən olmasıdır, xüsusilə də həyat yoldaşının qardaşı haqqında belə deyilmişdir: *“Özünüzlə layiqli həyat yoldaşı seçin, həqiqətən də dayı iki həmxabədən biridir”*¹. Bu söz, insanın övladlarının cismani və ruhi xüsusiyyətlərdə daha çox ananın qardaşlarına oxşamasına işarə edir. Yaxud, ata-ana övlad istədikləri zaman, ya onların qidalanma forması və keyfiyyəti hamiləlik dövründə rüşeymin ana ruhiyyəsindən və cisimindən, hətta onun niyyətlərindən, hisslərindən təsirlənməsi haqqında çoxlu xəbərdarlıq olunmuşdur. Amma təəssüflər olsun ki, biz bu pak və mütərəqqi düşüncələrdən az istifadə edirik, yaxud ümumiyyətlə bunların praktikləşdirilməsində proqramlarımız yoxdur və dərin elmi tədqiqat aparmırıq. Amma bu həqiqəti yeni dərk etmiş Qərb alimləri onun elmləşdirilməsi sahəsində və ondan istifadə etməkdə uzunmüddətli dini, mədəni, ictimai proqramlar hazırlamaqla elmi və akademik səviyyədə çalışırlar!

3.2. Mənəvi Məfhumların Uşaqlara Necə Ötürülməsi Haqqında Təhqiqat

Uşaqılıq dövründə tərbiyənin əhəmiyyəti heç kimə gizli deyil. Bu dövrdəki tərbiyə həqiqətdə fərdin gələcək şəxsiyyətinin formalaşmasında yüksək həddə təsirlidir. Bu növ tərbiyə o qədər mühümdür ki, Vatson kimi bəzi praktikaya daha çox əhəmiyyət verən psixoloqlar iddia edirlər ki, fərdlərin yuxarı yaşlarda seçim və qərarlarının hamısı onların kiçik yaşlarda necə tərbiyə olunmalarının nəticəsidir. Vatson deyirdi: *“Bir neçə sağlam uşağı mənə verin, oları*

1. *“Cəvahirul-Kəlam”*, Məhəmməd Həsən Nəcəfi, c. 29.

özümə məxsus aləmdə tərbiyə edim və söz verirəm ki, hər birini təsadüfi seçib ona elə bir formada təlim verim ki, istedadlarından, meyllərindən, bacarıqlarından, maraqlarından və valideynlərinin irqindən asılı olmadan istədiyim mütəxəssis olsunlar; həkim, vəkil, incəsənət ustası, iqtisadiyyatçı və hətta səfil və oğru bir fərd.”¹

Qərb alimləri mənəvi və irfani məfhumların uşaqlara ötürülməsi haqqında müxtəlif cəhətlərdə və müxtəlif metodlarla fəaliyyət göstərirlər. Uşaqların tərbiyələrdən təsirlənməsinə, uşaqlıq dövrlərindəki təlqinlərə və belə təlimlərin davamlı olaraq qalmasını öyrənməklə bu zəmində heç bir şeyi əsirgəmirlər. Bizim dini təlimlərimizdə də uşaqlıq və cavan dövrlərdəki dini tərbiyəyə çoxlu təkid olunmuşdur. Amma bu bir həqiqətdir ki, Qərb onu çox gözəl öyrənmiş, bilmiş və ondan lazımı şəkildə istifadə etmişdir. Uşaqlar üçün yeni oyunların işlənilib hazırlanmasının, Qərb mədəniyyəti və sekulyarizmin mənəviyyəti şüası altında çöhrələnmiş gələciklər və oyuncaqların hazırlanmasının hamısı Qərbin bu zəmindəki fəaliyyətlərindən biridir.

3.3. Metafiziki və Mənəvi Multfilmlərin Hazırlanması

Qədim Yunan dövründən müxtəlif alim və filosoflar belə bir mühüm həqiqəti təsdiqləmişlər: *“Təlim-tərbiyənin ən mühüm metodlarından biri uşaq oyunları və onların başlarının qarışdırılmasıdır”*. Platon inanırdı ki, utopiya (kamil ölkə) yaratmaq üçün idarəçilər və hakimlər gərək uşaq oyunlarını onların uşaqlıq dövründən nəzarətdə saxlasınlar. Çünki oyunların vasitəsilə qeyri-hissi şəkildə onların şəxsiyyətlərini, əxlaqi xüsusiyyətləri analiz edib, birincisi: gələcək talelərini həll etmək və qüdrətlərini, istedadlarını öyrənmək olar. İkincisi isə, ehtiyac olduqda onların rəftarlarını, reaksiyalarını da həmin yolla dəyişmək olar. Oyunun növünün fərdlərin əxlaqi baxışlarının dəyişdirilməsində faydalı təsiri ola bilər. Oyunların vasitəsilə onları qədim ənənələrin, inancların dəyişdirilməsi, təhqir olunması yönündə təhrik etmək olar.² Platon deyir: *“Camaat oyunların dəyişdirilməsinə etinasız yanaşır və belə*

1. *“Behaviorism”*, s. 82.

2. *“Platon”*, Jan Bern.

cüzi şeylərin ziyanın mənşəyi ola bilməyəcəyini düşünürlər. Buna görə də çarə axtarmırlar və cavanları azad buraxırlar. Amma bilmirlər ki, oyunlarda yeniliklər edən, onları dəyişən cavanlar öncəkilərdən fərqli şəxslər olacaqlar, başqa həyat axtarışına çıxacaq və digər qanunlara malik olacaqlar, başqa şəkildə formalaşacaqlar.”¹

Qərblilər bu həqiqətdən öz mənafeləri uğrunda çox gözəl istifadə edirlər. Onların bir çox multifilmlər, kino və televiziya verilişlərinin hamısı müəyyən formalarda liberal dəyərlərin gücləndirilməsi yönündə olan fəlsəfələr və düşüncələrdən ibarətdir. Mənəviyyat və irfan sahəsində bəzi irfani əsaslara söykənərək çoxlu film və multifilm çəkmişlər, məsələn: *“Ekivson”, “Əfsanəvi Ekizlər”, “Alis Möcüzələr Diyarında”, “Pinokio”* və s. Misal olaraq, Ekivson bir uşaqdır, onun buddistlərin müqəddəs şəxsiyyətlərinə oxşar qiyafəsi var və onların məşqlərini nümayiş etdirir. Yaxud da *“Əfsanəvi ekizlər”* multifilmi iki əks cinsin bir-biri ilə birləşməsinin metafizik, fəvqəltəbii qüdrətin, qüvvələrin yaranmasına səbəb olacağı mesajını çatdırır. Gələcəkdə ətraflı şəkildə göstərəcəyimiz kimi, bu mesaj Buddizm irfanından, *“Oşo”* nun mənəvi məktəbindən və *“Kuiliyo”* nun mənəviyyatından götürülmüşdür.

3.4. Kompüter Oyunları

Bu gün uşaqlara və cavanlara ən təsirli vasitələrdən biri kompüter oyunlarıdır. Qərblilər də bütün güclə bu vasitədən istifadə edirlər. Misal olaraq, *“Ya Mehdi!”* adı ilə məşhur olan *“Fars Körfəzi Cəhənnəmi”* oyunu uşaqları və cavanları *“Allahu-Əkbər!”* şüarına və *“Mehdi”* adına qarşı polis və İslamın, şiənin bu iki böyük həqiqətinə nifrət yaratmaq üçün hazırlanmışdır. Bu oyunda uşaqlara və oyunçulara təlqin olunur ki, oyunçunun *“Allahu-Əkbər!”* şüarına diqqətsizliyi, bu şüarın müdafiəçiləri ilə mübarizədən yayınması və həmçinin *“Ya Mehdi!”* şüarını deyənləri nəzərdən qaçıрмаq oyunda ölümə, xalın əldən çıxmasına, uduzmağa, oyundan xaric olmağa bərabərdir! Bu oyunun yaradıcılarının, hazırlayanlarının məqsədi uşaqların və cavanların qəlbində İslama, İslam və şiə maarifinə nifrət yaratmaqdır.

1. *“Platonun əsərlərinin külliyatı”, c. 4, 8-ci kitab (bölmə).*

3.5. İrfani Filmlərin Çəkilişi

Bildiyimiz kimi, dünyanın ən böyük kinomotoqrafiya mərkəzi *"Hollivud"* dur. Bəzi məlumatlara görə Hollivud illik 700 film istehsal edir. Bu o deməkdir ki, əgər dünyada hər bir kinomotoqrafiya mərkəzi gündəlik iki yeni film nümayişə çıxarmaq istəsə, Hollivud isə bunu tək bacarır. Bununla belə hamı bilir ki, Hollivud filmlərinin əsl məqsədi seks və dava-dalaşdır. Bilməliyik ki, 60-cı illərdən bu yana Hollivud camaatın mənəviyyata və dinə meylini nəzərə alıb fəaliyyətlərindən böyük bir hissəsini mənəvi və dini filmlərin çəkilməsinə mütəmərəkizləşdirmişdir. Metafizik, mənəvi və dini filmin ortaya çıxması buna misal idi. Əlbəttə, Hollivud mənəvi filmlərin çəkilişində də çalışır ki, mənəviyyatı seks və dava-dalaşla birləşdirsən və sekulyar mənəviyyatı həqiqi islami və dini mənəviyyatın əvəzinə təqdim etsin! Bu elə bir aləmdir ki, bu aləmdə cadugərlər və sehrbazlar camaatın həqiqi xilaskarı kimi tanıtılır. Buna görə də görürük ki, müasir dünyada cadugərlik və sehrbazlıq nəinki məzəmmət olunmur, əksinə, qüdsiləşdirilir! Hollivudda mənəvi və dini filmlərin sayı o həddədir ki, rəsmi statistikaya əsasən 2003-2004-cü illərdə bu böyük kinomotoqrafiya mərkəzinin istehsalının 30%-i metafizik, dini və irfani olub.

Buna əlavə olaraq, son 30 ildə, xüsusilə İran İslam inqilabının qələbəsinin səbəblərinin araşdırılması və şiəçiliyin əsas təlimlərinin (Aşura və Məhdəviyyət) təhlili haqqında 1982-ci ildən təşkil olunmuş "Təl-Əviv" konfransından sonra Hollivudun filmlərinin çox hissəsi "Axirəzzaman" və "Məhdəviyyət" məsələləri haqqındadır. Hollivud rejissorları öz tamaşaçıları arasında İslama, islami təlimlərə, maarifə və müsəlmanlara nifrətin yaradılması uğrunda mahiranə səy göstərirlər. Onlar tamaşaçılara Hollivudun və özlərinin bəyəndiyi mənəviyyatı təlqin etmək istəyirlər. Buna görə, bu filmlərin çoxunda xilaskar, dəccal və axirəzzaman kimi məfhumları öz xeyirlərinə, Amerika və liberalizm dəyərlərinə uyğun tanıtırlar və tərif verirlər. Amerika və onun mədəniyyətini bəşəriyyətin xilaskarı kimi önə çəkirlər ("*Armagedon*" və "*İstiqlaliyyət Günü*" filmlərinin mesajları) və ya bəşərin texnika, maşın və maşinizm caynağından qurtuluş yolunu, həyatın həqiqi mənasının nə olduğunu insanlara çatdırmaq üçün diqqətləri "*Zayan*" (Sion) adında

şəhərə yönəldirlər ("Matriks" filminin mesajı) və bunun kimi başqa-başqa şeylər.

3.6. Fantastik (Xəyali) Roman Və Dastanların Yazılması

Qərb mədəniyyəti proqramlarını hazırlayanlar ədəbi mətbuat informasiya vasitələrinin cavanların düşüncələrini və zehinlərini yönləndirmək cəhətindəki rolundan xəbərsiz deyil. Onlar millətlərin mədəniyyət və düşüncə tərzinin formalaşdırılmasında, yönləndirilməsində roman və dastanın rolunu çox gözəl dərk edirlər. Buna görə də bu vasitədən də həqiqi və islami mənəviyyəti zəiflətməkdə, yalançı mənəviyyatların gücləndirilməsi və proqramlaşdırılmasında gözəl istifadə edirlər. Misal olaraq, xəyali "*Heri Pater*"¹ dastanlarının yazılması və geniş təbliği və uşaqların, cavanların bu dastanları susamışcasına oxumaları, onun dastanları əsasında çəkilmiş filmlərin yayınlanması da bu zəmində diqqət olunmalı nöqtədir. Heri Pater dastanlarının məzmunu tamamilə mənəvidir. Amma Allahsız və dinsiz bir mənəviyyatdır. Bu kitablarda peyğəmbərlərin (ə) hidayətçi olmaları əvəzinə cadugərlik təlimləri əyləşir. Bəzi mətbuatların, informasiya mərkəzlərinin, cavanları bu dastanları və onlara bənzərlərini oxumağa təşviq etmək üçün apardıqları çox geniş təbliğatlar bu dastanın məzmunundan mədəni-mənəvi bəhrələnmək məqsədi daşıyır.

Heri Pater dünyası tamamilə anti-dindir. Bəzi yazarların təbiri ilə, bir növ əxlaq və iman sahəsində məsihiyyətə zidd bəyannamədir. Bu dastanların yazarları çalışmışlar ki, dini əxlaq və imanı populyar, xəyali və tərifəlayiq şəxsiyyətlərin vasitəsilə tənqid etsinlər. Bu şəxsiyyətlər bəşərin sevgisini qazanmış xüsusiyyətlərə malikdirlər. Bu roman humanizm və insanmərkəzlilik prinsipləri əsasında yazılmışdır. Burada

1. Xanım Ci Rolinqin "*Heri Pater*" dastanları silsiləsi 7 cildə çap oldu. Bu dastanlar indiyə qədər dünyanın 66-dan çox dilinə tərcümə olunub. Rəsmi statistikaya əsasən müxtəlif ölkələrdə onun kitablarından indiyə qədər təqribən yarım milyard nüsxə satılmışdır. Bu ədəd hər gün artmaqdadır. Bu kitab müxtəlif forma və redaktələrdə, dizaynlarla, çox cazibədar zahir və qiymətlə çap olmuşdur; dəri cilddən tutmuş ta səsli, elektron formasında və görüntülü şəkillərlə hazırlanmışdır. İndiyə qədər bu dastanlar əsasında 5-dən çox film yayınlanmışdır.

“Allahsız İnsan” təbliğ olunur. Yazıçıların birinin təbiri ilə desək, əgər Heri Pater dastanında kimin öldüyünü bilmək istəyirsinizsə, bunun cavabı asandır: yəni “Allah”dır”. Bu romanın əsas mövzusu cadu və sehrdir, yəni dinlərin və peyğəmbərlərin (ə) məzəmmət etdiyi iki fenomen. Amma bu romanda bu iki şey qüdsiləşdirilir. Bu roman açıq şəkildə əxlaqın nisbi olduğunu təbliğ edir. Heri həqiqətdə dünyanı xilas edən bir sehrkardır! Hansıl ki, indiyə qədər sehrkarların camaatı azdırmaq, onlara yalan demək, ixtilaflar və bədbəxtlik yaratmaqdan başqa işləri olmayıb. Burada tam olaraq *“Hədəf vasitəni izah edir, təyin edir”* təfəkkürü təbliğ olunur. Həqiqi və xəyali düşmənlərə qarşı kin-küdurət, təkəbbürlük etmək, pis düşüncələr və istəklərin hamısı müqəddəsləşdirilir. Bu məqsədlə də yalan, məkr, hiylə, xəyanətin də icazəli olduğu göstərilir.

Hətta bu xəyali dastanların yazarı xanım Ci Rolinq bir müsahibədə elan etdi ki, Heri Pater dastanının qəhrəmanı hamcinsbazdır və bununla da o öz dastanının qəhrəmanının populyarlığı ilə oxucuları homoseksualizmə sövq edir. Bu da Qərb və Avropa valideynlərinin çoxunun etirazına səbəb oldu.

2-Cİ FƏSİL

HƏQİQİ İRFANIN XÜSUSİYYƏTLƏRİ

Kitabın müqəddiməsində işarə etdiyimiz kimi həqiqi irfanı tanımaq üçün gərək onun meyarlarını və xüsusiyyətlərini tanıyaq. Bunun üçün bir çox xüsusiyyətlər saymaq olar. Bu fəsildə çalışacağıq ki, onların ən mühümlərinin bəzilərinə işarə edək.

1. ALLAHA YAXIN OLMAQ (Qürb Məqamı) SON HƏDƏFDİR

Həqiqi irfanın son hədəf və məqsədi *“Allaha Yaxın Olmaq (Qürb Məqamı)”*, yaxud insanın ruhaniləşməsidir. Həqiqi irfan bir tərəfdən özünü vasitə və orta hədəflərə əsir etmir. Bu vasitələr bir çox müasir mənəviyyatların son hədəfidir. Həqiqi irfan bunların əldə olunmasının, yalnız Allaha yaxın olmaqla və Allaha həqiqi iman gətirməklə mümkün ola biləcəyini deyir: *“Bilin ki, qəlblər, Allahı zikr etməklə aramlıq tapar”*¹. Digər tərəfdən də, bəzi sufilərin sözlərində irfanın ali hədəfi kimi qeyd olunan *“Allahda Fani Olmaq (Fəna Məqamı)”* və *“Allaha Qovuşmaq”* kimi hədəfləri uca və qeyri-mümkün hesab olunur. Həqiqət budur ki, belə hədəflərə yiyələnməyə heç bir insanın, hətta peyğəmbərlər (ə) və məsumların (ə) da imkanı yoxdur. İnsanın çata biləcəyi məqam Allaha yaxınlıqdır. Yəni, sonsuzluğa yaxınlaşmaq, nəinki onda fani olmaq, yaxud sonsuzluğa çatmaq. Allah-taala da hər bir cəhətdən sonsuz və qeyri-məhdududur. O, mütləq-kamala (kamilliyə), mütləq-qüdrətə, mütləq-elmə və s. malikdir. Ola bilər ki, hər bir şəxs İlahi lütf və feyzin vasitəsilə qabiliyyəti, istedadı, səyi həddində Allaha yaxınlıq məqamına

1. Rəd-28.

müəyyən həddə mailk olsun. Amma heç vaxt Ona çatı bilməz. Buna görə də “Həqqdə Fəna”, “Həqqə Qovuşmaq” kimi təbirləri irfanın hədəfi üçün düzgün təbir hesab etmək olar. Bəlkə də demək olar ki, belə təbirlər bilmədən və düşünmədən bəzi sufilərin vasitəsilə Hind irfanından götürülmüş və bununla da İslam irfan terminologiyasında və ariflərin kəlamlarında da yayılmışdır.

İslam irfanında, arif elə bir mərtəbəyə çatır ki, Allah olur və Həqqdə fani olur demək olmaz. “Qürbi-Nəvafil” hədisinə əsasən elə bir mərtəbə təsəvvür etmək olar ki, salik öz səyi və İlahi köməyin nəticəsində özünün batini və xarici əməlləri ilə hər hansı bir işdə Allahın razılığını qazanacaq bir mərtəbəyə çatı bilər. Amma bu mərtəbələr heç vaxt salikin Allahda fani olması, yaxud onun Allahlıq mərtəbəsinə çatması mənasında deyil. Bunlar həqiqətdə salikin həqiqi übudyyə (bəndəlik) mərtəbəsinə çatması mənasındadır. O, özünün heç bir iradə və qüdrəti olmayan bəndə kimidir və bütün daxili və xarici qüvvələri Allahın ixtiyarındadır.

Əlbəttə, “Allahda fani olmaq”, “Allaha çatmaq” kimi sözlərin bəzi mənalarını, iazhlarını qəbul etmək olar. Amma bu təbirlərin, bir tərəfdən qərarlılığına, dəqiq fəlsəfi izahlara ehtiyacı olmasına, digər tərəfdən də onların İslam ədəbiyyatı ilə, terminləri ilə yad olmasına əsasən biz belə təbirlərin İslam irfanının son hədəfi adı ilə istifadə olunmamasına üstünlük veririk və İslam irfanının hədəfinin təyin olunması üçün aydın, Qurani və islami təbir olan “İlahi Qürb” (Allaha Yaxın Olmaq) təbirindən istifadə etməyi məsləhət bilirik.

2. AĞIL İLƏ ZİDD OLMAMAQ

Həqiqi irfanın digər xüsusiyyətlərindən biri də onun ağıl üzərində qurulması, ağıla əsaslanmasıdır. Həqiqi irfan ağılın fəvqündəki bir fəza haqqında danışsa da, amma heç vaxt ağılın ziddinə olan bir şeyə söykənmir və onun ziddinə olan bir nəticəyə yetişmir. Başqa sözlə: həqiqi irfan irrasional (ağıla aid olmayan, ağıl ilə isbat oluna bilməyən, ağılın imkanlarından xaric olan, isbatolunmaz) fenomenlərə özündə yer verə bilər, amma heç vaxt anti-ağıl və ağılın ziddinə olan şeylərə etina etmir və əsaslanmır. Buna görə də İslam irfanı həmişə ağıla diqqət etməyə və düşünməyə dəvətə təkid etmişdir. Heç vaxt həqiqi ariflərin

və din övliyalarının sözlərində ağıla və təfəkkürə, düşünməyə etinasızlıq, yaxud onu görməməzliyə vurmaq görünməmişdir. Amma insanın yaratdığı saxta və yalan irfanlar özünü ağılla zidd görür, buna görə də həmişə ağılın, təfəkkürün əleyhinə danışır, öz ardıcılarını ağıl və məntiqə göz yummaqla dəvət edirlər.

Kimsə deyə bilər ki, İslam irfanının bir çox böyük şəxsiyyətləri tərəfindən “ağıl”, “məntiq”, “əqli-nəticə”, “təfəkkür” məzəmmət olunmuşdur. Böyük müsəlman ariflərindən bəzilərinin təbirlərində ağılın, əqli-nəticənin, təfəkkürün əleyhinə qarşı kobudluq o həddədir ki, sanki onlar elm, bilik, qneseoloji sahələrin hər birində hər növ təfəkkür və düşüncə ilə müxalifdirlər. Görəsən bu müxalifətçiliyin səbəbi nədir?

Biz bu haqda başqa yerlərdə danışmış, ağıl ilə irfanın rabitəsi və müsəlman ariflərin nəzərində ağılın, düşüncənin mövqeyini geniş şəkildə araşdırmışıq.¹ Buna görə də, burada bu haqda bir neçə qısa nöqtə ilə kifayətlənirik:

Birinci nöqtə budur ki, həqiqətdə müsəlman ariflərin ağılı təhqir etməkdən məqsədi onun qəlb mərtəbəsindən daha aşağı mərtəbədə olduğunu göstərmək və qəlb mərtəbəsindən daha aşağı mərtəbədə otuzdurmaqdır. Ariflər işraqi (feyz olunan) və intiutuv (şühudi) idrakların arxasındadırlar və bu növ maariflər ağıl və dəlilgətirmə, əqli-nəticə ilə hasil olmur. Bu növ idrak – dadmaq, görmək kimidir, belə idrak bürhanla (sübutla) əldə olunmur. Buna əsasən ariflərin nəzərinə görə ağıl və qəlb arasındakı müqayisə qəlb üstündür. Bu sözün mənası əsla ağıl, dəlil və bürhan yolunun dəyərsiz olması demək deyil. Əksinə, mənası budur ki, qəlb və eşq yolu ağıl və dəlil yolundan ucadır.

İmam Xomeyni kimi böyük bir arif fəlsəfə müəllimu olması ilə yanaşı (hətta bilir ki, onun həyatı başdan ayağa ağıl və məntiq üzərində qurulmuşdur) ağıl ilə qəlbin müqayisəsində belə deyir:

Xürrəm ol gündür ki, çəkilək meyxanəmizə,

Ağıldan çıxıb daxil olaq divanəliyə.

Sındıraq fəlsəfə-irfan mənə aynasını,

Bu qafilə bütəxanasından biganəliyə.²

1. “Ağıl Və Vəhy”, Həsən Şərifli.

2. “İmam Xomeyninin divanı”.

Əlbəttə, bəzi ariflər bundan daha yuxarı qədəm qoymuş və demişlər: *“Aləmin bəzi həqiqətlərini, xüsusilə də Allahın mahiyyətini dərk etmək üçün ağıl yolu tamamilə etibarsızdır və filosof üçün onun şəkklə və gümandan başqa bir səmərəsi yoxdur”*. Misal olaraq, *“Cameül-Əsrar”* kitabında qeyd olunduğu kimi Muhyiddin ibn Ərəbinin (560-628 h.q.) Fəxr Raziyə (543-606 h.q.) yazdığı məktubda deyir: *“Sizin bəzi yaxın dostlarınızdan eşitmişəm ki, onlar bir gün sizi ağladığınız halda görüblər. Ağlamağınızın səbəbini soruşduqda cavabında demisiniz: 30 ildir ki, bir məsələyə inancım var idi, amma indi onun yanlış olduğu mənə məlul oldu və indi ona görə ağlayıram ki, qorxuram gələcəkdə də bu günkü nəzərimin yanlışlığı üzə çıxsın”*. İbn Ərəbi məktubun davamında Fəxr Razini nəsihət edir və deyir: *“Kim ağıl və fikrin hansı həddə olduğunu bilsə (və yaxud kim ağıl və fikir ilə irfana çatsa), onun bu vasitə ilə aramlığa, ruhi sakitçiliyə çatması qeyri-mümkündür. Xüsusilə də Allah-taalanın dərk olunması məsələsində”*.¹ Molla Sədranın ən böyük yeniliyi və elmi hünəri *“Bürhan”*, *“İrfan”* və *“Quran”* arasında uyğunluq və vəhdət yaratmaq olsa da, amma o da bununla yanaşı aləmin bütün həqiqətlərinin kəşf olunması üçün ağıl ilə dərkə kafi bilmir.² Molla Sədra bu haqda yazır: *“Din və şəriət sirlərindən bir hissəsi elə bir həddə çatıb ki, ağıl, düşüncə və təfəkkürün əhatəsindən xaricdir və onların dərk olunmasının yeganə yolu nübuvvətdir və vilayət. Ağıl və düşüncə nurunun məhdudiyyətinin vilayət və onun nurunun genişliyi ilə fərqi, hissi nur ilə fikir nurunun fərqi kimidir. Buna görə də, o sahədə ağıl və düşüncə qüvvəsinin əlindən lazımi həddə iş gəlmir.”*³

O, Allah-taalanın həqiqətini dərk etmək axtarışında olanlara və istəyənlərə tövsiyə edir:

Tövhid yolunu ağılla axtarma,

Ruhun gözüünü aşıya salma.⁴

İkinci nöqtə budur ki, müsəlman ariflərin məzəmmət etdiyi ağıl *“cüzi”* (fərdi) ağıldır, hesab-kitab edən dünyəvi ağıldır. Bu ağılın bütün himməti və nigarançılığı ötəri maddi və dünyəvi mənfəətləri

1. *“Cameul-Əsrar”*: Heydər ibn Əli Amuli.

2. *“Molla Sədra nəzərindən Ağıl və Vəhy”*: Əhməd Hüseyn Şərifli.

3. *“Üsuli-Kəfərin Şərhi”*: Molla Sədra, *“Əl-Höccət”* kitabı, *“Yer üzünü heç vaxt höccətsiz olmayıb”* bölməsi, 2-ci hədis.

4. *“Üç əsas”* traktatı: Molla Sədra.

qazanmaqdır. Müsəlman ariflər nəinki eşq və şühudu (intiutiv idrak) inkar etməyən *"kulli"* (ümumi) ağilla müxalif deyillər, hətta onu tərifləyirlər də.

Üçüncü nöqtə: şienin İbn Türkə kimi bəzi məşhur arifləri izah etmişlər ki, bir sıra irfani *"mükaşifə"*lərin (irfani intiutiv idrak, şühud) ağıl mərtəbəsindən yuxarıda olması onların həmişə anti-ağıl, ağilla zidd, yaxud irrasional olması mənasında deyil. Əksinə, məqsəd odur ki, ağıl tək-tənha o məqama ucala bilməz. Amma insan *"kəşf"* və *"ilham"*ın köməyilə həmin idraka yol tapanda, bu zaman onun ağılı da onları dərk edə bilər.

*"Bəzi fenomenlər vardır ki, ağıl zəttən tənha olaraq onları dərk edə bilmir... Əksinə, onlara özündən daha üstün, daha şərəfətli başqa bir qüvvənin köməyilə çata və dərk edə bilər... Buna görə də ariflərin dediyi – Həqiqi mükaşifələrin və kamalların mərtəbəsi ağılın fəvqündədir – sözünün mənası "Ağıl belə şeyləri heç vaxt dərk edə bilməz" demək deyil."*¹

Molla Sədra ağıl və irfanın rabitəsi haqqında Qəzzalidən belə nəql edir: *"Vilayət və irfan dairəsində irrasional fenomenlərin varlığı mümkündür. Elə bir fenomenlər ki, ağılın vasitələri ilə dərk olunan deyillər. Anti-ağıl və irrasional məsələlər arasında fərq qoymayan şəxs ilə danışmağın dəyəri yoxdur, o öz cəhalətində tərک olunmalıdır."*²

Eynül-Qüzzat Həmədanidən də belə nəql edir: *"Ağıl düzgün bir tərəzidir, onun hökmləri də həmçinin doğru, yəqini, qətidir və onlarda heç bir yalan yoxdur. Ağıl elə bir ədalətli varlıqdır ki, onun zülm edəcəyini ehtimal vermək olmaz."*³

Burada yaxşı olardı ki, intiutiv (şühudi) və əqli (ağilla dərk) idrakın fərqlərinə işarə edəək:

1. Əqli dərk – eşitmək və uzaqdan vasitə ilə rabitə saxlamağa oxşayır. Çünki əqli dərk sırf olaraq təsəvvürlər və zehni məfhumlar çərçivəsindədir. Amma intiutiv idrak – dadmaq, görmək, *"məlum"*la (dərk olunan şey) birbaşa və vasitəsiz əlaqə yaratmaqdır. Başqa sözlə, intiutiv və vasitəsiz (hüzuri) idrakın obyektı eyni ilə məlumin

1. *"Təmhidul-Qəvaid"*: Sainəddin Əli ibn Türkə.

2. *"Əl-Əsfar"*: Molla Sədra, c.2.

3. Həmin yerdə, c.2.

varlığıdır. Amma əqli və vasitəli (hüsuli) idrakın obyektı isə “məlum”un məfhumu və təsəvvürüdür.

2. Əqli idrakın nəticəsi ağılın dərk etdiyi məlum və həqiqət qarşısında təslimiyyəti və razılığıdır. Amma dərk olunan məlum və həqiqətə iman və boyun əymək həddinə yüksəlməyə də bilər. İntiutiv idrak öz ardınca heç bir şey vasitəsilə aradan getməyən boyun əymə, həyəcan və daxili eşqi gətirir. Bu zaman insan varlığı başdan-ayağa məlum ilə rəbitədə olur. Şəhid Mütəhhərinin sözü ilə desək: *“Bu növ idrak insan varlığını işıqlandırır, ona qüvvə və cürət verir, təvazö, rıqqət, lətafət bəxş edir və onun varlığının bünövrəsini tamamilə dəyişir.”*¹

3. Əqli bilik hamıya aiddir (ümumidir) və onu başqasına da ötürmək olar. Amma intiutiv idrak isə şəxsidir və başqalarına nəql etmək olmur. Bu yol şəxsin özünün bilik əldə etməyi üçün ən kamil və ən gözəl yoldur. Amma diqqət etmək lazımdır ki, qəlb yolu tamamilə şəxsi bir yoldur. Əsas etibarilə vasitəsiz (hüzuri), intiutiv (şühudi) və batini idrakın xüsusiyyətlərindən biri onların şəxsi olması və nəticədə də başqalarına ötürülməsinin mümkün olmamasıdır. Bir arif isə yalnızca başqaları üçün öz təcrübəsinin zəminəsini hazırlaya bilər.

4. Əqli idrakda səhv mümkündür. Çünki o, vasitəli idrakdır və buna görə də onun səhv etmə ehtimalı var. Amma intiutiv idrak səhv qəbuletməz bir idrakdır.

5. İntiutiv idrak əməl və nəfsi kamilləşdirmə ilə elə bir şəkildə bağlıdır ki, belə demək olar: *“O, əməldir, nəinki elm”*.² Hansı ki, əqli idrakda özünüdüzəltməyə, nəfsi kamilləşdirməyə və bunun kimi şeylərə ehtiyac yoxdur. Amma özünüdüzəltmə, nəfsi kamilləşdirmə və təqva ilə daha gözəl dərkə, daha düzgün, daha dəqiq biliyə zəmin yaratmaq olar: *“Əgər təqvalı olsanız, Allah sizə haqqı batildən ayıran bir qüvvə verir”*³.

3. ŞƏRİƏTLƏ UYGUNLUQ

İlahi vəhyin intiutiv idrak sahəsində bəşəriyyətə ən böyük xidmətlərindən biri irfani, kəşflərin, şühudların düzgün olmasını

1. “Əsərlər Məcmuəsi”: M. Mütəhhəri, c.6.

2. Həmin yerdə.

3. Ənfal-29.

araşdırmaq üçün göndərdiyi meyardır: vasitəsiz (hüzuri) və intiutiv idrak məsum və xətaqəbuletməz olsa da, amma bu xüsusiyyət, yalnız şühud zamanına aiddir. Dərk olunan “obyekt”lə, yaxud “məlum”la rabitə kəsildikdən sonra və şühud edən şəxs öz irfani müşahidəsi, kəşfi haqqında məlumat vermək istəyərkən, onları izah edərkən, açıqlayarkən səhv etmə ehtimalı var. Burada şəxsin obyektiv aləmə baxışı, mədəniyyəti, onu əhatə edən mühit, inancları, düşüncələri və bunun kimi onlarla başqa-başqa şeylər əl-ələ verib onun müşahidələrini izah etməyinə təsir göstərirlər.

Buna görə də vasitəsiz və intiutiv (şühudi) bilik hüzur mərtəbəsində, şühud anında səhv etmir, amma təfsir və izah məqamında onun səhv etmə ehtimalı var və tarixi şahidlər də bunu göstərir. Misal olaraq: Məsihi bir arif müşahidə etdiyi Allahı “*Təslis (Üçlük)*” kimi təqdim edir, Buddist bir arif (ən azı Buddizmin bəzi firqələrində) ümumiyyətlə hər hansı bir Allahı müşahidə etmir, Hind arifi isə müşahidə etdiyi Allahı Hindu Allahları kimi təsvir edir. Hətta bəzən görürük ki, bir dinin daxilində müxtəlif məzhəblərin ardıcılıqları öz müşahidələrini təsvir edərkən əksər hallarda bütün yaxşılıqları öz məzhəblərinin fərdlərinə və bütün pis şeyləri isə rəqib məzhəblərin ardıcılıqlarına aid edirlər. Bir halda ki, hər bir şəxs həqiqətin vahid olduğunu bilir. Buna görə də görürük ki, ariflərin özü adətən mükəşifələri iki dəstəyə bölür: *rəhmani* və *şeytani*. Amma əsas məsələ budur ki, *rəhmani* mükəşifələrin ayırd edilmə və onları *şeytani* mükəşifələrdən ayırma yolu nədir?

Qeysəri “*Fusus-Əl-Hikəm*” kitabının şərhində, müşahidələri iki dəstəyə (təbii hadisələr; məsələn müsafirin səfərdən gəlməsini öncədən xəbər vermək və qeyri-təbii metafizik, qeybə aid şeylər) böləndən sonra deyir: “*Birinci növ müşahidələrdə meyar onların gerçəkliklə, həqiqətlə uyğun olub-olmamasıdır. Yəni, əgər bir müşahidə həqiqətə uyğun olsa, bu həmin müşahidənin düzgün olmasının əlamətidir. Amma əgər həqiqətə uyğun olmasa, bu həmin müşahidənin düzgün olmamasına işarə edir.*” Amma ikinci növ müşahidələrdə isə deyir ki, meyar Quran və hədislə uyğun olmaqdadır.¹ Şəriət, Quran və dini maarif ilə uyğun olan qeybə aid hər bir müşahidə doğru və düzgündür, əks halda yalan və yanlışdır.

1. “*Mətləu Xususil-Hikəm fi Məani Fususil-Hikəm*”: Davud ibn Mahmud Qeysəri.

Bu bəndənin əqidəsinə görə, mükaşifələrin düzgünlüyünü ayırd etmə yolu iki şeydir: ağıl ilə müxalif olmaması və vəhy ilə, yaxud məsum şəxsin kəşfi ilə uyğunluq. Yəni, bir mükaşifə o zaman qəbul olunur ki, əvvəla, ağıla zidd olmasın, ikincisi isə vəhyani maarif onu təsdiqləsin. Misal olaraq: əgər bir şəxs iddia etsə ki, mən kəşf və şühud məqamında gördüm ki, *“iki ziddin cəmi qeyri-mümkün deyil”*, bunu heç vaxt qəbul etmək olmaz. Çünki bunu qəbul etmək insaniyyət meyarını görməməzliyə vurmaq deməkdir. Yaxud da əgər bir şəxs iddia etsə ki, mən kəşf və şühud məqamında müşahidə etdim ki, *“insanların vəhyə və səmavi xəbərlərə ehtiyacı yoxdur”*, aydındır ki, onun bu sözünü qəbul etmək olmaz. Çünki bu inanclar (vəhy və s.) elə inanclardır ki, möhkəm əqli dəlillərə əsaslandırılaraq əldə olunmuşdur. Ağılın fəvqündə olan inanclar o zaman höccət və dəlildir ki, din və şəriət onları təsdiqləmiş olsun. Amma aləmdə *“irrational”* fenomenlər çoxdur. Buna görə də vəhy və məsumun kəşfi ilə uyğunluq düzgün irfanın yalan irfanlardan ayırd olunma meyarlarından biridir.

Bununla belə irfan tarixində şəri və dini meyarlara diqqət etməyən şəxslər həmişə olub və indi də var. Onlar dinin ziddinə, Quranın, sünnənin, hətta ağılın əksinə mükaşifələr söyləməkdən də çəkinməmişlər. Bəzi sufilərin nəzərində şəriət, təriqət və həqiqət arasında fərqlənmə varlığı bundan xəbər verir. Yanlış və yalan irfanların xüsusiyyətləri ilə bağlı fəsildə bu haqda geniş şəkildə danışacağıq. Bunun müqabilində isə əsl İslam irfanı və dəqiq nəzərə malik, həqiqət axtaran müsəlman ariflər həmişə öz kəşf və şühudlarını vəhy ilə, ağılın dəqiq hökmləri ilə müqayisə edirlər, ölçürlər və heç bir şəkildə özlərinə icazə vermirlər ki, irfan, kəşf və şühud adına vəhyin ziddinə, ağılla uyğun gəlməyən sözlər desinlər.

Hər halda həqiqi irfanı təyin edən ən mühüm şeylərdən biri onun şəriətlə uyğun olmasıdır. Həqiqi irfan din və şəriətin ziddinə olan bir yolla əmələ gələ, yaxud bir nəticəyə çata bilməz. Məşuqa qovuşmaq üçün onun nifrət etdiyi bir vasitədən necə istifadə etmək olar?! Maddi eşqlərdə də belə bir şey təsəvvür olunmur, yəni bir şəxs başqa birinə ürək verdiyini desin, amma ona qovuşmaq üçün məşuqun qəbul etmədiyi şeylərə üz tutması qəbul olunmazdır. Bu nəinki məşuqa aşiq

olmağa, əksinə daha çox məşuqun məsxərə olunmasına bənzəyir. İrfani və ilahi eşqdə də bu cürdür. Həqiqətən də Allaha aşiq olan və Ona yaxınlaşmaq istəyən şəxs bu yolda Allahın bəyənmədiyi şəkildə hərəkət edə bilməz. Allah da Peyğəmbərə (s) xitab edərək buyurur ki, ilahi eşq iddiaçlarına de: “Əgər həqiqətən də Allaha aşiqsinizsə, Onu sevirsinizsə, onda Peyğəmbər (s) sünnəsinə əməl etməkdən başqa yolunuz yoxdur (*De ki, əgər Allahı sevirsinizsə, elə isə mənə itaət edin ki, Allah da sizi sevsin: Ali-İmran 31*).

Bəzi alimlər deyir: irfanın şəriətlə uyğunluğunun zəruri olmasının dəlillərindən biri budur ki, bizim öz fitri, təbii və instinkt istəklərimizi nizama salmaq, onların ehtiyaclarını proqramlı şəkildə ödəmək üçün hidayətedici və nizamlayıcı bir qüvvəyə ehtiyacımız var. Bəzi yerlərdə fitri meylləri balanslaşdırmaq üçün fitrətin özündən kömək almaq mümkün olsa da, amma fitrət hər yerdə kafi deyil. Çünki bəzən elə bir şeylə üzləşirik ki, bir meyl başqa meylləri öz təsiri altına alır, hətta insana öz daxilindəki başqa meyllərin varlığını unutdura da bilər. Bundan başqa, bir çox yerlərdə insan fitrəti və ağılı bir meylin ehtiyaclarını ödəmək üçün onun həddini düzgün təyin edə bilməz. Buna görə də bütün meyllərin düzgün yönləndirilməsi, ehtiyaclarının düzgün ödənilməsi, onların hamısının hüquqlarına riayət edilməsi üçün ilahi yol göstərənlərə ehtiyacımız var. Allah-taala da elçiləri və seçdiyi peyğəmbərlər (ə) vasitəsilə Öz hidayət yolunu bəşəriyyətə göstərmişdir.

4. İNSANİ FİTRƏTLƏ UYGUNLUQ

Həqiqi irfanın xüsusiyyətlərindən başqa biri də budur ki, o, insan fitrəti və onun fitri meylləri ilə tamamilə həmahəng və uyğun olmalıdır. Əsas etibarilə həqiqi irfan insani fitrətlə uyğun olmaya bilməz. Bu uyğunluğun zəruriliyinin isbatı üçün iki dəlil göstərmək olar:

Birincisi: İnsanın bütün daxili meylləri onun kamilliyi ilə, kamalı ilə əlaqəlidir. Bu mənada ki, onlar insanın həqiqi kamala tərəf hərəkətində münasib bir yol göstərən ola bilərlər. Əgər bir meylin varlığının insani kamalın gerçəkləşməsi ilə heç bir əlaqəsi yoxdursa, yaxud onun kamalının ziddinə olarsa, bu, məqsədə uyğun deyil və “öz-özünü inkar” (ləğv) edir (ziddiyyətdir), hədəfə ziddir. Bunun hər ikisi də

yanlışıdır. Əvvəla, İlahi yaradılışda öz-özünü inkar (ləğv) mümkün deyil, ikincisi isə məqsədə uyğunsuzluq, hədəflə ziddiyyətlik böyük Allaha layiq və uyğun deyil. Allah insanı ibadət və son kamala qovuşmaq üçün yaradıb. Belə olan halda, əgər onun varlığında bu hədəflə heç bir əlaqəsi olmayan meyllər və instinktlər yaratdığını fərz etsək, onda bu, yaradılışda inkara (ləğvə) gətirib çıxaracaq. Yaxud da, əgər insan daxilində bu hədəfin ziddinə olan meyllər yaradıldığı fərz olunsa, yəni nəinki yalnız insanın həmin hədəfə çatmasına heç bir xidmət etmir, əksinə, onu hədəfindən uzaqlaşdırır, onda bu, hədəflə ziddiyyətə gətirib çıxaracaq. Bunun hər ikisi Allaha yaraşmaz və Onun uca məqaməndən uzaqdır.

İkincisi: İşarə olunduğu kimi, ifrani meyl fitri bir meylidir. İnsanlar fitri olaraq mütləq qüdrətə, mütləq elmə, mütləq kamala meyllidir. Əgər belədirsə, onda ona qovuşmaq yolu da fitri və fitrtələ uyğun olmalıdır. Fitrtə zidd olan yolları vasitə seçməklə insanların fitrətində qoyulmuş irfanın özünün son hədəfinə yetişməyə ümid etmək olmaz.

5. İNSAN HƏYATININ BÜTÜN YÖNLƏRİNƏ DİQQƏT

İnsanı digər heyvanlardan ayıran ən mühüm parametrlərdən biri onun bir neçə cəhətli olmasıdır. İnsanı fərdi həyatla məhdudlaşdırmaq olmaz. Onun ictimai yönü də var. İnsanın ictimai yönü o qədər mühümdür ki, bir çox alimlər onun "*təbiətən cəmiyyət halında yaşamaq*"ı xüsusiyyətini onu başqa heyvanlardan ayıran ən mühüm amil bilirlər. Yəni, insanın zatını təşkil edən "*növ fərqi*"ni onun zatən və təbiət etibarilə ictimai bir varlıq olmasında bilmişlər. Bu sözün mənası budur ki, əgər ictimai həyat olmasa, insan da olmayacaq və yaxud əgər bir şəxs ictimai həyatı olmasa o, insan olmayacaq. Buna əlavə olaraq, insanın siyasi yönü də var. İnsan varlığının siyasi yönü o qədər əhəmiyyətlidir ki, Aristotel kimi alim, insana "*Siyasi Heyvan (canlı)*" olaraq tərif vermişdir. İnsan həyatının iqtisadi yönü də var. Buna əlavə olaraq, insan müxtəlif təbii meyllərə malikdir və onların hər birinin özünə məxsus tələbləri var. Bu təbii meyllərdən bəziləri maddi və dünyəvidir və insan varlığında mənasız yerə qoyulmamışdır. Kamil insan o şəxsdir ki, bütün instinktlərinin və daxili meyllərinin tələblərinə

hədəfli və nizamlı şəkildə cavab versin. Heç birini fəaliyyətdən saxlamasın. Yaxud da müəyyən bir meyli, instinkti başqa bir meylə görə ümumiyyətlə kənara qoymasın.

Hər halda, həqiqi irfan o irfandır ki, insanın bütün bu vücudi yönlerini nəzərə alsın. Heç birini unutmасыn, yaxud heç birini digərinə qurban verməsin. Buna və *“Hər Bir Şeyi Öz Ziddinin Köməyi İlə Tanı”* qaydasına əsasən belə demək olar: insanın ictimai, siyasi, iqtisadi və dövlət münasibətlərinə müsbət nəzəri olmasa, irfan həqiqətindən və həqiqi irfandan elə həmin ölçüdə də uzaq olar. Yaxud da insanın maddi yönünə və dünyəvi meyllərinə, instinktlərinə olan nəzəri müsbət və hədəfli şəkildə olmasa və insanın bu vücudi cəhətini ümumiyyətlə görməməzliyə vursa, elə həmin həddə də həqiqi irfandan fasiləsi olar.

İrfanın hədəflərindən biri insanı “kamil insan” məqamına çatdırmaqdır. Kamil insan, yəni “Bütün İlahi ad və sifətlərin məzhəriyyəti (təcəssümü) olmaq”. İnsanın Allahın başqa məxluqları ilə fərqi budur ki, insan bütün İlahi adların, sifətlərin və fellərin məzhəridir (təcəssümüdür). Hansı ki, digər məxluqların hər biri Allahın ad, sifət və fellərindən bir, yaxud bir neçəsinin təcəssümüdür. Hətta mələklər belə bütün ad və sifətlərin təcəssümü deyil. Bəqərə surəsinin 30-cu ayəsindən alınan nəticəyə əsasən, mələklər yalnızca “Subbuh” və “Quddus” adlarının təcəssümüdür. Əlbəttə, bütün İlahi ad, sifət və fellər bütün insanlarda aktiv olaraq mövcud deyil. Amma insanda bütün bunların təcəssümü olmaq üçün istedad var. İrfan iddia edir ki, bu istedadları aktivləşdirmək yolunda insanın öz ixiyarı ilə hərəkət etməsi üçün bir yol göstərə bilər. Amma bir şəxs irfan adı və bu potensialları aktivləşdirmək məqsədi ilə insani qüvvələrdən birinin fəaliyyətini saxlamaq istəsə, bu zaman irfanın hədəfinə yetişə bilməz. Həqiqi irfan o irfandır ki, əgər düzgün tanınsa və ona kamil şəkildə əməl olunsa, insanın bütün vücudi yönlerini əhatə və onu son kamalına tərəf sövq edir.

6. DÜNYA VƏ AXİRƏT ARASINDAKI ƏLAQƏNİN DÜZGÜN TƏYİN OLUNMASI

Həqiqi irfanın xüsusiyyətlərindən başqa birisi budur ki, o heç vaxt anti-dünya deyil. Bu mənada ki, dünyəvi həyata alçaq bir həyat kimi

yanaşmır. Dünyanı axirətin müqəddiməsi, başlanğıcı və ona yetişmək üçün bir körpü hesab edir. Dünyadan mütləq şəkildə uzaqlaşmağa dəvəti və onun tələblərini görməməzliyə vurmağı yalançı irfanların xüsusiyyətlərindən olduğunu deyir. Din övliyaları da həmçinin bu düşüncə ilə ciddi mübarizə aparmışlar. Bu zəmində Süfyan Suri və onun dostları ilə İmam Sadiq (ə) arasında baş verən əhvalat məşhurdur. Bu dialoqda İmam (ə) din və dünyanın ayrı olması əqidəsi ilə ciddi şəkildə müxaliffətçilik edir və bu əqidənin fikri müdafiəçilərini ifşa edir.¹

Həqiqi irfan salikə dünya və axirətin əlaqəsi haqqında düzgün baxış verir. Buna əsasən, din övliyalarının sözlərində heç vaxt dünyanı görməməzliyə vurmaq və dünyəvi nemətləri kənara qoymaq kimi şeylər görünmür. Həqiqi irfana görə dünyaya *“ədhəmvari”*² baxışlar qəbul olunmaz və yanlış baxışlardır. Həzrət Rəsulallah (s) öz səhabələrinin dünya nemətlərindən ifrat şəkildə uzaq durduqlarını eşitdikdə, çox narahat oldu və tez məscidə gələrək onları ciddi məzəmmət etdi və dünya nemətlərindən düzgün istifadəni öz sünnəsi və bu sünnədən boyun qaçıрмаğın İslamdan çıxmaq olduğunu dedi.³ Həqiqi irfan dünya və axirətin bir-birindən tamamilə müstəqil şəkildə bir həyat olmasına ziddir. Allaha ibadət məqsədi ilə dünyadan uzaqlaşanlar, işdən, fəaliyyətdən dayananlar din övliyaları tərəfindən ciddi şəkildə məzəmmət olunmuşdur. Bunun müqabilində bekar insanlar və məişət yükünü başqalarının çiyinə atanlar İslam və İslam övliyaları tərəfindən nifrət və lənət olunmuşlar. Həzrət Rəsulallah (s) buyurur: *“Öz məişət yükünü başqasının çiyinə qoyan şəxs məlumdur”*.⁴ İmam Sadiqin (ə) dostlarından biri deyir: *“O həzrətdən (ə) öz evində əyləşib namaz qılan, oruc tutan, ibadətlə məşğul olan, amma maddi xərclərini qazanmaqdan uzaq duran və ruzisini Allah-taalanın müəyyən bir şəkildə verəcəyinə inanan bir şəxs haqqında soruşdum, İmam Sadiq (ə) cavabında buyurdu: Bu şəxs duaları qəbul olunmayan adamlardandır”*.⁵ Yəni Allah-taalanın diqqət mərkəzində

1. *“Furuu-Kafi”*: Kuleyni, c.5, 1-ci hədis.

2. İbrahim Ədhəm, 1-ci əsrin sonlarında yaşamış sufilərdəndir. O, dünyaya ümumiyyətlə əhəmiyyət vermirdi (mütərcim).

3. Həmin yerdə, c.5, *“Nigah”* kitabı, *“Rahibiyyətin qadağan olması”* bölməsi, 5-ci hədis.

4. *“Biharul-Ənvar”*: c.77, 7-ci bölmə, h.1.

5. *“Furuu-Kafi”*: Kuleyni, c.5, *“Ruzi Üçün Çalışmaq”* bölməsi, h.1.

olmayan adamdır. O həzrət (ə) başqa bir rəvayətdə öz abrını qorumaq, borcunu vermək və qohumlarına kömək etmək üçün çalışmayanların faydasız, dəyərsiz insanlar olduğunu demiş və buyurmuşdur: *“Halal yolla mal qazanıb onunla öz abrını qorumaq, dini vəzifələrini yerinə yetirmək, qohumlara baş çəkmək (sileyi-rəhm) istəməyən şəxsdə bir xeyir yoxdur”*.¹

Həqiqi irfanın təlimlərinə əsasən, öz məişət ehtiyacları uğrunda çalışanlar, Allah yolunda döyüşən mücahidlərin mükafatına bərabər², hətta onların mükafatından da üstün mükafat³ alacaqlar. Həzrət Rəsulallah (s) bir hədisdə buyurur: *“Allaha ibadət və pərəstiş 70 hissədən ibarətdir. Onların ən yüksəyi və ən üstünü halal ruzi istəməkdir”*.⁴ İmam Baqir (ə) buyurur: *“Camaata ehtiyacları olmamaq üçün halal ruzi uğrunda çalışan şəxs qiyamət günü Allahla çöhrəsi 14 günlük ay kimi işıq saçan bir halda görüşər”*.⁵ Buna əsasən, islami təlimlər heç vaxt dünya və axirət arasında fərq qoymur. Heç vaxt dünya üçün çalışmaq ibadətdən, seyrisulukdan ayrı hesab etmir. Buna görə də, həzrət Rəsulallah (s) əlləri qabarmış fəhlənin əllərindən öpür: Təbuk döyüşündən qayıdan zaman Səd Ənsari⁶ həzrət Rəsulallahla (s) döyüşə gedə bilməmişdi. Səd o həzrəti (s) qarşılamağa gəldi və görüşdü. Həzrət Rəsulallah (s) onun qurumuş, qabar bağlamış əllərini görəndə soruşdu: *“Əllərinə nəşə olub?”*. Səd cavab verdi: *“Ailəmin xərclərini ödəmək üçün kəndir və bel ilə işləyirəm”*. O həzrət (s) Sədin əllərini öpdü və buyurdu: *“Bu elə bir əldir ki, cəhənnəmdə yanmaz”*.⁷

1. Həmin yerdə, *“Dünya Vəsitisilə Axirətə Kömək”* bölməsi, h.5.

2. İmam Sadiq (ə): Ailəsinin ehtiyacları üçün çalışan şəxs Allah yolunda cihad edən şəxs kimidir. *“Furuu-Kafi”*: Kuleyni, c.5, *“Məişət”* kitabı, *“Ailəsi üçün çalışan şəxs”* bölməsi, h.1.

3. İmam Rza (ə): Kim ailəsinin ehtiyaclarını təmin etmək üçün İlahi ruzi arxasınca düşsə, onun Allah yolunda cihad edən şəxsin mükafatından üstün mükafatı var: *“Furuu-Kafi”*: Kuleyni, c.5, *“Ruzi Üçün Çalışmaq”* bölməsi, h.5.

4. *“Furuu-Kafi”*: Kuleyni, c.5, *“Ruzi Üçün Çalışmaq”* bölməsi, h.6.

5. *“Furuu-Kafi”*: Kuleyni, c.5, *“Ruzi Üçün Çalışmaq”* bölməsi, h.5.

6. Peyğəmbər (s) köməkçiləri arasında Səd adında çoxlu şəxslər olmuşdur. Bu Səd Ənsarinin kim olmasında tarixçilər arasında ixtilaf var. Görəsən o, Səd ibn Məaz idi, ya Səd ibn Übadə, yoxsa başqası idi? Əlbəttə, bu məsələ bizim mövzu üçün əhəmiyyətli deyil. Burada, həzrət Rəsulallahın (s), öz ailəsinin ehtiyaclarını ödəmək üçün işləyən fəhlə ilə necə rəftar etməsi mühümdür.

7. *“Uddul-Gəbə fi Mərifətil-Səhabə”*: İbn Əsir.

Dünya və axirətin möhkəm bağlılığını peyğəmbərlərin (ə) və imamların (ə) əməli sünnələrində müşahidə etmək olar. İstisnasız olaraq onların (ə) hamısı özlərinin və ailələrinin maddi ehtiyaclarını təmin etmək üçün işləyirdilər.¹ Onların (ə) yerinə iş görməyə hazır olan şəxslərin valığına baxmayaraq, onlardan (ə) heç biri özünü iş görməkdən ehtiyacsız görmürdü. Burada, bu zəmində yüzlərlə tarixi nümunədən ikisi ilə kifayətlənirik:

Məhəmməd ibn Mundəkir adlı bir şəxs deyir: “İsti bir gündə Mədinədən kənara çıxdım. Məhəmməd ibn Əlini (İmam Baqir (ə)) öz iki qaradərili qulamı ilə işlədiyini gördüm. Bu mənzərəyə, yəni bir şəxsin dünya üçün özünə bu qədər əziyyət verməsinə narahat oldum və öz-özümə dedim: gərək ona (ə) nəsihət edəm. Yaxınlaşıb salam verdim. Yoğunluqdan təngnəfəs olduğu və başından, saqqalından tər axan halda salamımın cavabını verdi. Ona (ə) dedim: *“Heç düşünürsənmi ki, əgər bu halda ölüm sənə sorağına gəlsə, Allaha nə cavab verəcəksən?!”*. İmam Baqir (ə) cavabında buyurdu: *“Əgər bu halda ölüm məni yaxalasa, həqiqətdə mənim ölümüm Allaha ibadət etdiyim halda gəlmiş olar. Mən bu ibadətlə özümün və ailəmin sənə və başqalarına ehtiyacı olmasının qarşısını alıram. Ölümün yetişməsindən o zaman qorxmalıyam ki, o, mənim günah və Allaha itaətsizlik halında sorağıma gəlmiş olsun”*.²

İmam Sadiqin (ə) dostlarından biri deyir: “İmam Sadiqi (ə) əlində bel, əynində qalın libas öz şəxsi sahəsində işləyən halda gördüm. Kürəyindən tər axırdı. O həzrətə (ə) dedim: “İcazə verin sizin yerinizə mən işləyim”. Cavabında dedi: *“Mən xoşlayıram ki, insan məişət ehtiyaclarını təmin etmək üçün isti Günəşin çətinliyinə, əziyyətinə dözsün”*.³

1. “Furuu-Kafi”: Kuleyni, “Ruzi Qazanmaqda İmamların Yolunu Getmək” bölməsi, c.5, h.10.

2. Həmin yerdə, h.1.

3. Həmin yerdə, h.13.

3-CÜ FƏSİL

HƏQİQİ ARİFLƏRİN XÜSUSİYYƏTLƏRİ

1. Allahı Xatırlama

Həqiqi arif özünü həmişə Allah məhzərində görür. O, yalnız Allahdan qorxar. Həmişə ehtiyat edir ki, Allahın əmrlərindən boyun qaçırmasın. Həqiqi ariflər daim zikr edərlər. Əlbəttə, daimi zikr bu mənada deyil ki, əldə daim təsbet olsun və dil ilə zikr deyilsin. “Dil” ilə zikr etmək zikrin ən aşağı dərəcəsidir. Ondan daha üstün zikr “zehni” və zehində olan zikrdir. Yəni, zikrin məzmununa insanın zehni və fikri diqqəti olsun. Zehni zikrdən daha üstün olan zikr “qəlbi” və qəlbin zikridir. Yəni, salikin qəlbi həmişə Allahı xatırlasın, qəflətdə olmasın. Qəlbi zikrdən daha üstün zikr isə “vücudi” zikrdir. Yəni, salikin bütün varlığı, vücudu başdan-ayağa Allahı zikr eləsin; onun bütün fəaliyyətləri Allah yolunda olsun; özünün bütün daxili və xarici hallarını Allaha diqqət etməklə yerinə yetirsin. Bu zaman onun yuxusu və ayıqlığı, oruc olduğu və olmadığı halı, sükutu-danışması, ayaqüstə durması-əyləşməsi eynidir, bütün bu halların hamısında Allahı zikr edir. “Şəbaniyyə” münacatında belə oxuyuruq: *“İlahi! Məni sevinc gətirən Özünün izzət nuruna birləşdir, bununla Sənə arif olum və Səndən ayrısından üzümü döndərim, Səndən qorxum, ehtiyat edim”*.

Bu duada iki məsələ arifin əlaməti olaraq göstərilmişdir. Biri, Allahdan qeyrisindən üz döndərmək, o biri də Allahdan qorxmaq. Yəni, həqiqi arif o şəxsdir ki, onun bütün işlərinin mərkəzi oxunu Allah təşkil edir. Onun diqqətini Allahdan başqa heç bir şey cəlb etmir və Allahdan qeyri heç bir şeyə ürək bağlamır. Hafizin sözü ilə:

*Qəlb lövhəmdə yarın əlif qamətindən başqası yoxdur,
Neyləyim ki, ustadım əlifdən başqa hərflə öyrətmədi.*

Həqiqi arif yavaş-yavaş elə bir nöqtəyə yetişir ki, o, Allahdan başqa heç bir şeylə üns tapmır. Həmişə Allahı yad edir. Əlbəttə, ona Allahı xatırladan əşya və şəxslərlə üns qurar və bu üns eyni ilə Allahla üns deməkdir. Həqiqətdə belə şeylərə və şəxslərə məhəbbətlə yanaşmaq, sevgi göstərmək İlahi məhəbbətin bir şaxəsidir. Əlbəttə aydındır ki, belə məqam bir anda və tez yaranmır. Belə məqamın yaranması tədricən baş verir və “riyazət” (nəfslə mübarizə), çalışmaq sayəsində əldə olunur. İnsan təbiət etibarilə tədriclə elə bir məqama yetişə bilər ki, Allahdan başqasını görməsin. Hər nə müşahidə etsə, Allahı ondan qabaq, onunla və ondan sonra müşahidə edir.

2. Aydın İfadə ilə Bəyan Etmək, Qeyri-Müəyyən Şəkildə Danışmamaq

Həqiqi ariflərin digər xüsusiyyətlərindən biri də budur ki, ikibaşlı sözlərdən uzaq dururlar və “şəthiyyat” deməzlər. Özlərini doğruluğa, sədaqətə, aydın ifadələrdən istifadə etməyə məhkum edirlər. Heç vaxt “ariflərin dili xüsusi dildir” bəhanəsi ilə başqalarının sui-istifadəsinə səbəb olacaq ikibaşlı sözləri dillərinə gətirmirlər. Eyni ilə məsum peyğəmbərlər (ə) və imamlar (ə) kimi. Heç vaxt elə bir şəkildə danışmazlar, yaxud rəftar etməzlər ki, onların sözlərindən, rəftarlarından hər bir şəxs öz meylinə münasib məna çıxarsın. Sözdə və rəftarda aydınlıq və sədaqət həqiqi ariflərin xüsusiyyətlərindən biridir. Buna görə də onların sözlərində “şəthiyyat” və bu kimi şeylər ya yoxdur, ya da əgər bir yerdə aydın olmayan, qeyri-müəyyən, ikibaşlı söz desələr də, bu sözlər “mütəşabih” ifadələrdir və onların sözlərində və rəftarlarında “möhkəm” ifadələr də tamamilə qabarıqdır, bununla da onlar öz sözlərindən mənfi nəticə çıxarmaq yolunu fürsət axtaranların üzünə bağlayırlar.

Əlbəttə, bu o mənada deyil ki, onlar bütün irfani məzmunları aydın şəkildə ifadə edirlər. Əksinə, belə bəhlər tələb edir ki, bəzi yerlərdə ədəbi məcazlardan, kinayələrdən istifadə edərək danışsın. Təbiidir ki, sözlərin bütün mənaların parıltısına dözümlü yoxdur. Ariflərin bəzən

kinayə, məcaz, təşbih, təmsil və məsəldən istifadə etməkdən başqa çarələri olmur. Buna əlavə olaraq, hər bir arif öz dilini və dilin ədəbi qaydalarından məharətlə istifadə etməyi kafi şəkildə bilmir. Onlardan bəziləri mahir ədib idi və qrammatikani gözəl şəkildə bilirdilər. Bu cür ariflər bir bir çox yerlərdə böyük irfani məsələləri dil qaydalarından istifadə etməklə və ikibaşlı sözlərdə çətinlik çəkmədən ifadə etməyi bacarırdılar. Amma bəzilərinin isə belə bacarıqları olmadığına görə bəzi yerlərdə elə bir şəkildə danışdılar ki, onların sözlərindən müxtəlif, hətta biz-birinə zidd nəticələr də almaq olurdu.

3. Şəri Riyazətlərə (nəfslə mübarizəyə) Təkid

Kamala və son səadətə yetişmək “riyazət”siz və çətin cismani, ruhi məşğələlər olmadan, cismani, şəhvani meyllərdən, istəklərdən uzaq durmadan, onlara göz yummadan mümkün deyil. Bu, Quranın da təkid etdiyi bir həqiqətdir. Qurani-Kərim təkid edir ki, heç kim ən gözəl istəklərindən keçmədən, meyllərini fəda etmədən səadətə çata bilməz: *“Sevdiyiniz şeylərdən sadəqə verməyincə səadətə, yaxşılığa çatmazsınız”*¹. Bunun özü bir növ riyazətdir, nəfslə mübarizədir. Ürəyi sevdiyi şeydən ayırmaq çox çətin işdir. İstəklərdən, meyllərdən ayrılmaq ağırdır və *“Birr”* məqamına nail olmaq üçün bundan başqa yol yoxdur. Hədislərdə də təkid olunub ki, ən gözəl işlər o işlərdir ki, insan özünü onu yerinə yetirməyə məcbur etsin. Yəni, həmin işi görməyə daxili meyli yoxdur, hətta ola bilər ki, onun daxili istəklərinin əksinədir, amma özünü bu işi yerinə yetirməyə vadar edir: *“Əməllərin ən fəzilətlisi, sənin nəfsinin bəyənmədiyi əməllərdir”*. Bu da nəfslə mübarizədir. Misal olaraq: gecə oyaq qalmağın əhəmiyyəti və dəyərlərindən biri (bütün həqiqi ariflər buna təkid edir) nəfsi istəmədiyi şeyə məcbur etməkdir. Buna görə də ariflərin macəralarını mütalibə etdikdə, onların bir çoxunun həyatında baş verən əsas nöqtənin, inqlabın böyük bir şeydən keçmək, nəfsani istəyi ayaq altına almaq olduğunu görürük. Hafiz deyir:

*Sözlərimdən ki, bu qədər şükür tökülür,
Mənə verilən bir səbirin mükafatıdı bu.*

1. Ali-İmran 92.

Amma əsas məsələ bundadır ki, bu böyük qurban və fədakarlıq “necə” və “nə” olmalıdır. Görəsən şəriətin ziddinə olan riyazətlərlə (nəfslə mübarizə) bu böyük, əzəmətli hədəfə yetişmək olarmı? Riyazətin də qaydaları və şərtləri vardır, ya yox? Başqa sözlə, görəsən riyazət müqəddimə və vasitə dəyərinə malikdir, yoxsa son hədəf kimi dəyərlənir? Aydınır ki, riyazətin dəyəri müqəddimə və vasitə dəyəridir. Amma görəsən, bu hədəfə (Allahı, Onun Sifətlərini, Adlarını və fəllərini vasitəsiz (hüzuri) və intuitiv (şühudi) idrakla müşahidə etmək) yetişmək üçün hər bir vasitədən kömək amaq olarmı? Aydınır ki, cavab mənfidir. Aləmə hakim olan “səbəb-nəticə” (səbəbiyyət) sisteminə, qanununa əsasən hər bir felin özünün xüsusi nəticəsi var və hər bir nəticə də özünəməxsus səbəbini tələb edir. Riyazətlər də həmçinin həmin müqəddəs hədəfə qovuşmaq üçün səbəbdir. Amma bizi həqiqətən o hədəfə hansı növ riyazətin çatdırdığını və hansı növ riyazətin bizi ondan uzaqlaşdırdığını iki yolla bilmək olar: ağıl və şəriət yolu ilə. Azca düşünməklə, fikirləşməklə bir çox rəftarların həmin hədəflə hansı növ rabitədə olduğunu bilmək olar. Amma bir çox riyazətlərin həmin müqəddəs hədəflə rabitəsinin kəşf olunması, yalnız İlahi yol göstərmənin, hidayətin sayəsində mümkündür.

Şəri riyazətlər haqqında da həqiqətdə demək olar ki, öz şəri vəzifələrinə əməl etmək bir növ cismani və ruhi riyazətdir. İslamın əxlaqi və ictimai əmrlərinə əməl etmək zəhmət, riyazət və məşq tələb edir və hər adam bu hökmlərin haqqını düzgün yerinə yetirə, dəyərinə düzgün qiymətləndirə bilməz. Qeybətdən, yalandan, töhmətdən, günahdan, hətta “məkrüh” (bəyənilməyən) əməllərdən çəkinmək, vacibləri yerinə yetirmək, müstəhəb (bəyənilən) əməllər etmək hər kəsin işi deyil. Ramazan ayından başqa günlərdə oruc tutmaq, gecə oyaq qalmaq, sükut etmək elə riyazətlərdir ki, onların düzgün yerinə yetirilməsində az adam müvəffəq olur. Bunlar həqiqi riyazətin ən gözəl yoludur. Həqiqi ariflər də özlərini yalnız bu yolla çətinliyə (riyazətə) salır və heç vaxt Allahın razılığının ziddinə olan əməllərlə Ona yaxınlaşmağa qol qoymurlar. Bəhai Həmədəni bəzi irfan iddiaçılarının qeyri-şəri riyazətləri haqqında deyir: *“Məgər gecə oyaq qalmaq, gündüz aclığı (oruc), ibadət səfərləri üçün piyada yol getmək, və bunun kimi şəri*

*riyazətlər qəhətdir ki, nəfsi ram etmək üçün şəriətin ziddinə olan şeylər düzəldilsin?”*¹

Sufilərdən bəziləri də şəri riyazətlərə təkid ediblər. Misal olaraq: sufi Əbul-Əbbas Səyyari *“Mürid nə ilə riyazət etsin?”* sualının cavabında dedi: *“Şəriətin və ədalətin əmrlərinə səbir etmək, onun qadağan etdiklərindən çəkinmək və salehlərlə həmsöhbət olmaqla”*.²

4. Məzhəbcilikdən Uzaq Duqmaq

İrfana marağın zərərlərindən biri məzhəbcilikdir. İrfani bəhslər müxtəlif firqələrin, məzhəblərin əmələ gəlməsi üçün zəmin yaradır. Bir çox insanlar bir şəxsdən xarüquladə bir şey görəndə, belə işləri təhlil etmə bacarıqları olmadıqlarına görə, bu işi həmin şəxsin haqq olmasının dəlili və nişanəsi olduğunu güman edirlər. Buna görə də adi insanlar belə şəxslərə qəlbi bağlılıq və məhəbbət hiss edirlər. Bunun özü yeni firqələrin yaranmasına zəmin yaradır.

Amma həqiqi ariflər heç vaxt belə fürsətlərdən sui-istifadə etməzlər. Heç bir şəkildə camaatın onların sözlərindən və rəftarlarından bu cür istifadə olunmasına icazə verməzlər. Buna görə də tarixdə heç bir həqiqi arif bir firqənin, yaxud başqa müsəlman firqələrin və qrupların müqabilində xüsusi bir qrupun yaranmasının mənşəyi, səbəbi olmayıb. Müsəlman ariflər heç vaxt camaatı özlərinə tərəf çağırırmı və dəvət etmirlər. Onlar hamını Allaha və İslama dəvət edirlər. Bu həqiqəti Əllamə Bəhrül-Ulum, Şeyx Mürtəza Ənsari, Molla Sədra, Seyid Əli Şüştəri, Molla Hüseynqulu Həmədani, Mirzə Əli Qazi Təbatəbai, Mələki Təbrizi, Şeyx Məhəmməd Bəhai Həmədani, Ayətullah Şahabadi, Əllamə Təbatəbai, İmam Xomeyni və s. kimi böyük şəxsiyyətlərin elmi və əməli ənənələrində açıq şəkildə müşahidə etmək olar.

5. Naməlum Və Tanınmaz Qalmaq

Həqiqi arif o şəxsdir ki, Allahı intuiativ (şühudi) dərək mərhələsinə çatmış olsun. İntuiativ və irfani idrak isə batini, daxili və şəxsi bir fenomendir. Onu başqalarına nəql etmək mümkün deyil. Buna görə də

1. *“Təzkirətül-Müttəqin”*.

2. *“Təzkirətül-Övliya”*.

fərdin özündən başqa heç kim bir şəxsin arif olub-olmamasını dərk edə bilməz. Biz yalnızca əlamət və nişanələri əldə edə bilərik. İrfan gövhərinə nail olanlar nail olduqlarını biruzə verməz, ad-san arzusunda olmazlar. Buna görə də onlar ümumi camaat üçün tanınmaz və naməlumdur, camaat onları başqalarından ayırd edə bilməzlər. Həqiqi ariflər sufilərin əlamətləri olan xüsusi mərasimlərdən həmişə uzaq olmuşlar. Heç vaxt özləri üçün xüsusi geyim və xirqə seçməmişlər. Öz geyimlərini və xarici görünüşlərini bəzi sufi firqələrində gördüyümüz formaya salmazlar. Əksinə, bu cür işlərdən ciddi şəkildə çəkəndirmiş və bunun irfanın həqiqətinə zidd olduğunu demişlər. Böyük arif hacı şeyx Məhəmməd Bəhai Həmədəni dəyərli *“Təzkirətül-Müttəqin”* kitabında aldanmaq və düzgün yoldan sapmaq zəminində arifnümələr haqqında yazır: *“Onlardan (məğrurlar) biri də o gruptur ki, özlərini arif hesab edir və irfandan yalnızca “geyim”, “asta danışmaq”, “başı aşağı salmaq”, xüsusilə də mənasını başa düşmədikləri halda eşq, məhəbbət, tövhid, fəqr kimi şeyləri eşitdikdə “aaah çəkmək”, “yalandan ağlamaq” kimi şeylərlə kifayətlənmişlər. Bəziləri hətta fəryad çəkmək, bəzi zikrlər ixtira etmək, şeirlə nəğmə oxumaq və s. kimi alçaq hərəkətlərlə həddi aşmış və bu şeylərin insanı məqama çatdırmasını güman etmişlər. Belə deyil, əksinə, bunlar İlahi əzabın səbəbləridir.”*¹

Hər halda, deyildiyi kimi, irfan Allah-taalanı, Onun Adlarını, Sifətlərini və fellərini vasitəsiz (hüzuri) və intiutiv (şühudi) idrakdan ibarətdir. Arifdən başqa heç bir kəs belə bir məqama agah ola bilməz. Başqa sözlə, irfan Allah və bəndə arasındakı əlaqədir və bu ikisindən başqa heç kim bu rabitə və onun keyfiyyətinin nə demək olduğunu bilə bilməz. Allahla rabitəsi olan, İlahi sirrlərdən xəbərdar olan şəxsin camaata xoş gəlsin deyə Allah ilə özünün son sirrlərini heç vaxt fəş etməməsi qətidir:

*Kimə ki, Həqq sirri öyrətdilər,
Lütf etdilər, dilini bağladılar.
Həq sirrini ol kəsə öyrətdilərkə,
Bəyanında dodaq bağlı qala bilsin.*

1. *“Təzkirətül-Müttəqin”*.

Buna görə də kim irfan və həqiqətə qovuşmaq iddiası edirsə, bunun özü onların yalan olmasına bir dəlildir.

6. Psixoloji Özünüsevmə

Həqiqi ariflərin xüsusiyyətlərindən başqa biri də budur ki, onlar bütün aləmə və insanlara qarşı ümumi məhəbbət bəslədikləri halda özlərinə qarşı çox ehtiyatlıdırlar. Buna görə də heç vaxt özlərinin hazırkı halları, vəziyyətləri ilə razı deyillər. Onlar daim daxili hallarını daha da gözəlləşdirmək fikrindədirlər. Həqiqi ariflər Quranın bu nəsihətinə əməl edirlər: *“Ey iman gətirənlər! Sizin borcunuz özünüza fikir verməkdir. Əgər siz doğru yolda olsanız, (Haqq yoldan) azanlar sizə heç bir zərər yetirə bilməz”*¹. Buna görə də onlar heç bir səbəb olmadan özlərini xərcləmirlər. Nəzərlərini hər yerə yönəltməzlər. Dillərini hər sözə aludə etməz, qulaqlarını hər danışana, hər sözə tapşırırmazlar. Mədələrini hər qidanın ixtiyarında qoymazlar. Onlar idrak qüvvələrinin bütün giriş-çıxışlarına qarşı çox həssasdırlar.

Əlbəttə, bu o mənada deyil ki, həqiqi ariflər özlərini böyük görür və yaxud başqalarının müqabilində özlərini fərqləndirir, ya da özlərini Allaha daha yaxın, başqalarından daha mühüm bilirlər. Əksinə, Allahın yaratdıqları qəşisində onların təvazökarlığı başqalarından daha çoxdur. Başqa sözlə, *“psixoloji özünüsevmə”* ilə *“əxlaqi xüdhahlıq”* arasında fərq qoymaq lazımdır. *“Psixoloji özünüsevmə”* bəyənilən və həqiqi ariflərin, ləyaqətli insanların xüsusiyyətlərindən, *“əxlaqi xudxahlıq”* isə bəyənilməyən, məzəmmət olunan və əxlaqi rəzilliklərdən sayılır. Belə bir rəzillikdən qurtulmaq isə seyri-suluk yolunda ilkin addım atmağın şərtlərindəndir. Həqiqi ariflər özlərini sevməklə bərabər heç vaxt öz hallarına və məqamlarına aldanmır və qürurlanaraq özlərini böyük görmürlər. Əksinə, özlərini başqalarından aşağı bilirlər.² Qurani-Kərim həzrət Rəsulallaha (s) əmr edir: *“Sənə itaət edən möminlərə məhəbbət qanadlarını aç”*³.

1. Maidə-105.

2. Böyük dini şəxsiyyətlərin təvazökarlığı haqqındakı dastanlara bax: *“Müdrik Simalar”*, Rza Muxtari.

3. Şüəra-215.

Əbu Səid Əbul-Xeyrdən bu həqiqətə uyğun bir dastan nəql olunur: “Həzrət Musaya (ə) vəhy olunur ki, Bəni-İsrail öz aralarından ən yaxşı adamı seçsin. 1000 nəfər seçirlər. Vəhy gəlir ki, bu 1000 nəfərdən də ən yaxşısını seçsinlər. Onların arasından da 100 nəfər seçilir. Yenə vəhy gəlir ki, bunların da arasından ən yaxşıları seçilsin. 3 nəfər seçirlər. Vəhy gəlir ki, bu 3 nəfərin arasından da ən yaxşısını seçsinlər. Birini seçirlər. Vəhy olunur ki, bu bir nəfərə deyilsin ki, Bəni-İsrailin ən pisini tapıb gətirsin. O, 4 gün möhlət istəyir. 4-cü günü fəsadda və pislikdə məşhur olan bir nəfəri görür. O, pis işlərdə barmaqla göstərilirdi. İstədi ki, onu aparsın. Birdən düşünür ki, zahirə əsasən hökm etmək olmaz, bəlkə də o, dəyərli bir insandır. Camaatın sözü ilə onu məhkum etmək olmaz. Camaat məni yaxşı deyə seçibsə, qürrələnmək düzgün deyil. Hər nə etsəm güman olacaq. Bu gümanı özüm haqqımda etsəm daha yaxşı olar. O öz əllərini boynuna bağlayıb həzrət Musanın (ə) hüzuruna gəlib deyir: “Hər nə qədər axtardım, heç kimsəni özümdən pis görmədim”. Həzrət Musaya (ə) vəhy gəlir ki, bu adam onların ən yaxşısıdır. Bu onun daha çox itaətkar olmasına görə yox, əksinə, özünü ən pis bildiyinə görədir.”¹

7. Bütün İnsanlara Məhəbbət

Həqiqi ariflərin xüsusiyyətlərindən biri də budur ki, onlar başqa insanlara məhəbbət və eşq gözü ilə baxarlar. Öz səadətləri uğrunda nə qədər narahatdırlarsa, başqalarının səadətində və hidayətində də o həddə nigarahdılar. Öz qövmləri tərəfindən inkar olunandan sonra bütün peyğəmbərlərin (ə) dilləri və halları bu olardı: *“İlahi! Mənim qövümümü hidayət elə, çünki onlar bilmirlər”*. Bu onu göstərir ki, peyğəmbərlərin (ə) insanlara qarşı məhəbbətləri son həddədir. Onlar tərəfindən inkar, istehza olunsalar da, amma yenə də onların hidayət olunmaları üçün Allaha əl açır və Ondən hidayət istəyirdilər. Qurani-Kərim İslam Peyğəmbərinə (s) xitab edərək buyurur: *“(Ey Rəsulum!) Onlar iman gətirməyəcəklər deyə, bəlkə, sən özünü həlak edəsən?!”*². Başqa bir ayədə həzrət Rəsulallahın insanlara qarşı məhəbbətinin şiddəti haqqında

1. “Şeyx Əbi-Səidin Məqamlarında Tövhid Sirləri”.

2. Şüəra-3.

buyurur: *"Sizə özünüzdən bir peyğmbər (s) gəldi ki, sizin əziyyətə düşməyiniz ona ağır gəlir. O (s) sizə qarşı qayğıkeş, möminlərə qarşı şafqətli, mərhəmətlidir!"*¹. Camaatın işlərinə əhəmiyyət vermək İslam dininin təkid etdiyi əməllərdəndir və həqiqi ariflərin ciddi şəkildə diqqət mərkəzində olmuşdur. Din övliyalı camaatın hidayəti və zəlalətinə qarşı məsuliyyət hissini müsəlmanın xüsusiyyətlərindən biri hesab edir. Bu məsuliyyət hissi yalnız onlarla həməqিদə olanlara qarşı deyil. Həqiqi bir arif harada bir insana qarşı zülm görərsə, çalışır ki, bacardığı həddə onunla mübarizə aparsın. Ariflərin rəhbəri həzrət Əlinin (ə) öz övladlarına və bütün ardıcılalarına etdiyi son nəsihətlərindən biri bu idi: *"Zülmkar qarşısında durun və məzluma kömək edin"*². Həqiqi arif hətta öz yaxınlarından başqalarına qarşı olsa belə, heç vaxt pislilik və zülm müqabilində sakit qalmaz.

Həzrət Rəsulallah (s) insanların işlərinə əhəmiyyət vermək haqqında buyurur: *"Camaat hamılıqla bərabər Allahın namusudur. Elə isə Allah yanında ən sevimli insan Onun namusuna qarşı ən yaxşı davranandır."*³

Başqa bir hədisdə belə oxuyuruq: *"Həzrət Rəsulallah (s), ondan Allah yanında ən sevimli insanın kim olduğu sualının cavabında, başqa insanlara ən faydalı olan şəxsin Allah yanında ən sevimli insan olduğunu deyir"*⁴. O həzrət (s) başqa bir sözündə dindarlıqdan sonra ağılın zirvəsinin yaxşı-pis bütün insanlara qarşı mehribançılıq, məhəbbət və xeyirxahlıq olduğunu deyir.⁵ Başqa bir yerdə də insanlara qarşı məhəbbəti imanın yarısı olduğunu deyib və İmam Əli (ə) də həmçinin onun ağılın yarısı olduğunu vurğulayır.⁶

Əlbəttə, *"ibadət yalnız insanlara xidmətlədir"* sözü və yaxud Sədinin *"təriqət insanlara xidmətlədir, təsbeh, səccadə və sufi əbası ilə deyil"*⁷ şeiri mübaligəli və yanlış bir sözdür. Amma mənəvi və irfani ibadəti və

1. Tövbə-128.

2. "Nəhcül-Bəlağə": 47-ci məktub.

3. "Tarixi-Yəqubi", c.2.

4. Həmin yerdə.

5. "Müstədrək": c.2. "Allaha İmandan Sonra Ağılın Əvvəli İnsanlara Qarşı Məhəbbətdir": "Biharül-Ənvar", c.71.

6. "İnsanlara Qarşı Sevgi, Məhəbbət Ağılın Yarısıdır", "Biharül-Ənvar", c.71.

7. "Bustan", Sədi Şirazi.

seyri-süluku guşənişinlikdə axtaranlar, Allah bəndələrinin işlərinə heç bir əhəmiyyət verməyənlər yanlış yolla gedirlər. Şübhəsiz xəlqə xidmət ən gözəl və ən yüksək ibadətlərdəndir. Hətta Allah üçün bir aylıq “*etikaf*” dan da dəyərlidir; bir insanın bir insana bir gün köməyi onun bir aylıq etikafından daha üstündür.¹

Ümumcamaat arasında insan sevgisinin, dostluğunun mənası onların maddi və rifahi məsələlərinə diqqət etməkdən ibarətdir. Hətta bəzi yazarlar bu haqda demişlər: “*İnsanpərvərlik, insan sevgisi, dostluğu camaatın hüququna diqqət etmək və onların rifahı üçün çalışmaqdan ibarətdir*”². Amma aydındır ki, camaatın işləri nə yalnız maddi və rifahi şeylərdən ibarətdir, nə də onlara xidmət etmək maddi və dünyəni mənfəətlərdən ibarətdir. Əksinə, mənəviyyat və camaata mənəvi, ruhani xidmət daha çox əhəmiyyətə malikdir. Buna əsasən, camaatın ruhi və mənəvi hidayəti istiqamətində, cəmiyyətdə İlahi təlimlərin, elmi və əməli tövhidin yayılması uğrunda çalışanların camaata faydası maddi və dünyəvi faydadən daha çoxdur.

“*Sabaha sağ-salamat çıxıb, amma müsəlmanların işlərinə əhəmiyyət verməyən şəxs müsəlman deyil*”³. Sədinin sözü ilə: Qardaş özünü qardaşı ilə bərabər görməsə və onun qəm-qüssəsində, şadlığında şərik olmasa, onun problemlərinin həlli üçün çalışmasa, yalnız öz məsələləri ilə məşğul olsa, ət-qan cəhətindən qardaş olsa belə, amma həqiqətdə yad şəxsdən başqa bir şey deyil. Yalnız öz problemlərini, mənfəətini düşünən bir müsəlmanın həqiqətdə qeyri-müsəlman ilə heç bir fərqi yoxdur.⁴

Həqiqi ariflərin insanlara qarşı məhəbbəti yalnızca sözdə deyil, əksinə, əməldə, rəftarda da özünü göstərir. Həqiqi ariflər başqalarının ehtiyacları üçün çox çalışırlar.

İmam Rza (ə) bu haqda buyurur: “*Yer üzərində Allahın elə bəndələri vardır ki, camaatın ehtiyacları üçün çalışırlar, onlar qiyamət günü amandadırlar*”⁵.

1. “*Kənzül-Ümmal*”: Hisaməddin Əl-Hindi, c.3, h.7211.

2. “*Psixologiya və Əxlaq*”, Hedfild.

3. “*Üsuli-Kafi*”: Kuleyni, c.2. h.1,4,5.

4. “*İslamın ictimai yönü*”: Məhəmməd İsfəndyari.

5. “*Üsuli-Kafi*”, c.2, h.2.

Həqiqi ariflərin nəzərinə görə xəlfə xidmət o qədər əhəmiyyətli ki, Şeyx Məhəmməd Hüseyn ("*Əl-Fusul*" kitabının müəllifi) kimi alim və ariflər "*Əgər ölümünə bir neçə saat qaldığını bilsən bu neçə saatda nə edərsən?*" sualının cavabında deyir: "*Qapı ağzında əyləşib camaatın ehtiyaclarına baxaram. Bəlkə də bir şəxs gəlib məndən nəsa istəyər. Bu istək hətta bir istixarə də ola bilər.*"¹

Əllamə Təbatəbainin irfan müəllimi Mirzə Əli Qazi Təbatəbainin xüsusiyyətləri haqqında nəql edirlər ki, o göy-göyərtili satılan bir mağazaya gedərdi, köhnəlmiş və böyük, qalın yarpaqlı kahlıları seçib alardı. Onun bu əməlini müşahidə edən şagirdlərindən biri bu işin səbəbini soruşur. Mərhum Əli Qazi cavabında deyir: "*Bu kişi imkansız və kasıb bir satıcıdır. Mən bəzi vaxtlar ona kömək edirəm və ona əvəzsiz bir şey vermək istəmirəm. Əvvəla ona görə ki, izzət və şərəf aradan getməsin və ikincisi də pulsuz götürməyə adət eləməsin deyər. Gözəl, nazik kahı yeməyin bizim üçün fərqi yoxdur. Mən bilirdim ki, bu kahlıları alan yoxdur və dükanı bağladıqdan sonra onları atır. Buna görə də zərərin qarşısını almaq üçün onları alıram.*"²

Vəhid Bəhbəhaninin xüsusiyyətləri haqqında nəql edirlər ki, başqalarının əvəzinə dəfələrlə oruc və namaz götürər və onun pulunu kasıblara və imkansız şagirdlərinə verərdi.³ Seyid Bəhrül-Ulum öz şagirdi seyid Cavad Amulini danlayır ki, qonşusunun şam yeməyinə ehtiyacı olduğu halda niyə tox yatır. Cavad Amuli qonşusunun vəziyyətindən xəbərsiz olduğunu üzr gətirdikdə Bəhrül-Ulum deyir: "*Elə mənim dərdim budur ki, sən niyə qonşundan xəbərsizsən? Onlar niyə yeddi gün belə halda olmalıdır və sən bunu bilməməlisən? Əgər xəbərin olsaydı və bir iş görməsəydin, ümumiyyətlə müsəlman olmazdın, yəhudi olardın*".⁴ Mərhum Şeyx Cəfər Kaşiful-Ğita ehtiyacı olanların ehtiyacları üçün heç bir şeyi əsirgəməzdi. Bəzən özünün bütün pulunu sədəqə verərdi və sonra kasıbların ehtiyaclarını ödəmək üçün öz evini girov qoyar, pulunu kasıblara bağışlayardı.⁵

1. "İslamın ictimai yönü".

2. "Müdrək Simalar".

3. Həmin yerdə.

4. "Əsərlər məcmuəsi": M. Mütəhhəri, c.18.

5. "Müdrək Simalar".

Əvvəlki sufilər və ariflər haqqında bir neçə dastan nəql etməyimiz yaxşı olardı.

İbrahim Ədhəmin xüsusiyyətləri haqqında nəql edirlər ki, bir gecə üç nəfərlə birlikdə ibadət üçün məscidə gedir. Onlar bir müddət ibadət etdikdən sonra elə oradaca yatdılar. Amma İbrahim Ədhəm məscidin qapısında dayanır ki, soyuğun qarşısını alsın. Ondan onun niyə belə etdiyini soruşduqda, deyir: *"Hava çox soyuq və küləkli idi, özümü qapıya sıxdım ki, sizə soyuq olmasın"*.¹

Böyük sufilərdən biri olan Səri Səqətidən nəql edirlər:

- Səri Səqəti dedi: *"30 ildir ki, bir dəfə şükr etdiyim üçün istiğfar edirəm"*.
- Soruşdular: *"Necə?"*.
- Dedi: *"Bağdad bazarı yandı. Amma mənim dükanım yanmadı. Mənə xəbər verdilər və mən də "Əlhəmdulillah!" dedim. Özümü müsəlman saydığım və dünya üçün həmd etdiyimə görə istiğfar edirəm"*.²

Əbül-Həsən Xərqaninin sözlərindən bir nümunə: o deyərdi: *"Türkmənistandan Şama qədər, bir kəsin barmağına tikan batsa, birinin ayağına daş düşsə mənə incidər və bir ürəkdə qəm olsa o ürək mənim ürəyimdir"*.

Əbu Səid Əbul-Xeyrdən nəql edirlər ki, bir gün Nişapurda öz müridlərinə xütbə deyirdi. Xütbənin ortasında dedi: *"Xaneqahın əvvəlindən axırına kimi gövhərdir, niyə yığmırsınız? Hamı duruxdu və düşündülər ki, tökülmüş gövhər var. Dedilər: "Hardadı ki, biz görmürük?"*. Şeyx dedi: *"Xidmət, xidmət."*³

8. Bütün Yaradılışa Məhəbbət

Həqiqi ariflərin əlamətlərindən, xüsusiyyətlərindən biri də budur ki, Allahın bütün yaratdıqlarına məhəbbət və eşq bəsləyirlər. Hətta heyvanata, nəbatata (bitkilər), cəmadata (cansızlar), yerə və göyə də məhəbbət gözü ilə baxırlar. Ona görə ki, onların hamısını öz

1. *"Təzkirətül-Övliya"*.

2. Həmin yerdə.

3. *"Şeyx Əbu-Səidin Məqamlarında Tövhid Sirləri"*.

Məşuqlarının (Allah) yaratdığı məxluqat bilirlər və Məşuqa eşq həqiqətdə həmçinin Məşuqun bütün işlərinə eşqdır.

Bütün məxluqata ümumi məhəbbət bəsləməyin ən bariz təzahürlərindən birini həqiqi ariflərin ətraf mühitlə münasibətində, əlaqəsində müşahidə etmək olar. Bildiyimiz kimi hazırda ətraf mühit məsələsi ümumdünya bir məsələdir. Alimlər ətraf mühit problemlərini həll etmək üçün yol axtarırlar. Bəzi yazarlar da belə düşünürlər ki, Hind dinləri ətraf mühitə başqa dinlərdən daha çox əhəmiyyət verir. Buna görə də ətraf mühit problemlərini azaltmaq yollarından birinin Hind ayinlərinin təbliği olduğunu deyirlər. Hansı ki, İslam dinində və islami təlimlərə əsasən ətraf mühitə erhtiramın ən gözəl və ən yüksək dərəcəsi müşahidə olunur. Həmçinin müsəlman ariflər də həmin təlimlərin təsiri altında ətraf mühitlə ən gözəl rəftar edirlər.

İslam təlimlərinə əsasən bütün məxluqat, hətta maddi və təbii varlıqlar da daim Allahı zikr edir: *“Elə bir şey yoxdur ki, Allaha həmd edib təsbih etməsin”*¹. İslam təlimləri bütün canlıların, heyvanların, həşəratların, quşların haqqı olduğunu deyir və insanı onların müqabilində məsuliyyətli hesab edir. Əlbəttə, İslam bəzi Hind dinləri kimi heç vaxt təbii varlıqları, inək, ilan və bu kimi heyvanları müqəddəs hesab etmir və onları ilahiləşdirmir. Amma heç vaxt da təbiətə, heyvanlara, bitkilərə, otlara və s. yersiz, mənasız sahiblənməyə icazə vermir. Buna görə də bir şəxs səbəbsiz olaraq bir gülü dərərsə, bir ağacın budağını qırırsa və yaxud zərər yetirərsə, İslam irfanı nəzərindən məsuliyyət daşıyır. Həzrət Rəsulallahdan (s) nəql olunan bir hədisdə o həzrət (s) buyurur: *“Heç bir bitki, məmuriyyəti tapşırılmış bir malək olmadan cücərməz və kim onun üzərinə bilə-bilə ayaq qoysa, həmin maləyin lənətinə tuş gələr”*². Bunun müqabilində o həzrətdən (s) nəql olunmuşdur ki, kim bir ağac əksə və onu bəsləsə və o da meyvə versə, onun Allah yanındakı mükafatı bu ağacın meyvələri qədər olar.³ Başqa bir hədisdə həzrət Rəsulallahdan (s) nəql olunur ki, kim yeri diriltə və

1. Isra-44

2. *“Mizanül-Hikmət”*, h.480.

3. Həmin yerdə, h.9143.

susuz insan ondan su içsə, yaxud insanların sağlamlığına səbəb olsa, Allah ona mükafat verir.¹

Həzrət Əli (ə) təkid edir ki, insanların heyvanlar və yer müqabilində məsuliyyəti var.² Həzrət Peyğəmbərdən (s) nəql olunmuşdur ki, əgər bir şəxs bir sərçəni yersiz və səbəbsiz öldürərsə qiyamət günü həmin sərçə Allah yanında ondan şikayət edər və deyər: niyə səbəbsiz və faydası olmadan onu öldürdün.³ Həzrət Əli (ə) camaatı inəyə, qoyuna, göyərçinə və s. zülm etməkdən çəkəndirmiş və onlara bu heyvanlara qarşı İlahi təqva ilə rəftar etmələrini demişdir.⁴ Hədislərin bəzilərində heyvanların haqları və insanların heyvanlar qarşısında məsuliyyətləri daha geniş şəkildə izah olunmuşdur.⁵ Hətta heyvanlara nalayiq sözlərin deyilməsi də qadağan olunmuşdur və deyilmişdir ki, kim bir canlıya nalayiq söz desə, Allah da ona nalayiq söz deyər, onunla pis rəftar edər.⁶ Həzrət Rəsulallah (s) ayaqları bağlanmış və belində də yükü olan bir dəvə görür. Soruşur: Bunun sahibi kimdir? Ona desinlər ki, özünü qiyamət günü bu dəvənin şikayətinə hazırlasın.⁷

Həzrət Əli (ə) Nəhcül-Bəlağədə 25-ci məktubda zəkat yığmağa məmur olunmuş şəxslərin xüsusiyyətləri haqqında deyir: *“Müsəlmanların malını göndərirənsə, onu dindarlığına əmin olduğun adama tapşır ki, müsəlmanların rəhbərinə çatdırsın... Ona tapşır ki, dəvənin dişisi ilə südəməri arasında fərq qoymasın. Anasının südünü elə sağmasın ki, südü az qalsın və balasına zərər vursun. Onu minməkdə yormasın, onunla başqa dəvələr arasında ədalətə riayət etsin. Yorğun dəvəni, yol getməyə qüvvəsi qalmayanı azad buraxsın. Su arxlarına çatanda su versin, yollarını otlaqlardan ayırub səhralara tərəf salmasın. Bəzi saatlarda onları azad buraxsın, su içən, otlayan zaman onlara vaxt versin ki, Allahın izni ilə bizim yanımıza cüssəli gəlib çatsın və biz də onu Allahın kitabı və Peyğəmbərin (s) sünnəsi ilə bölüb paylayaq...”*

1. Həmin yerdə, h.6144.

2. “Nəhcül-Bəlağə”, 168-ci xütbə.

3. “Biharül-Ənvar”, c.61.

4. Həmin yerdə, c.61, 2-ci bölmə, 2-ci hədis.

5. Həmin yerdə, c.61, 8-ci bölmə, 1-ci hədis.

6. Həmin yerdə, c.61, 8-ci bölmə, 20-ci hədis.

7. Həmin yerdə, c.7, 11-ci bölmə, 50-ci hədis.

Müsəlman ariflərin ətraf mühitlə davranış qaydaları haqqında çoxlu eşitməli dastanlar və hekayələr vardır, onların bəzilərinə işarə edirik:

Əllamə Məclisinin şagirdlərindən olan Seyid Nemətullah Cəzairi nəql edir: *“Ustadımla əhd bağlamışdım ki, bizdən kim birinci bu dünyadan getsə digərimizin yuxusuna gəlsin. Əllamə Məclisi məndən öncə bu dünyanı tərk etdi. Bir müddətdən sonra yuxuma gəldi. Onu şad halda gördüm. Soruşdum ki, sənin əməllərindən hansı daha faydalı idi? Dedi ki, mənim bir çox əməllərim faydalı oldu, amma zahirdə faydasız görünən bir neçə əməl mənim dərdimə çox dəydi. Onlardan biri bu idi: bir gün məscidə gedirdim, birdən şiddətli dolu yağmağa başladı. Gördüm ki, dolu balaca bir pişik balasının başına vurur, o da o tərəf-bu tərəfə qaçır və çarəsiz qalıb. Mən də Allah rızası üçün əbamı onun üstünə çəkdim və gözlədim. Dolu dayandı, sonra onu buraxdım. Bu əməlin bu aləmdə mənim halıma çox faydası oldu.”*

Əllamə Bəhrül-Ulum bir gün minbərə çıxdı və çox sevincli bir halda şagirdləri arasında dedi: Uzun müddətdir ki, müvəffəq deyildim (tofiqim az idi). Quran oxumağa, gecə namazı qılmağa, dua etməyə halım yox idi. Varlığımda ibadətə süstlük yaranmışdı. Bu hala təəccüb edirdim. Nəhayət bir yuxu gördüm. Yuxuda mənə deyildi ki, bir sərçə Allah yanında səndən şikayət edib. Yuxudan oyandım və yadıma düşdü ki, bir neçə gün əvvəl bir sərçə balasını bir uşağın əlində gördüm, onunla oynayırdı. Mən o sərçə balasına nicat verə biləcəyim halda heç bir şey etmədim və ona əhəmiyyət vermədən oradan uzaqlaşdım. Bu yuxunu görməklə anladım ki, bu müvəffəqiyyətsizlik həmin bu hadisəyə görə imiş. Çox narahat idim, nə edəcəyimi bilmirdim. O sərçə balası artıq ölüb, mən bu səhvin necə düzəldim? Narahat halda səhraya üz tutdum, birdən gördüm ki, bir ilan sərçə balasını ovlamaqdadır. Əsa ilə ilanı qaçmağa məcbur etdim və sərçə balasını qurtardım. Yerdən qaldırıb oxşadım. Sonra gecə yuxuda gördüm ki, mənə belə deyirlər: *“Bir sərçə balası Allah yanında səndən razılığını bildirdi”*. Bu yuxudan sonra həmin qüssəli halım aradan getdi.

9. İnsanlara Ümitsizlik

Həqiqi ariflər Allahın bütün məxluqatına ümumi məhəbbət bəslədikləri və bütün insanlara xidmətə eşqlə yanaşdıqları halda heç vaxt onlara

arxalanmazlar. Özlərinin bu məhəbbətləri müqabilində camaatdan heç bir tələb və intizarları olmaz. Həqiqi ariflərin xüsusiyyətlərindən biri də digər insanlardan mütləq şəkildə ümitsizlikdir. Həqiqi arif o şəxsdir ki, başqalarından heç bir intizarı yoxdur. Həzrət Əli (ə) oğlu İmam Həsənə (ə) nəsihət edir ki, özün ilə Allah arasında başqasının vasitə olmamasını bacarırsansa, öz işini vasitəsiz gör. Həqiqi ariflərin camaata və onların xoşuna gələn-gəlməyən heç bir şeyə ehtiyacı olmaz.

Həqiqi arif idrakın elə bir dərəcəsinə yetişər ki, camaatı heç bir şey görər. Həqiqi failin Allah olduğunu görər və yalnızca Ona ümid bağlayar. Həqiqi ariflər idrakın bu dərəcəsinə çatanda, onlar üçün xəlqin cəfasına dözmək də asan olur.¹ Əlbəttə, xəlqin cəfasına, əziyyətlərinə dözmək zülmü qəbul etmək demək deyil. Təəssüflər olsun ki, bəzi sufilər güman etmişlər ki, helmin və dözümlülüyn, səbirin əlaməti zülmü qəbul etməkdir. Buna görə də onlara və başqalarına olunan zümlər, haqsızlıqlar və zülmkarlar qarşısında sükut edir və etiraz üçün dilə gəlmirdilər.

10. Hər Şeyi Gözəl Görmək, Nikbinlik

Həqiqi ariflərin aləmi Allahın məhzəri bildikləri üçün, aləmi Allahın hüsurunda olduğunu gördükləri üçün əzaba dözməsi çox asandır və yaxud başqalarının əzab gördüyü şeyi onlar gözəllik, ləzzət və sevinc görürlər. Misal olaraq: tarixdə oxuyuruq ki, şəhidlərin sərvəri İmam Hüseynin (ə) son anlarında qatili onun (ə) mübarək başını bədənindən ayırmaq istədiyi zaman nəinki bundan əzab çəkdiyini izhar etmirdi, əksinə, şadlıq və sevincdən dodaqlarında gülüş var idi. Yaxud da Übeydullah ibn Ziyad öz məclisində həzrət Zeynəbə (ə) xitab edərək dedi: “Gördün ki, Allah sizin başınıza nə gətirdi? O xanım İbn Ziyadın bu sözünü inkar etməklə və İlahi qəza-qədərə inanmaqdan sui-istifadə etməyə qarşı mübarizə aparan o yüksək və məşhur cavabında dedi: *“Allaha and olsun ki, mən gözəllikdən başqa bir şey görmədim”*. Həzrət Zeynəbə (ə) bu sözü bir çox adi insanların dözə bilməyəcəyi (Aşura gönortasından sonra üstünə aldığı) müsibətlərdən sonra dedi. Amma o (ə) bütün bu müsibətlərə baxmayaraq deyir ki, bütün bunlar gözəllik idi.

1. *“Təzkirətül-Müttəqin”*.

11. Ölümü Düşünmək

Ölümü düşünmək həqiqi ariflərin xüsusiyyətlərindən başqa biridir. Həqiqi ariflər daim öz dünya həyatlarının sonunu düşünməkdədir. Ölümü bir an belə unutmazlar. Buna görə də heç vaxt bu günün işini sabaha saxlamazlar. Əgər onlara qəflət, unutkanlıq üz gətirsə, tez tövbə edərlər. Ölümü arifanə yad etməyin faydalarından biri həyatda şən olmaqdır. Ölümü arifanə yad etmək xəstəlik deyil. Əksinə, onların ağlının zirvəyə yüksəlməsidir. Adi insanların ölüm haqqında düşünməsi ola bilər ki, intihara gətirib çıxarsın. Amma ariflərin ölümü yad etməsi sevinc, fərah gətirir. Tarixdə heç bir arif intihara əl atmayıb. Ölüm haqqında düşünmək onları daha çox, daha gözəl, daha dəqiq fəaliyyətə vadar edir. Onları nəfslərini daha çox, daha dərinlən sorğu suala çəkməyə (mühasibə), ona nəzarət etməyə (müraibə, kontrol) sövq edir, yönəldir.

Ölümü düşünməyin müxtəlif səbəbləri ola bilər. Bəziləri İlahi əzabın xofundan, Onun əmrlərinə itaət etməməyin aqibətinin qorxusundan həmişə ölüm və sonrakı həyat haqqında düşünür. Nümunə olaraq: Həsən Bəsridən nəql olunub ki, o bir gün bir cənazə ilə qəbiristanı gedir. Cənazəni qəbirə qoyandan və üstünü torpaqla örtəndən sonra o, qəbirin baş tərəfində əyləşib o qədər ağladı ki, göz yaşları qəbirin torpağını islatdı. Sonra yanındakılara dedi: *“Ey camaat! Əvvəl və axır qəbirdir. Dünyanın axırı gordur. Axirətin əvvəlinə baxsan gordur: qəbir axirət mənzillərinin birincisidir. Axırı bu olan dünya ilə niyə lovğalanırsız, niyə ona ürək bağlayırsız? Ey qəflət əhli! Sizin əvvəl-axırınız budur, ona görə də əvvəl və axıra layiq olan bir iş görün”*.¹

Bəzilərinin isə ölüm haqqında fikirləşməyinin səbəbi cənnətə şövq, o dünyanın nemətlərindən faydalanmaq, və axirət mükafatlarından istifadə etməkdir. Onların ölümdən heç bir qorxusu yoxdur. Ona görə ki, ölümün dünya əziyyətlərinin sonu və cənnətin saysız nemətlərindən bəhrələnməyin başlanğıcı olduğuna inanırlar.

Amma həqiqi ariflərin ölümü düşünmələri daha çox onların Məhbub və Məşuqa eşqin və şövqün nəticəsidir. Onların ölümə eşqi və

1. *“Təzkirətül-Övliya”*.

meyli bir körpənin öz anasının sinəsinə olan məhəbbətindən daha çox və daha şiddətli. Ona görə ki, ölüm onlar üçün uzaqlıq dövrünün, ayrılıq günlərinin, hicranın sonu və son qurtuluşa, səadətə çatmaq mənasındadır. Ölüm həqiqi ariflər üçün viran qalmış bir mənzildən Canan mənzilinə çatmaqdan başqa bir şey deyil. Buna görə də nəinki ölümdən qorxuları yoxdur, vəhşətə gəlmirlər, əksinə, ölümü özlərinin şad günü hesab edirlər.

Qeyd olunmalıdır ki, yalan irfanlardan bəziləri, o cümlədən *“Kəlbilər”*, *“Epikürçilər”* kimi qədim yunan irfan fırqələri də öz ardıcılarına nəsihət edirdilər ki, ölümə əhəmiyyət verməsinlər. Amma onların bu etinasızlığının səbəbi *“Məbdə”* (başlanğıc) və *“Məad”* (ölümdən sonrakı həyat) haqqında düzgün təsəvvürün olmaması idi. Misal olaraq: epikürçilərin Allaha inancı saatçı Allah idi. Yəni, onlar inanırdılar ki, Allah Adəmi və aləmi yaradandır, amma yaradandan sonra onları öz öhdələrinə qoymuş və onların idarəçiliyi ilə heç bir işi yoxdur. Digər tərəfdən də *“məad”*-ı inkar edirdilər. Onların şüarı bu idi: *“Nə qədər ki, mən varam ölüm yoxdur və mən olmayanda da ölüm var”*. Elə isə ölümdən qorxmağın mənası yoxdur. Epikür deyirdi: *“Ölümün bizim intizarımızda olmasına, bizi bir gün yaxlayacağına görə kədərlənmək ağıldan uzaqdır. Çünki ölüm yetişəndə onun heç bir şəri yoxdur. Ölümün bizlə heç bir işi yoxdur, çünki nə qədər ki, biz həyatdayıq ölüm yoxdur və ölüm gələndə isə artıq biz yoxuq. Yaşayanlar üçün ölüm yoxdur, çünki yaşayırlar və ölümlər üçün də ölüm yoxdur, çünki ölüdürlər. Ümumi camaat bəzən səbəbsiz olaraq ölümü ən pis şər kimi yad edir, ondan qorxurlar. Bəzən də heç bir səbəb olmadan ölümü arzulayırlar, çünki ölümü bədbəxtliklərin, pisliklərin, şərlərin sonu olduğunu güman edirlər. Amma hikmətli şəxsin ölümdən qorxusu yoxdur.”*¹

Amma həqiqi ariflərin ölümdən qorxmamaları Allaha dərin imanın və *“məad”*-a (ölümdən sonrakı əbədi həyata) qəlbi inancın nəticəsidir. Onlar ölümü heç vaxt yoxluq, fəna və puçluq bilmirlər. Əksinə, ölüm onlar üçün dünya zindanından xaric olmaq və *“Liqaullah”*-a (Allahla görüşə) çatmaq, öz Məşuq və Məhbubları ilə görüşdür.

1. *“Əxlaq Fəlsəfəsi”*, Jeks.

Ariflərin ölümə məhəbbəti o həddə olub ki, bəzən bəzi sufilərin öz ölüm günlərini müridlərinin şadlıq, bayram günü olduğunu demiş və müridlərinə ölümədən sonra onların bədənələrini torpağa saz, rəqs və “səma” (gələcəkdə bu haqda bəhs olunacaq) ilə tapşırıqlarını vəsiyyəət etdiklərini müşahidə edirik. Mövlananın canişini Şeyx Səlahəddin Zərkub (vəfat: 658) öləndə vəsiyyəət edir ki, ölümədən sonra ona əzadarlıq keçirməsinlər, əksinə, onun meyvəsinə sazla, rəqlə torpağa tapşırınsınlar.

SALİKLƏRİN MƏQAM VƏ HALLARI HAQQINDA

Seyri-Süluk və mənəvi səfər çox çətin və ağır bir səfərdir. Hər kəsin bu yolu getməyə qüdrəti yoxdur. Bu, polad iradə və dəmir inanc tələb edir. Salik məqsədə çatmaq üçün çoxlu çətinlik və maneələri arxada qoymalıdır. Bu yolda müxtəlif “mənzil”lərə sinə gərməlidir. Hər bir mənzillə digər mənzil arasındakı fasilə ola bilər ki, illər çəksin və bir salikin bütün mənzil və məqamları keçəcəyinə heç bir zəmanət də verilmir. Buna görə də mənəvi seyri-süluk əhli arasında mühüm mövzulardan biri “Hal” və “Məqam”dır.

1. “Hal” və “Məqam”ın Tərifı

“Məqam”lar, yaxud mənzillər salikin öz ixtiyarı ilə keçəcəyi dayanacaqlardır. Amma “Hal” salikin ixtiyarından asılı deyil və salik çalışmalıdır ki, onlardan lazımı həddə istifadə etsin. Qüseyri məqam və halın tərifində deyir: *“Məqam bəndənin mənzildə qərar tapmasıdır. Tələb, cəhd, təkəllüf kimi rənglərə boyanmasıdır. Riyazətlə əldə olunur. Məqam hər fərdin dayandığı yerdır. Məqamın şərti budur ki, bir məqamın hökmünü yerinə yetirməmiş başqa bir məqama keçə bilməz. Hal isə kəsbi deyil, salikin təsiri olmadan onun qəlbinə daxil olur. Ruhun sevinc, qəm-qüssə, sıxıntı-şəqlıq, şövq, heybət, hərəkət və dinamikası bu qəbildəndir. Hallar ata, məqamlar isə kəsb olunur. Hal hədiyyənin özü, məqam isə uğrunda səy olunan şeyin ata olunmasıdır. Məqam sahibi öz məqamında yer alır, hal sahibi isə daha üstün yerdədir¹. İzzəddin Mahmud Kaşani “Misbahül-Hidayə” kitabında da haqda deyir: “Sufilərin nəzərində “hal”da məqsəd bəzi vaxtlar uca aləmdən salikin qəlbinə nazil olan qeybi bir haldır və onu İlahi cazibə ilə aşığıdan*

1. “Qüseyriyyə Risaləsi”.

yuxarıya tərəf çəkir. "Məqam"da məqsəd isə süluk mərtəbələrindən elə bir mərtəbədir ki, salikin ixtiyarında qərar tutur və onun dayanacaq yeri olur, zavala da uğramır. Hal, yuxarıya aid olduğuna görə salik ona hakimlik edə bilmir, əksinə, salikin varlığı onun hakimiyyəti altında olur və məqam isə aşağıya aid olduğundan salik ona hakimlik edə bilir, buna əsasən də sufilər deyir: "Hal ata, məqam isə kəsb olunur". "Hal" və "məqam"lar haqqında böyüklərin sözlərinin müxtəlifliyi onlardan bəzilərinin bir şeyi hal və bəzilərinin də məqam adlandırmasına görədir. Hətta ola bilər ki, bütün məqamlar əvvəldə hal, sonda isə məqam olsun."¹

2. Hallar Və Məqamlar Müxtəlif Saylarda

Salikin son hədəfə qovuşması üçün keçməli olduğu "hal" və "məqam"ların sayı haqqında sufilər və ariflər arasında ixtilaflar var. Onların həm sayında, həm də tərtibində fərq var. Ən məşhur say və tərtib Əbu Nəsr Sərracın "*Lüma Fi-Ət-Təsəvvüf*" kitabında qeyd etdiyi say və tərtibdir. O, ariflərin məqamlarının aşağıdakı tərtiblə "7 məqam" olduğunu deyir: "*tövbə, vərə, zöhd, fəqr, səbir, təvəkkül və rza*".

"Tövbə" məqamı haqqında deyilir ki, onun 5 əsası var: 1 – vacibləri, 2 – və qəzaları yerinə yetirmək, 3 – halal ruzi tələb etmək, 4 – haqları qaytarmaq, 5 – nəfs ilə mübarizə və cihad. Deyirlər ki, bu əsaslara riayət etdikdən sonra kim günaha tövbə etsə, günah etməmiş şəxs kimidir və Allah onun pis əməllərini yaxşılarla əvəz edir.²

"Vərə" məqamı salikin şübhə etdiyi şeylərdən də çəkməsi deməkdir. Şibli vərə məqamının izahında deyir: "*Vərə, yəni Allahdan başqa hər şeydən pəhriz etmək, çəkinmək*".³

Xacə Abdullah Ənsari zöhd məqamı haqqında deyir: "Zöhd 3 şeydədir: dünyada, xəlqdə və özündə. Zöhdün dünyadakı əlaməti 3 şeydir: ölümü xatırlamaq, qidada qənaət, dərvişlərlə (sufi, arif) söhbət. Xəlqdə zöhdün 3 əlaməti var: hökmün əvvəlini görmək, qədərini istiqaməti, xəlin acizliyi. Özündə zöhdün də əlaməti 3-dür: şeytanın, nəfsin hiyləsini tanımaq, özünün zəifliyini bilək,

1. "*Misbahül-Hidayə və Miftahül-Kifayə*".

2. Həmin yerdə.

3. "*Qüşeyriyyə Risaləsi*".

*“istidrac”*ın qaranlığı (istidrac – dərəcə istəmək, yəni kafirlərin xariqüladə işləri, möminlərin kəraməti).

Fəqr məqamı, Allaha ehtiyacılıq və Allahdan başqasından ehtiyacsızlıq məqamıdır. Həzrət Peyğəmbərdən (s) nəql olunmuş məşhur – *“Fəqirlik mənim fəxrindir.”* hədisi də buna işarə edir.

Səbir məqamı da ən mühüm məqamlardandır. Səbir kimyadır, insanın varlığını qızıla döndərir.

Təvəkkül məqamı haqqında bu ayə kifayətdir: *“Kim Allaha təvəkkül etsə, Allah ona kifayət edər (Təlaq-3)”*.

Fəridəddin Əttar Nişapuri *“Məntiqut-Tayr”* (Quşların dili) kitabında 7 məqamı aşağıdakı tərtiblə qeyd edir: *“Tələb, eşq, mərifət (idrak), istiğna (ehtiyacsızlıq), tövhid, heyrat, fəqr və fəna”*.

“Misbahül-Hidayə” kitabının müəllifi 10 məqam sayır. O, 7 məşhur məqama əlavə olaraq *“xof”, “şükür”, “rəca”* (ümid) məqamlarını da artırır və hər biri haqqında geniş izah verir.¹

Xacə Abdullah Ənsari *“Mənazilüs-Sairin”* (seyri-süluk əhlinin mənzilləri) kitabında məqam və mənzilləri əsas 10 bölməyə yerləşdirir və onlardan hər birini 10 hissəyə bölür və bununla da cəmi 100 qisim əmələ gəlir. Hər qisimi də 3 səth və dərəcədə tənzimləyir: *ümumi dərəcə, salik və mühaqqiq dərəcəsi. “Başlangıclar”* adlandırdığı 1-ci bölmə aşağıdakı onluğa şamildir: *yəqzə (oyanmaq), tövbə, mühasibə, ənabə (dönmək), təfəkkür, təzəkkür, etisam, fərar, riyazət (nəfslə mübarizə) və səma. “Qapılar”* adlandırdığı 2-ci bölmə isə bu onluğa şamil olur: *hüzn, xof, işfaq, xüšu, əxbat, zöhd, vərə, təbattül, rica və rəğbat. “Müamilələr”* adlandırılan 3-cü bölmə aşağıdakı onluğa aiddir: *riayət, müraqibət (nəzarət), hörmət, iklas, təhzib, istiqamət, təvəkkül, təfəviz, siqə və təslim. 4-cü bölmə isə “Əxlaq”* adlandırılmışdır: *səbir, riza, şükür, həya, sidq, isar, xələq, təvazö, futut və inbisat. 5-ci bölməni “Üsul”* adlandırır: *iradə, ədəb, yaqin, üns, zikr, fəqr, ğina, məqam və murad. “Mənazilüs-Sairin”*in 6-cı bölməsi *“Vadilər”* adlanır: *ehsan, elm, hikmət, bəsirət, fərasət, təzim, ilham, səkinə, təməninə və himmət. “Hallar”* adlandırılan 7-ci bölmə: *məhəbbət, qeyrat, şövq, qələq, atş, vəcd, dəhşət, həyman, bərq və zövq. 8-ci bölmə “Vilayət”* dir:

1. *“Misbahül-Hidayə və Miftahül-Kifayə”*.

ləhz, vəqt, səfa, sürur, sirr, nəfs, qürbət, ǧərq, qeybət, təməkkün. 9-cu bölmə “Həqiqətlər” adlanır: müşahidə, müayinə, həyat, qəbz, bəst, sukr, səhv, ittisal və infisal. Nəhayət, sonuncu bölmə isə “Nəhayətlər” adındadır və aşağıdakılara şamil olur: mərifət, fəna, bəqa, təhqiq, təlbis, vücut, təcrid, təcrid, cəm və tövhid.

Halların sayı haqqında da nəzərlər müxtəlifdir. Əbu Nəsr Sərrac “Lümə” kitabında halların sayını 10-a qədər sayır: *müraqibə (nəzarət), qürb (Allaha yaxın olmaq məqamı), məhəbbət, xof, rəca, şövq, üns, atminan (yəqin), müşahidə, yəqin.* Qeyd olunduğu kimi, hal qeyri-ixtiyari bir fenomendir və daimi deyil. Işıq kimi parıldayır və bir an salikin qəlbinə daxil olur. Buna görə də onların sayını bilmək çox çətindir və ariflərin sayına uyğun olaraq müxtəlif də ola bilər. Hər halda, ariflər “hallar”a çox böyük dəyər verir. Buna əsasən, sufilərə “İbnül-Vəqt” də deyilir. “Vəqt”də məqsəd salikin qəlbinə varid olan hallardır. Peyğəmbərdən (s) nəql olunan aşağıdakı hədis həmin məsələyə işarə edir: “Sizin üçün Allahın nəsim anları var, bundan istifadə edin”.

3. Həqiqi Seyri-Sülukun Mərhələləri

Bəzi böyükələrin dediyi kimi, seyri-süluk yolu bir qədəmdən artıq deyil və o da “bəndəlik” etməkdir. Amma həmin bu bir qədəm insanın müxtəlif hallarına və onun uzaqlıq və yaxınlığına əsasən ola bilər ki, mənzillərə, mərhələlərə bölünsün. Bizim böyük müəllimimiz Misbah Yəzdi bu haqda buyurur: “*Bu şəkildə təsnifat və mərhələlərə bölmə, mənzillər təyin etmə şərti bir şeydir və Peyğəmbərin (s) və İmamların (ə) sözlərində bu şəkildə mövcud deyil. Hansı ölçünü, hansı fasilələri nəzərdə tutmağımızdan asılı olaraq seyri-süluk mənzillərini və mərhələlərini müxtəlif formalarla şərti qəbul etmək olar*”¹. Həmçinin buyurur: “*Seyri-süluk yolu “ibadət” kəlməsində xülasələsir*”. Amma ibadətin və “übudiyyə”in (bəndəçiliyin) gerçəkləşməsi üçün insanın birinci yerinə yetirəcəyi əməl “*Feldə Tövhid*” məqamına çatmasıdır. Yəni, öz iradəsini tamamilə Allahın iradəsinə tabe etməlidir. İkinci addımda “*Sifətdə Tövhid*”ə çatmalıdır. Yəni, özünün bütün kamallarının, müsbət istedadlarının, xüsusiyyətlərinin həqiqitən də Allahdan olduğuna inanmalıdır, onları

1. “İslam İrfanı Axtarışında”.

Allaha aid etməli, Ona nisbət verməlidir və heç birini özünə məxsus bilməməlidir, özündən olduğunu güman etməməlidir. Salik həqiqətən, idrakın, şüurun elə bir dərəcəsinə çatmalıdır ki, Allah-taalanı müstəqil şəkildə asılı olmadan bütün kamallara malik olan yeganə varlıq olaraq görməlidir və digər varlıqların kamallarının hamısını İlahi kamalların sayəsində mənalandırmalıdır. Həqiqi übudıyyətin (bəndəçilik) gerçəkləşməsi üçün lazım olan üçüncü mərtəbə salikin *"Zatda Tövhid"* məqamına, mərtəbəsinə yüksəlməsidir.¹ Yəni, özünün və Allahdan başqa bütün mövcudatın varlığının həqiqətən Allah-taala tərəfindən olduğuna inanmalıdır. Bunlar irfani seyri-sülukun əsas və köklü mərhələləridir. Əlbəttə, hər bir mərhələnin özünəməxsus çətinlikləri və mürəkkəbliyi, dolaşıqlığı var. Saliklərin belə bir idrak və şühuda çatması üçün uzun və çətin riyazətlərə (nəfslə mübarizəyə) ehtiyacı var.²

1. Hörmətli oxucular bilirlər ki, *"Zatda Tövhid"*, *"Sifətdə Tövhid"* və *"Feldə Tövhid"* terminləri "Kəlam" elmində də istifadə olunur. Həm onların ardıcılıqları ariflərin nəzərindəki ardıcılıqla fərqlidir və həm də onların bu iki elmdə mənaları müəyyən həddə fərqlənir. Mütəkəllimlər əvvəlcə *"Zatda Tövhid"*, sonra *"Sifətdə Tövhid"* və daha sonra isə *"Feldə Tövhid"* haqqında bəhs edirlər. Amma ariflər əvvəlcə *"Feldə Tövhid"* məsələsini irəli sürür, sonra *"Sifətdə Tövhid"*, sonra isə *"Zatda Tövhid"*-dən danışirlər. Digər tərəfdən də, mütəkəllimlərin *"Feldə Tövhid"*-dən məqsədləri Allahın Öz işlərini görməkdə heç kimə, heç bir şeyə ehtiyacı olmamasıdır. Amma ariflər isə hətta bəndələrin fellərinə də Allahın felləri kölgəsində mənə verirlər və salikin müstəqil fəaliyyətə malik olmadığına inanırlar, müstəqil fəaliyyəti qüvvədən salırlar. Mütəkəllimlərin və filosofların *"Sifətdə Tövhid"*-dən məqsədləri Allahın zati sifətlərinin Onun Özü ilə eyniliyidir. Başqa sözlə, onlar Zatdan kənar Zata əlavə olunan sifəti inkar edirlər. Amma bu terminin ariflərin nəzərində mənası bəndələrin sifətlərinin və digər varlıqların kamallarının da Allaha aid olmasıdır. Bu sifətləri və kamalları Allaha nisbət verirlər və göstərirlər ki, heç bir varlıq müstəqil şəkildə heç bir kamala malik deyil. Nəhayət, mütəkəllimlərin və filosofların *"Zatda tövhid"*-dən məqsədi Allahların varlığının, başqa sözlə şirkin inkar olunmasıdır.

2. *"İslam İrfanı Axtarışında"*.

4-CÜ FƏSİL

YALANÇI İRFANLARIN XÜSUSİYYƏTLƏRİ

Bura qədər qeyri-mütəxəssis şəxslərin irfan və ariflərin xüsusiyyətlərinin, onları ayırd etməsinin müəyyən həddə asanlaşması üçün izah etdik. Bu və gələn fəsildə çalışacağıq ki, yalançı irfan və ariflərin xüsusiyyətləri haqqında danışaq. Öncə də qeyd olunduğu kimi, irfan və mənəviyyat adı altında çoxlu qruplar və firqələr fəaliyyət göstərirlər. Əlbəttə bu qruplar yeni deyillər. Əksinə, İslamın ilkin əsrlərindən bu günə qədər sufi adı altında həmişə qruplar və firqələr olmuşdur. Tarixdə mövqe və fürsətlərə uyğun olaraq onların tərəqqi və tənəzzül dövrləri olub. Amma bu gün təsəvvüfün qədim firqələrinə əlavə olaraq irfan və mənəviyyat adında maddi, nəfsani və şəhvət meylli yeni qruplar da meydana gəlib. Hər gün müxtəlif formalarda irfana və mənəviyyata marağı olanları özlərinə cəlb etməkdədirlər. Meydana gəlmiş bu ayinlərin bəzilərinin əsl mənşəyi Şərq, xüsusilə də Hindistan olsa da, ümumi olaraq Qərbdən qaynaqlanırlar. Amma onların çoxu həqiqətdə qərbləşmiş Şərq ayinləridir. Yəni, Qərb mədəniyyəti və əxlaqi dəyərlərindən təsirlənmiş Şərq ayinləridirlər. Başqa sözlə, demək olar ki, yeni meydana gəlmiş bütün irfanlar modernizm beşiyində böyümüşdür. Buna görə də onların iddia etdiyi mənəviyyat modernizm və onun əsas prinsipləri və bünövrəsi ilə tamamilə uyğundur. Qneseoloji skeptizm (idraki şəkkaklıq), instrumental rasionlizmin, anti-din, sekulyarizm, pluralizm və liberalizm, bütün bunların hamısı modernizmin əsaslarından və məhsullarındandır və yeni zahir olmuş mənəviyyat və irfanlarda da aşkar şəkildə, yaxud da dolayısı ilə qəbul olunur.

Hər halda, bu qrup və firqələrin geniş şəkildə təhqiq olunmasını, onların nəzəri əsaslarının və əməli metodlarının proqramlarının araşdırılmasını başqa zamanın öhdəsinə qoyuruq. Bu fəsildə çalışacağıq ki, yalançı irfanlar adlandırdığımız bu cür irfanların xüsusiyyətlərini sadə dillə və onların nəşr olunmuş kitablarına əsasən sənədli şəkildə göstərək və araşdıraq. Hər şeydən əvvəl xatırlatmaq lazımdır ki, qeyd edəcəyimiz bütün xüsusiyyətlərin yalançı irfanların hamısında tapılmaması mümkündür. Bir məktəb və ayində bu xüsusiyyətlərdən bir, ya bir neçəsinin olması mümkündür, amma bu xüsusiyyətlər hər hansı bir məktəbdə görünərsə, bu həmin məktəbin yalan və azğın olmasının əlamətidir.

1. ALLAHIN SON HƏDƏF OLARAQ NƏZƏRƏ ALINMAMASI

İdxal olunmuş və yeni meydana gəlmiş irfanların xüsusiyyətlərindən biri həqiqi Allahı inkar etmək məqsədi ilə Allaha inancın nəzərə alınmaması, Allahın varlığının inkarı və ya Allah haqqında mənasız, irrasional (ağıla aid olmayan, ağıl ilə isbat oluna bilməyən, ağılın imkanlarından xaric olan, isbatolunmaz) izahlar verməkdir. Biz inanırıq ki, Hind və sufilik kimi ənənəvi, hətta bəzi İlahi irfani qrupların əsas zəif nöqtələrdən biri onların Allahıtanıma mövzusunda zəiflikləri və naqislikləridir. *“Vəhdəti-Vücut”* (panteizm) haqqında ifrat görüşlər və qeyri-düzgün izahlar, Allahda fani olmaq xəyalı, insanın Allah olması kimi mövzular da onların zəif nöqtələrindəndir. Amma biz burada Allah haqqında yeni meydana gəlmiş mənəvi ayinlərdən bəzilərinin nəzərlərini araşdırmaqla kifayətlənirik.

Son zamanlar bir çox ölkələrə nüfuz etmiş məktəblərdən və ayinlərdən biri *“Oşo”* nun məktəbidir. Bəlkə də o, İslam cəmiyyəti üçün ən zərərli irfani ayindir. Oşonun düşüncələri və irfanı haqqında azca düşünən şəxs Oşonun irfanının ruhunun seks olduğunu təsdiqləyər. Oşo, seksi həqiqətə qovuşmağın və mütləq varlıqda fəna olmağın ən gözəl yolu bilir. O, seksə baxmağı təlim edir. Biz gələn fəsildə bu mövzunu araşdıracaq, haqqında danışacağıq. Amma diqqət etmək lazımdır ki, Oşonun sözləri və təlimləri bu nöqtə ilə məhdudlaşmır.

Onun düşüncələrinin fundamenti və xüsusi dünyagörüşü, ideologiyası belə ideyaların hazırlanmasına səbəb olub.

Oşo təqribən bütün sahələrdə danışmışdır. Onun sözləri arasında çoxlu köklü məsələlər var. Onun çoxlu əsərləri var.

Hər halda, Oşonun fikirlərində azdırıcı amillərdən biri onun Allah haqqında yaratdığı yanlış təsəvvürlərdir. Əlbəttə, Oşonun Allah haqqında müxtəlif sözləri var. Bir yerdə Allahın elə ruh olduğunu hesab edir və deyir: *“Ruh Allahın özüdür”*¹. Bəzən də Allahı axtarmağın faydasız olduğunu deyir və *“Allaha yaxınlaşmaq və Onu tapmaq üçün nə etməli?”* sualına belə cavab verir: *“Belə sözlərin heç bir mənası və məfhumu yoxdur və Allahı axtarmaq bihudə bir işdir. Camaat mənim yanıma gəlir və deyir ki, biz Allahı axtarmağı arzulayırıq. Onlara deyirəm ki, mənimlə bu haqda danışmayın. Bu kateqoriyanı müzakirə obyektinə çevirməyin. Allah haqqında hər növ bəhs faydasızdır. Dediğiniz şeyin heç bir məna və məfhumu yoxdur”*². Bəzən də deyir ki, Allah bütün varlığa qarşı hissləri biruzə vermək üçün bir vasitə, bir bəhanədir. O, Allah üçün heç bir həqiqət nəzərdə tutmur: *“Allah sözü yalnızca bir bəhanədir. Bütün varlığa qarşı hisslərimizin aşkararlanması üçün bir vasitədir. Həqiqətdə bütün varlıq Allahdır. Bütün varlıq İlahidir və sizin varlığınız üluhiyyət hissləri ilə dolanda bütün varlıqla bir olacaqsınız. Sizin probleminizin həll yolu bu vəhdətə çatmaqdır... İnsan özünü tamamilə zehindən xaricdə görə biləcəyi bir nöqtəyə çatanda o bu zaman Allah olur”*³. Başqa bir yerdə də Allahın obyektivliyi və Onun şəxsi bir varlığa malik olmasını inkar edir və Allahı sırf olaraq zehni bir varlıq hesab edir, o deyir: *“Mənim Allahım hətta müəyyən bir şəxs deyil, əksinə, bir hüzzurdur... Mənim Allahım “ora”da olan “obyektiv” bir şey deyil. Mənim Allahım “bura”da olan həmin “subyektivlik” və zəhnilikdir”*⁴. Bəzən də belə deyir: *“Allah bir şəxs deyil, əksinə elə bir təcrübədir ki, bütün varlığı diri bir fenomenə çevirir. Onun yeganəliyi hansısa bir mövzu deyil. O həyatla çırpınır; döyünən bir həyatla. Varlığın qəlbinin çırpındığını dərk etdiyin an Allahı kəşf etmiş olursan.”*⁵

1. “Böyük Sırr”, Oşo.

2. Həmin yerdə.

3. Həmin yerdə.

4. “Yeni Uşaq”, Oşo.

5. “Qiyamçı”, Oşo.

Oşo özünün mənəvi təlimlərinin əsas hədəfinin Allahı tanıma olduğunu desə də, həmişə heç bir şeyin bir *“Ek”* salikini bu əsas hədəfdən saxlamamasına təkid etsə də amma həmçinin *“Ekenkar”* irfanı da yeni meydana gəlmiş irfanlardan biridir.¹ Amma onun nəzərindəki Allah ilahi dinlərin Allahı ilə yalnız sözdə eynidir və mənada tamamilə fərqlənirlər. Onlar təkid edirlər ki, ilahi dinlərin Allahının, hətta bəzi Hind dinlərinin təbliğ etdiyi Allahın ümumiyyətlə varlığı yoxdur. Pal Toiçel özünün mənəvi atası Rebazar Tarazın dilindən belə nəql edir:

- Məsihilərin, yəhudilərin, canistlərin, buddistlərin, taoistlərin və aləmdə, hətta Allahlar aləmlərini təşkil edən varlığın 4-cü əzəmətli bölməsinə qədər onlarla din və məzhəblərin təsəvvür etdiyi belə bir Allahın varlığı yoxdur. Bu nöqtə Suxeşmədəş, Brahmluk, Desuan Devar, Behanvearqubha təbəqələrini və Saçxand dünyalarını də əhatə edir. Bu dünyalarda olan heç kim həqiqət məqamının nə olduğunu bilmir. Heç kim onu dərk etmir. Hamının bir qüdrətə söykənməyə ehtiyacı olduğundan, hər bir təbəqə özü üçün Allah düzəltmişdir. Bu, onların sakinlərinin xəyalları əsasında yaranmış və əsrlərin keçməsi ilə Allah kimi qəbul olunmuşdur.²

Bəzi yerlərdə də digər dinlərin Allahı haqqında daha ehtiyatlı və olduqca mahir danışır. İnkər etmək əvəzinə belə iddia edir: *“Eknekar”* dan başqa digər dinlərin hamısı aşağı təbəqənin Allahının məhsuludur, fiziki təbəqənin Allahıdır və onu *“Kəl-Nirancan”*, yaxud *“Mənfi Qüvvələrin Sultarı”* adlandırırlar.

“Kəl-Nirancan” özünü mənfi qüvvələrin sultanı və Ekenkarın nəzərdə tutduğu həmin Allah olan Suqmadın məxfi məmuru kimi tanıtdırır. *“Kəl”* sırf mənfi qüvvəyə malik bir şəxs mənasındadır. Aşağı təbəqədəki aləmləri saxlamaq, qorumaq, idarə etmək üçün lazım olan bir qüdrətdir. *“Kəl-Nirancan”* in başqa adları bunlardan ibarətdir: *“Şeytan”*, *“İblis”*, *“Mənfi Qüvvə”*. *“Kəl-Nirancan”* maddi aləmin, puçluğun Allahından və mənfiləyin simvolundan ibarətdir. Onun əsas vəzifəsi ruhu aşağı aləmlərdə saxlamaqdan ibarətdir. Onlara görə ruhlar müsbət və xalis *“Ek”* aləmlərinə daxil olmamalıdırlar. Başqa

1. *“Ek Hikməti”*.

2. *“Uzaq Məmləkətlər”*, Pal Toiçel.

sözlə, ruhun “Ek” (həyat qüvvəsi, İlahi ruh, varlığı qorumaqla vəzifələnmiş eşidilməli həyat nəğməsi) məqamına çatması, Allahla bir yerdə olması üçün təcrübələrə və təlimlərə ehtiyacı var. Bu təcrübələr ruhun qarşısına çıxan maneələr sayəsində yaranır. “Kəl-Nirancan”ın əsas işi bu cür maneələr yaratmaqdır. “Kəl-Nirancan” mənfi rəftara, alçaq ruha malik olanlarla əlaqə yaradır və onları öz işlərinin alətinə çevirir. “Kəl-Nirancan”ın fəaliyyəti zamanı onun əməllərinə nəzər edən yeganə şəxs Mahantadır (Mahanta yer üzərində Allahıtanımanın ən yüksək mərtəbəsi üçün bir ləqəbdır. Çox vaxt “Ek”in diri müəllimi simasında təcəlli edir. Mahanta diri kəlamdır. Ekenkar məktəbinin hazırkı Mahantası, Amerikanın keçmiş hava qüvvələri zabiti Harold Kelpmdir. O indi də Amerikada yaşayır). Camaatın “Hyu” (onu Allahın sirrli adı hesab edirlər) zikrindən yayınması “Kəl-Nirancan”ın, yaxud mənfi qüvvələr sultanının sevincinə səbəb olur. Çünki əgər onların bu zikri deməsi, “Kəl-Nirancan”ın onların daxilində hüzur tapmasının məhv olması mənasındadır.

“Kəl-Nirancan” insanların mənəvi səfərinin (Ekenkar) qarşısını almaq üçün özünü hər bir şəkildə sala bilər: həqiqi ustad, mənəvi müəllim, həyat yoldaşı, ata, ana, qardaş, bacı, mənəvi dost və s. Əlbəttə, əgər Mahanta bir şəxsi himayə etsə, bu zaman “Kəl-Nirancan” heç bir şəkildə onun zehninə daxil ola və onu mənəvi səfərindən saxlaya bilməz. “Kəl-Nirancan” insanların adət etməsinə sevinir, çünki adətkar insanlar rəftarlarında mötədil deyillər və nəticədə də mənfi qüvvəyə qurban olmağa hazır olurlar. “Kəl-Nirancan” hər yerdədir və hər bir məkanda, zamanda insanı hərəkətdən saxlaya bilər. O bunun üçünmünasib bir fürsət axtarır. Əgər bir şəxs müsbət və xalis “Ek” dünyalarına daxil olarsa, “Kəl-Nirancan” artıq ona yol tapa bilməz. “Kəl-Nirancan”ın işinin alətinin biri “Ekenkar”ın düzgün olmasında şəkk və şübhədir, o biri isə qorxudur. İnsanları “Ekenkar”a daxil olmaqdan, nuru təcrübə etməkdən, Allahın səsini eşitməkdən və “Ek”dən uzaqlaşdırmağa bilər.

Nəfsin 5 zahiri hissiyyatı – *qəzəb, tamah, qürur, şəhvət və qorxu* – nəinki yalnız “Kəl-Nirancan”ın dostlarından, əksinə, onun özünün məxluqu və kontrolu altındadır. İnsanları “Ekenkar”dan uzaqlaşdırmaq

üçün “Kəl-Nirancan”ın metodu onların dəyərlər sisteminə baxıb şəxsin bağlı olduğu bir dəyəri seçərək ondan istifadə etməkdir. O bununla çalışır ki, nəfsin 5 hissiyyatını, həmçinin şəkk və şübhəni onun varlığında fəallaşdırsın və həmin dəyərə qarşı daha çox bağlılıq yaratsın. Bununla da o həmin şəxsi özünün mənfi qüvvələrinin rəsmi üzvlərindən biri edir.

“Kəl-Nirancan”ın işlərindən başqa biri də budur ki, mənəvi səfərə çıxanların (“Çəla”lar) ətrafındakıları aktyor edir və onları mənfi rolda zahir etməyə çalışır və “Çəla”nı təzyiq altında saxlayır ki, günahı hiss etsin və öz yolundan peşiman olsun. “Ekenkar” da deyilir: *“Qoymayın ki, günahı hiss etmək sizin inkişaf imkanınızı sizdən alsın”*. Günahı hiss etməyi özü ilə daşıyan şəxs həmişə “Kəl-Nirancan”ı təcrübə edir.

Kəl-Nirancan – *“Çəlanı sizin müqabilinizdə qoruyan müəyyən məşğələlər varmı?”* sualının cavabında deyir: *“Təəssüflər olsun ki, bəli. Əgər o nə zaman təcəssüm etsə, eşq buludunun yağışı, Allahın rəhməti onun başına tökülər və o, Mahantanın mavi rəngində, “Ek”in müsbət və mənəvi qüvvəsində yerləşir. Həqiqi müəllimin (bu müəllim həmin Mahanta, ya da hal-hazırda Ekin həyatdakı müəllimi Harold Kelmpdir) “Həmişə sizinləyəm!” sözünü xatırlasa, artıq mən fərdə dəxalət edə bilmərəm və həmişə intizarla gözləyirəm, ümid edirəm ki, “Ek”ə yetişənlər bu məşğələləri yetirməzlər, amma onların çoxu bunu edir”*. “Çəla”nın qarısını almaq üçün “Kəl-Nirancan”ın planlarından heç biri təsir etməsə, “Kəl-Nirancan” əmin olur ki, o, Çəla və Ekə yetişən həqiqi müəllimə təslimçilik məqamındadır. Yəni, Çəla özünü Mahantaya təslim etməklə, müəllimin verdiyi proqramları yerinə yetirməklə problemlərin və mənfi qüvvələrin kənarından asanlıqla keçir. “Kəl-Nirancan”ın ən mühüm istəklərindən biri budur: *“Hyu zümzüməsini (zikrini) deməyin, Mahantadan kömək istəməyin. Əgər mümkündürsə bir neçə gün “Ek”in mənəvi məşğələlərini yerinə yetirməyin, onun müsbət, xalis mənəvi aləmlərini müşahidə etmək fikrində olmayın, Allahla bir yerdə iş görməyi hədəfə çevirməyin”*.

“Kəl-Nirancan” deyir: mən və mənim qüvvələrimlə mübarizə yollarından biri Ekenkar kitablarını mütaliə etməkdir. Ona görə ki, bu kitabları mütaliə etməklə oxucunun qəlbinin gözü Ekə tərəf açılır və

bu da Ekin hüzzuru, orada olması, harada Ek varsa, orada Allahın nuru və səsinin, Hyu səsinin də olması deməkdir. Bu isə “Kəl-Nirancan”ın heç bir şey edə bilməməsidir. Müəllimə, onun şəklinə baxmağın mənəvi seyri-suluk yolunda çoxlu təsiri var, insanı zərərlərdən, bəlalardan qoruyur, xəstəliklərin şəfa tapmasına səbəb olur. İnsan varlığında yuva salmış şəxslərin ruhları onun daxilindən çıxara bilən yeganə şəxs həqiqi müəllimdir.

Ekenkarda aləmin 11 təbəqədən ibarət olduğuna və hər bir təbəqənin özünəməxsus hakimi, yaxud rəbbinə inanırlar. Hər bir təbəqədə məbəd var. Ekenkarın fiziki təbəqəsinin məbədi hal-hazırda Amerikadadır, onun rəhbəri Harold Kelpdir. Ekenkarın müqəddəs kitabı “Şəriət-Key-Suqmad” adında bir kitabdır. Onlar iddia edir ki, indiyə kimi onun yalnızca iki cildi Pal Touçel tərəfindən fiziki təbəqənin dilinə tərcümə olunub və digər cildləri o biri təbəqələrdə qorunub saxlanılır və Ek arifləri özlərinin təkamül mərhələlərində onlara yol tapa bilirlər. Hər halda, onlar iddia edir ki, İslam, Xristianlıq və s. kimi dünyanın digər məşhur dinlərində tanıtılan Allah “fiziki”, “əsiri”, “illi”, “zehni” və “etri” aləmlərdən ibarət olan 5 təbəqəli, yaxud maddi aləmin Allahıdır. Amma İslam və Xristianlıq dininin Allahının əli “Atma Luk”, yaxud ruh təbəqəsi, “Elex Luk”, “Alaya Luk”, “Hukikat Luk”, “Aqam Luk” və “Anami Luk”dan ibarət olan digər 6 dünyaya çatmır.

Ekenkar təlimlərində Allahın vücudu haqqında irəli sürülən nöqtələrdən biri də budur: onlar iddia edir ki, Allah hər bir fərdin inandığı şeydir! Buna görə də heç bir kəs Allah haqqında yanlış təsəvvürə malik ola bilməz. Allah fərdlərin inanclarından ibarətdir. “Allah hər bir ruhun inandığı şeydir”. Bununla belə, deyirlər: heç kim Allah haqqında bilgisinin nə olduğunu düzgün bilmir. Deməli, Allahın vücudu bir müəmmadır. Ağılı başında olmayan sərxoş bir şəxsin Allahı öz inandığı və böyük bir alimin də Allahı öz inandığı Allahdır. Onların hər ikisi Allah haqqında düzgün düşünür! Şənlik, sevinc axtaran şəxs həqiqətdə Allahı axtarır. Buna görə də ağılı başında olmayan bir sərxoş daxili şənliyə, sevincə, aramlığa çatmaq üçün badəyə, şəraba üz tutursa əslində Allahı axtarır. Ona görə ki, Allah həmin şadlıq, sevinc və

aramlıqdır. Böyük bir alimin də bütün səyi bundan ibarətdir ki, fəna, özünü unutma məqamına yetişsin, xüsusi bir daxili şadlığa, aramlığa nail olsun. Deməli hər ikisinin də məqsədi eynidir. Hər ikisi də Allahı axtarır. Bunların bir-birindən heç bir fərqi yoxdur. Hətta ola bilər ki, sərxoş, Allaha daha yaxın olsun. Mühüm olan şey budur ki, əvvəla gərək, məqsədi hər nə olur-olsun ona istəyi olsun, ikincisi isə özünün bütün təmərküzünü axtardığı şeyə tərəf yönəlsin.

Həmçinin "Say Baba" irfanında da Allah haqqında müxtəlif sözlər deyilir. Misal olaraq, deyirlər: "Allah "*Darma*"nın (düzgün rəftar) özüdür və yaradılış aləminin libasıdır".¹ "Bir şey ilə onun şəkili arasında fərq varmı?! Sizin hamınız "*O*"sunuz".² "Bütün insanlar vahid Allahın bir hissədir"³. "Cisimdə ilahi ruh şəklində görünən və var olan şey Allahdır"⁴. "Və sizin hamınız Allahın bədənindəki canlı, diri hüceyrələrsiniz".⁵

Tənqid və Araşdırma

Allah haqqında bu yanlış təsəvvürlərin tənqidinə ehtiyac yoxdur. Allahı tanıyan hər bir şəxs bu fikirlərin yanlış olduğunu yaxşı bilir. Oşonun pərakəndə və qarışıq sözləri yalnızca onun özü kimi pərakəndə və məntiqsiz zehindən, dildən xaric ola bilər. Oşonun Allahın son hədəfə çatmaq üçün yalnız bir vasitə olması, Onun məhz zehni bir fenomen olması fikiri, Onun obyektiv varlığını inkar etməsinin düzgün olmaması heç kimə gizli deyil. Varlıq aləmində birdən çox Allah ola bilməz və O Allah bütün kamalları Özündə cəm etmiş bir Zatdır. Hər bir cəhətdən vahiddir. Onun zatına heç bir çoxluq, heç bir kəsrət yol tapa bilməz. Allahla bərabər Onun kənarında mənfi Allah, yaxud mənfi qüvvələrin sultanını qəbul etmək ikiallahlıq, ya da neçəallahlıqdır. Ekenkardakı 11 dünyanın heç bir əqli əsası və sənədi yoxdur. Əksinə, sadəcə olaraq Ekenkar sərkərdələrinin xəyalının və mövhumatçılığının məhsuludur. Ek yazarlarının özlərinin bu böyük iddialarına heç bir

1. "*İlahi eşqi cəlvələndirin*": Satya Say Baba.

2. "*Mənəvi təlimlər (6)*": Satya Say Baba.

3. Həmin yerdə.

4. Həmin yerdə.

5. Həmin yerdə.

qaneedici dəlili yoxdur. Buna əlavə olaraq, Allahın hər bir fərdin inandığı şeyin olması fikrinin Allahın varlığının obyektivliyini inkar etməkdən başqa bir mənası yoxdur. Hər halda, Allah, varlığın yaradıcısı, ya da idarəçisi olaraq ya var, ya da yoxdur. Əgər varsa, artıq *"Kimin nəyə inamı varsa, həmin bu şey Allahdır!"* deməyimizin mənası yoxdur. Say Babanın Allahın varlığı haqqındakı sözləri də yanlış *"panteizm"* (vəhdəti-vücut) baxışından qaynaqlanır. Ümumiyyətlə, Allahın bədəni yoxdur ki, insanlar Onun bədənində hüceyrələr olsun, yaxud insanla Allah arasındakı rabitənin *"bütöv"* və *"hissə"* arasındakı rabitə növündən olması fikri düzgün deyil.

2. SEVİNC VƏ ŞADLIQ – SON HƏDƏF KİMİ

Qeyd olunduğu kimi yeni meydana gəlmiş irfanların hamısı modernizmin beşiyində inkişaf edib və onun əsas prinsiplərini qəbul etməklə köklənmişdir. Modernizmin xüsusiyyətlərindən biri həyatın bütün sahələrində sekulyarizmi, bu dünyanı, dünyapərəstliyi qəbul etməkdir. Bu xüsusiyyəti hətta modernizm dövrünün irfanlarında da aşkar görmək olar. Buna görə də yeni meydana gəlmiş bir çox irfanların ali və son hədəfi dünyəvilik və maddilikdir. *"Şadlıq, sevinc, aramlıq və bu dünya həyatına ümid"*i yeni meydana gəlmiş irfanların ən ali hədəflərindən hesab etmək olar.

Əlbəttə, tarix boyu həmişə elə şəxslər olmuşdur ki, özlərinin əxlaq sistemlərinin son məqsədini aramlıq, sənlik və şadlıq bilirdilər. Məsələn: qədim yunanıstanda epikürçülərin, və rəvaqilərin son hədəfləri aramlıq və şadlıq idi. Əlbəttə, Epikürün nəzərində şadlıq mənəvi və əqli şadlıqlara da şamil olurdu. Buna əsasən də cismani və maddi əziyyətlərlə bir yerdə olması mümkün idi. Epikür bir məktubda dostlarından birinə xitab edir: *"Su və çörəyi çətinliklə tapsam da vücudum sevinc və şadlıqla coşub daşır; suyun verdiyi sevincə ağız açsam da bu, yalnız onun veridiyi bu sevincə görə deyil, əksinə ardınca gətirdiyi çətinliklərə görədir"*.¹ Bu üzdən, Epikür inanırdı ki, həyatda aramlıq, asayiş və sevinc, şadlıq əldə etmək üçün zəruri və təbii ləzzətlərlə kifayətlənmək lazımdır və *"qeyri-təbii olan qeyri-zəruri"* və *"qeyri-zəruri"*

1. *"Qərb Fəlsəfəsinin Tarixi"*: Rassel, c.1.

olan təbii" ləzzətlərə göz yummaq lazımdır.¹

Yeni cərəyanlardan Tibetin müstəqillik tələb edən rəhbəri 14-cü Dalay Lamayın məktəbini qeyd etmək olar. O da həyatın son hədəfinin şadlıq, aramlıq, xoş gün-güzəran olduğunu deyir və iddia edir ki, bu cür hədəfi əldə etməyin fərdlərin dini inancları ilə əlaqəsi yoxdur. Bir fərdin dinə inancı ola bilər, amma bununla belə, onun həyatın son hədəfinə çatmaması da mümkündür. Bunun müqabilində isə dindən uzaq düşmüş, dinə, Allaha və məada inanmayan bir şəxsin belə bir hədəfə çatması mümkündür! O deyir: "Mən buna inanıram: həyatın əsas məqsədi xoşbəxtlikdir. Bu aydın bir şeydir. Dinə inanmağımız, yaxud inanmamağımız, hansı məzhəbdə olub-olmamağımız elə də fərq eləmir. Bizim hamımız öz həyatımızda istədiyimiz, bəyəndiyimiz, seçdiyimiz şeyi axtarıq. Buna görə də nəzərimcə həyatın hərəkəti xoşbəxtliyə, şadlığa tərəfdir..."². Əlbəttə Dalay Lamanın nəzərindəki şadlıq və ləzzət də maddi şadlıq, cinsi və hissi ləzzət deyil. Əksinə, zehni və daxili şadlıq və ləzzətdir və bu da yalnızca azadlıq hissinin sayəsində ələ gəlir. O deyir: "Bəzi şəxslər şadlığı ləzzətlə səhv salırlar. Məsələn olaraq: mən bir müddət öncə Raçpurda xütbə oxuyurdum, orada qeyd etdim ki, həyatın hədəfi şadlıqdır. Oradakılardan biri dedi: Rəcnış deyir ki, bizim həyatımızın ən şən anı cinsi fəaliyyət zamanıdır, buna görə də insan cinsi fəaliyyət yolu ilə tam şad ola bilər. Dalay Lama gülərək davam edir; o mənim bu zəmində nə düşündüyümü bilmək istəyirdi. Mənim cavabım bu idi: ən böyük şadlıq o zaman yaranır ki, insan azadlıq mərhələsinə çatsın və bu zaman artıq heç bir əziyyətdən xəbərlənməz. Bu, əsl və davamlı azadlıq və şadlıqdır. Həqiqi şadlıq daha çox zəhin və qəlblə bağlıdır. O şadlıq ki, yalnızca maddi ləzzətlərə əsaslanır sabit və davamlı deyil. Bir gün var, o biri gün isə olmaya da bilər".³

Say Baba bu haqda deyir: "Mənim vəzifəm sizə şövq və şadlıq verməklə sizi zəiflikdən və qorxudan uzaqlaşdırmaqdır. Mənim vəzifəm şadlıq yaymaq, əta etməkdir, buna görə də həmişə hazıram ki, aranızda olum, nəinki bir dəfə, iki dəfə, yaxud üç dəfə, əksinə nə zaman

1. Bu haqda daha çox məlumat üçün bax: "Əxlaq Məktəblərinin Tənqidi Və Araşdırılması": Misbah Yəzdi.

2. "Sevinc Hünəri": Dalay Lama.

3. Həmin yerdə.

məni çağırırsınız. Mənim yeganə arzum sizin şadlığınız, sevinciniz, aramlığınızdır. Sizin şadlığınız mənim şadlığımdır. Mənim sizdən ayrılıqda şadlığım yoxdur. Mənim qüdrətim hesabaalınmazdır, doğuluşum da izaholunmaz və dərkolunmazdır”.¹

“Falun Dafa”da təkid olunur: insanın, 3 prinsipə – *həqiqət, yaxşılıq istəmək və səbir, möhkəmlik* – əsaslanan ilkin yaradılışına qayıtması üçün Falun Dafa'nın məşğələləri, təlimləri yalnız bədən və zehnin saflaşdırılması məqsədi ilə olmalıdır. Falun Dafada təlim görən şəxs heç vaxt özünün cismani xəstəliklərini dava-dərman etmək fikrində, yaxud fəvqəltəbii qüdrət əldə etmək məqsədində olmamalıdır. Onun əsas məqsədi, yalnızca zehin və bədən saflaşdırılması olmalıdır. Bəs zehin və bədən saflaşdırılmasında məqsəd nədir? Li Hengci deyir: “Fərd zehini və bədəni saflaşdırmaqla özünün əzab-əziyyətini aradan qaldıra bilər və bununla da onun həyatı aramlıq və şadlıqla birləşir”. Burada görürük ki, bu ayinin də son hədəfi aramlıq və şadlığın əldə olunmasıdır.

Tənqid Və Araşdırma

Biz daha çox, həqiqi irfana aid olan fəsildə həqiqi irfanın son hədəfinin və ali məqsədinin Allahın, Onun Adlarının, Sifətlərinin və fəllərinin “vasitəsiz” (hüzuri) idrakla dərk etməkdən ibarət olduğunu bildik və izah etdik ki, hətta şadlıq, sevinc, ümid, əminlik və bu kimi şeylər hədəf olsalar da vasitə rolunu oynayırlar. Onlar nə ali və nə də son hədəflərdir. İzah etdik ki, belə hədəflərə möhkəm və qəti şəkildə nail olmaq da həmçinin məhz Allahı tanımaqla, Onun zikri ilə, Onun Adı vasitəsilə mümkündür.

Buna əlavə olaraq, səbatlı və daimi şadlığa, sevincə, yəni azadlıq məqamına nail olmaq üçün Dalay Lamanın meyarı yalnızca Allaha qəlbi inam və imanın kölgəsidir. İnsan yalnız o zaman maddə və təbiətin bağlılıqlarından, bu dünyanın əziyyətlərindən, müsibətlərindən xilas ola bilər ki, Allaha qəlbən imanı olsun. Bu iman hər nə qədər daha dərin olarsa insan daha azad, daha bağımsız olar. Belə bir azadlıq, yalnız Allaha bağlılıq və Ona iman sayəsində əldə olunur.

1. “Allahın Almaz Heykəltaraşlığı”: Sima Kunder.

3. ANTİ-RASİONALİZM VƏ MƏNTİQSİZLİK

Yalançı irfanların, xüsusilə də yeni yaranmış mənəviyyatların ortaq cəhətlərindən başqa biri də mənəviyyatla ağılın bir-birindən uzaq olması, uyğunsuzluğudur. Başqa sözlə ağılı inkar etmək, fəlsəfə və məntiq ilə ciddi şəkildə müxalif olmaqdır. Əlbəttə fəlsəfə, məntiq və ağıl ilə müxalif olmaq yalnız yalançı irfanlara aid deyil. Dinlərin tarixində həmişə elə adamlar, elə qruplar olmuşdur və hal-hazırda da vardır ki, dində hər növ əqli-məntiqi yanaşma ilə müxalif olublar. Misal olaraq: İslam aləmində xəvaric, hədis əhli, zahiriyyə, vəhhabilik, xəbərilər və s. kimi qruplar və firqələrin hamısı məntiq, fəlsəfə və ağıl ilə zidd olanlardan hesab olunurlar. Məsihilər arasında da elə qruplar olub və var ki, məsihiyyətin yaşamasının yolunu ağılı, məntiqi və fəlsəfəni kənara qoymaqda görürlər.¹ Eyni halda, bütün yalançı irfanların ortaq cəhətləri də ağıl, məntiq, fəlsəfə ilə zidd olmaqdır. Burada bu müxalifətçilikdən bir neçə nümunə göstərək:

Oşo müxxtəlif sözlər və formalarda ağılın, məntiqin, fəlsəfənin əleyhinə çıxış edir və müqabilində isə müəllimə itaət etmək və onun qarşısında boyun əyməkdən danışır. Oşo deyir ki, zəhin və ağıl vasitəsilə həqiqətə çatmaq mümkün deyil. O iddia edir ki, əgər salıq ağıl yolu ilə məqsədə çatmaq istəsə, həqiqətdə öz məqsədindən daha da uzaqlaşır. Belə olan halda o, quyruğunu tutmaq üçün fırlanan bir itə bənzəyir. O, filosofların işini də belə bir itin işinə bənzədir və deyir ki, filosoflar heç bir şəkildə problemi həll edə bilməzlər.² Fəlsəfənin yeganə işi var, o da budur ki, yalnızca, yemək menyusunu insanın qarşısına qoyur, amma heç vaxt ona yemək vermir.³

Oşo deyir ki, həyatın sirrini dərk etmək üçün məntiq qanunlarını kənara qoymaq və onlardan uzaq durmaq lazımdır. Fəlsəfi kitabları sözlə oyun oynamaq hesab edir və iddia edir ki, filosoflar hələ indiyə kimi heç bir şey kəşf edə bilməyiblər. "Fəlsəfi kitablar sözlərin təfsiri üçün yazılmışdır, onlar sözlərdən ibarət olan bir şəbəkəni elə ağıllıca

1. Daha çox məlumat üçün bax: "Ağıl və Vəhy": Həsən Yusifiyan və Əhməd Hüseyn Şərif.

2. "Böyük Sırr".

3. "Sükutun Nəğməsi": Oşo.

geniş yayıblar ki, ondan çıxış yolunu tapmaq olduqca çətindir. Amma onlar heç bir şey bilmirlər. Ümumiyyətlə heç bir şey. Həyatəi həqiqətini dərk edənlər həkimlər (hükəma, hikmət sahibləri) və ariflərdir.”¹

Oşo fəxrlə belə deyir: “Mən heç bir fəlsəfi sistemin sahibi deyiləm... Mən hətta dünən nə dediyimi belə bilmirəm. Bu haqda ümumiyyətlə düşünmürəm. Mən, yalnız bu ana cavabdehəm, dünənki sözlərə cavabdeh deyiləm. Get dünəndə olandan soruş. Yəqin ki, tapa bilməyəcəksən. Həmçinin məni də tapmayacaqsan. Nə dünən, nə də sabah var, gerçək olan yalnızca bu andır.”²

Öncə də qeyd olunduğu kimi, həmçinin bəzi müsəlman sufilər də ağıl, məntiq və fəlsəfəyə qarşı kəskin olmuşlar. Onlar əqli bəhsləri salıq və aşıqlərin yolunun zənciri, maneəsi hesab edirlər. İrfani məqamlara yetişməyin yolunu bu zəncirləri sındırmaqda, ağıl və məntiqin əlindən qurtulmaqda görürlər.

Sufi şeyxlərinin böyüklərindən biri kimi Qəzzalının fəlsəfə və məntiqin əleyhinə çoxlu sözləri var. O, *“Filosofların Ziddiyyəti”* adında kitab yazıb. Orada müxtəlif məsələlərdə filosofların baxışlarından götürdüyü bir sıra mövzulara qarşı çıxır və sonda da fəlsəfənin küfr və filosofların da kafir olduğunu hesab edir.

Tənqid Və Araşdırma

Bu haqda iki nöqtəni qeyd etməklə kifayətlənirik:

Birinci nöqtə budur ki, kim fəlsəfə, məntiq və ağıl prinsipləri ilə aləmin bütün sirlərini kəşf edəcəyini iddia etsə, aydındır ki, onun iddiası çox böyük və qeyri-mümkündür. Eyni halda, əgər kimsə ağıla, məntiqə etina etmədən həqiqətlərə yol tapa biləcəyini desə, həmçinin o da xam xəyalə düşmüş olar. Belə şəxslər elmi və məntiqi dialoq aparılma səlahiyyətinə malik deyillər və onları öz cəhalətlərində, nadanlıqlarında tərk etmək lazımdır. Oşo kimi *“Mənim hər gün, yaxud hər an dünənki sözümə zidd danışmağım mümkündür”* deyən və özünün belə əsassızlığı, qeyi-sabitliliyi ilə fəxr edən bir şəxsin heç vaxt itaət olunmağa səlahiyyəti və qabiliyyəti ola bilməz. Onun heç bir sözünə,

1. *“Mütləq Həqiqətin Ürək Döyüntüləri”*: Oşo.

2. *“Köklər Və Budaqlar”*: Oşo.

kəlamına etimad etmək olmaz və düzgünlüyü, sağlamlığı, səhihliyi haqqında da müzakirə aparmağa dəyməz. Çünki onun özünün də buna inamı yoxdur və ola bilər ki, bir an sonra, yaxud başqa bir gün bu dediyinin əksini desin, öz əleyhinə danışsın.

İkinci nöqtə: biz daha çox ikinci fəsildə həqiqi irfanın ağıl haqqında nəzərini geniş şəkildə izah etdik. Burada başqa bir bəyanla xatırladıyıq ki, həqiqi irfan "*Əqli-İrfan*"dır (rasional, ağıla əsaslanan). Həqiqi irfan nəinki yalnız ağıl ilə uyğundur, hətta onunla birləşir. Rasional olmayan (ağıla əsaslanmayan) irfan "insani" (insanaməxsus) irfan deyil. Necə ki, irfansız ağıl da isandan bir tərəfli, quru, kobud bir varlıq yaradır. İslam nöqtəyi-nəzərindən kamil insan o insana deyilir ki, onun bütün vücudi yönləri həmahəng olaraq inkişaf etmiş olsun. Heç bir cəhəti başqa bir cəhətinə qurban verilməsin. Əlbəttə, diqqət etmək lazımdır ki, həmçinin, bəzi irfan, təsəvvüf iddiaçıları, modern və yeni meydana gəlmiş mənəviyyatlar yayanlardan bir qrupu da rasionalizmə (ağıla) və ağıl ilə mənəviyyatın bir yerdə olmasına təkid edirlər. Amma onların rasionalizmdən məqsədi həqiqətdə maddiyyatla və bu dünya hədəfləri ilə uyğunluqdur. Nəinki ağılın zəruri (bədihi, aksiomatik) prinsipləri, bilikləri ilə uyğunluq və bürhana (sübut), dəlilə bağlılıq mənasında olan rasionalizm. Buna görə, bəzi mənəviyyatçılar ağıl ilə mənəviyyatın bir yerdə olmasına təkid etmələrinə baxmayaraq, güman edirlər ki, bu ideyanın gerçəkləşməsi üçün İslamın bir çox prinsiplərini nəzərə almaq lazım deyil. Onlar əvvəla, mənəviyyatı dindən ayrı tərif edirlər və dini yalnızca mənəviyyata himayəçi, köməkçi, yaxud da maneə və mənəviyyatı dağıdan bir şey hesab edirlər! İddia edirlər ki, din mənəviyyata yalnız o halda kömək edə bilər ki, bizdə özünə vurğunluq və ön yarıq yaratmasın. Praktikada və nəzəriyyədə tolerant olsun! Doqmatist və xurafatçı olmasın. Əlbəttə, aydındır ki, onların doqmatizmdə məqsədi əqidədə səbatlılıqdan, əqli və dini prinsiplərə əsaslanmaqdan başqa bir şey deyil. Əgər bir şəxs əqli prinsiplər əsasında isbat etdiyi dini dəyərlərə inanarsa, doqmatist və xurafatçı hesab olunur. Yaxud da əgər bir şəxs yaxşılıqlara dəvət və pisliklərdən uzaqlaşdırmaq kimi dəyərlərə əməl edərsə, belə adam doqmatist və səbatsız kimi qələmə verilir. Aydındır ki, əgər bir dinin prinsipləri

üzərində dayanmaq lazım deyil və o öz ardıcılardan möhkəm iman tələb etmirsə, bunun dinsizliklə fərqi yoxdur.

Eyni halda, təqribən irfani ənənələrdən bir çoxunda yayılmış şeylərdən biri də “*şəthiyyat*” məsələsidir. Şəthiyyat irfan sərhəddinin ağıl və məntiqdən ayrılmasının nümunələrindən biri kimi qələmə verilib.¹ İrfan sahəsindəki bəzi təhqiqatçılar bu barədə deyir:

- Həqiqi şəthiyyatın ağılın qəbul edə biləcək izahı yoxdur. Onlarda gördüyümüz ziddiyyətlər məntiqə əsasən həllolunmazdır... Xüsusi irfani təcrübəyə malik olanlar aşkar şəkildə hiss edirlər ki, həmin təcrübə xüsusi olaraq tamamilə fərdin özünə məxsusdur və tamamilə hər bir adi hiss və idrakla fərqlidir. Heç bir şəkildə zaman-məkan dünyasının hissi tərcübələri ilə müqayisə oluna bilməz. İrfani idraka nail olan hər bir şəxs elə bir fəzaya daxil olur ki, o gündəlik idrak fəzasından tamamilə xaric və üstündür. O, bu fəzanın miqyas və meyarları ilə dərk olunmur, ölçülmür. Tamamilə aydındır ki, ariflər bunu hiss edir. Amma məntiqi vasitələr və dil qaydalarına uyğun olaraq irfani şəthiyyatların aradan qaldırılması uğrunda bütün səylər, irfanın ümumi və ürfi ağıl həddinə endirilməsi onun məhz onu təcrübə edən fərdə aid olmasının inkarı və onu bizim gündəlik adi təcrübələrimiz səthinə endirmək deməkdir.²

Həqiqət budur ki, irfanda şəthiyyat məsələsi bu sadəliklə təhlil oluna bilməz. Digər tərəfdən də bilirik ki, heç bir din övliyası, nə həzrət Peyğəmbər (s), nə də İmamlar (ə) öz söhbətlərində belə ziddiyyətli sözlərdən istifadə etməyib. Başqa bir tərəfdən də irfanın xüsusi dilinin olduğunu və irfani tərcübələrin zahir olunması və onların həqiqətlərinin başqalarına ötürülməsi üçün dilin məhdudiyyətlərini, çatışmamazlıqlarını bilirik.

4. ANTI-ŞƏRİƏTÇİLİK VƏ FİQHDƏN UZAQ OLMAQ

Fiqhdən uzaq olmaq və anti-şəriətçilik bir tərəfdən yeni meydana gəlmiş şərq və qərbi bütün irfanların, digər tərəfdən də “*xanegah*”da

1. “*İrfan Və Fəlsəfə*”: Estes.

2. Həmin yerdə.

(sufilərin yığıldığı ev, yaxud yer) yaşayan bir sıra müsəlmanların ortaq cəhətidir. Burada, yeni meydana gəlmiş irfani ayinlərin bəzilərinin anti-şəriətçiliyin bir neçə nümunəsi haqqında danışacaq və sonra isə bu ideyanın müsəlman sufiləri nəzərindən araşdıracağıq:

4.1. Oşo Və Şəriətin İnkarı

Oşo əsas prinsipcə din ilə müxalifdir və həqiqi dindarlığı dinsizlikdə görür! Oşonun anti-diniliyinin göstəricilərindən biri “anti-şəriətçilik”dir. O deyir ki, hər bir dinin üç səthi və təbəqəsi var¹: o, dinin birinci səthini, yaxud təbəqəsini “şəriət”, ikinci səthini “təriqət” və üçüncü təbəqəsini isə “həqiqət” adlandırır. Daha sonra deyir: hər bir peyğəmbər həyatda olduğu müddətdə onun şəriəti də yaşayır. Amma şəriətin əsl sahibi dünyadan getdiyi təqdirdə onun şəriəti ölü bir meyid kimidir. Ruhsuz bir bədəndə həyat yoxdur və heç bir fəaliyyəti olmayan bir cəsəd kimidir. O, şəriəti dinin heç bir şəkildə tərəvəti olmayan xarici siması hesab edir və şəriətin ixtilaf yaratmaqdan başqa bir işi olmadığını deyir. Oşo deyir: *“Bu sözü yadınızda saxlayın: siz şəriətdə çarəsiz qalırsız, çünki cansız bir bədənənin yanında yer almış olursunuz”*². Dinin elə həmin həqiqət olan ikinci təbəqəsi əslində dinin ruhudur. Amma o ruha yetişməyin yolu “təriqət”dir. Deməli तरीqət – şəriətin müqabilində, yəni bizi dinin həqiqətinə və ruhuna çatdıran yol və metoddur.

4.2. Ekenkar Və Şəriətin İnkarı

Ekenkar məktəbində praktikada və nəzəriyyədə xüsusi tolerantlıq var. Onların özlərinin təbiri ilə desək: Ekenkarda qanunlar, yaxud da kişilər (ya da qadınar) üçün geyim tövsiyələri kimi məhdudiyyətlər, ya da bəzi qidaları halal, haram bilmək kimi xüsusi qida rejimləri vardır. Abort, homoseksualizm, boşanma və bu kimi şeylər şəxsi qərarlara aiddir və deyilir ki, Ekenkarın bu zəmində heç bir hökmü yoxdur. Rebazar Taraz özünün Touçelə verdiyi təlimatlarında mövcud, xüsusilə də Yəhudi, Xristian və İslam dinlərinin bütün qanunlarının bəşərin yaratdığı

1. *“Sükutun Nəğməsi”*.

2. Həmin yerdə.

qanunlar olduğunu hesab edir və deyir: bəşər fitrətən uca atalıq məqamına və anaya malik olmağa ehtiyacıdır və o öz daxilində belə bir ehtiyacı hiss edir. Dinlərin ruhani şəxsiyyətləri bəşərin həyat tarixinin elə həmin ilk günlərindən bu ehtiyacı çox gözəl şəkildə dərk etmiş və siyasi, iqtisadi cəhətdən faydalanmaq üçün müxtəlif formalarda çalışmışlar ki, həmin ehtiyacın ödənilməsini öz kontrollerində saxlasınlar. Buna görə də quru və kobud qanunları yaratmaqla zehinlərə *“Kim bu qanunlara riayət etsə, səmavi atanın və Allahın razılığını qazanmış, cənnəti özünə hədiyyə etmiş olar və kim də onlara itaət etməsə, əbədi cəhənnəmə düşər olacaq”* düşüncəsini yeritmişlər. Yaxud da Hind dinlərinin dediyi kimi: itaət etmədiyiniz halda özünüzdün sonrakı həyatınızda çirkin və rəzil bir mövcud simasında zahir olacaqsınız, hətta ola bilər ki, ümumiyyətlə heyvanlar cinsindən ayrılaraq cansızlara çevrilə bilərsiniz. Bəzi digər dinlər, məsələn İslam dini bu vəd ilə kifayətlənməyib bu qanunlara itaət etməməyi və onları inkar etməyi mürtədlik adlandırır və öz müxaliflərinin qətlini vacib bilirlər. İslam ruhaniləri kobudluğun, qəzəbin elə bir həddinə çatmışlar ki, belə deyirlər: kim dini partiyaya, təşkilatla qoşulmasa və ona qarşı çıxsa, mürtəd kimi tanıtdırılacaq və mürtəd isə həqiqətdə tez bir zamanda dünyanın onun çirkin vücudundan təmizlənməsi lazım olan ictimai bir əhriməndir. Rebazar Tares bundan sonra deyir: *“Əgər bunu dərk etsən, biləcəksən ki, dinin və məzhəbin bəşərin yaratdığı məhsul olmadığını iddia etmək çətindir və keşislər, ruhanilər yalnızca özləri tərəfindən vəzifələndirilmişlər”*¹.

İslam dininin sütunu olan, möminin meracı və Allah-taalaya yaxınlaşma vasitəsi kimi tanıtdırılan namaz kimi təlimlər Ekenkarda faydasız, robotun ruhsuz hərəkətinə bənzəyən bir əməl kimi göstərilir və onu özünün yaratdığı təlimlərlə əvəzləyir və öz ardıcılardan tələb edir ki, namaz qılmağın yerinə Ekenkarın mənəvi məşğələlərinə əməl olunsun.² Məsələn: mənasız *“Hyu”* sözünü çoxlu təkrarlamaq kimi məşğələlər.

1. *“Uzaq Məmləkətlər”*: Pal Touçel.

2. *“Ek Hikməti”*.

4.3. Kuiliyo Və Şəriətin İnkâr Olunması

Öz kitablarında şəri qanunlar və dini təlimlərin əleyhinə məharətlə mübarizə aparan şəxslərdən başqa biri də Paolo Kuiliyodur. O, dinin şəri simasını qətiyyənlə nəzərə almır, dini qanunları inkar edir və *“Din, məzhəb yəni nə?”* sualının cavabında deyir: *“Mən onu dəstə halında pərəstiş hesab edirəm... Fərq eləməz; insan Buddaya, Allaha, yaxud da Məsihin Allahına pərəstiş edə bilər... Mənim üçün məzhəb bu deməkdir. Nəinki başqalarına qəbul etdirilmiş, yeridilmiş qanunlar toplusu”*¹. O öz oxucularına heç kimin sözünün onlar üçün höccət (dəlil) olmadığını tövsiyə edir. Hətta səhv etməklə, yolu itirməklə nəticələnsə də sabit prinsiplərə təkid edən dini fundamentalizmin sözlərinə heç vaxt qulaq verməyin. Çünki yolu itirmək və səhv etmək dini fundamentalistlikdən daha yaxşıdır. Biri gəlib sənə *“Allah budur, Allah odur, yaxud da mənim Allahım sənə Allahından daha güclü və üstündür”* deyəndə, tələyə düşməməyin yeganə yolu budur ki, mənəviyyat axtarışının şəxsi bir məsuliyyət olmasını başa düşəsən. Sən nə bunu başqasına ötürə, nə də tövsiyə edə bilərsən. Daha yaxşısı olardı ki, insan səhv etsin, yanlış əlamətlərin arxası ilə getsin və bununla da başqalarına onun taleyi haqqında qərar verməsinə icazə versin.

Kuiliyonun şəriətlə mübarizədə digər metodu budur: o çalışır ki, müxtəlif yollarla günahın pis olması fikrini insanların zəhnindən silsin və öz oxucularını da buna təşviq edir. Özünün müxtəlif kitablarında və müxtəlif münasibətlərlə bağlı şərab, sərxoşluq, alkoqol və bu kimi şeylərdən danışır. Bu əməllərin pisliliyini müəyyən formalarda oxucunun nəzərindən yayındırır. Misal olaraq: *“Pidra çayının yanında əyləşdim və ağladım”* kitabının müxtəlif yerlərində həmişə sərxoşluq, badə, mey, meyxana, şərab və alkoqoldan söhbət açır. Yaxud da, həmin kitabda və digər kitablarında nəinki intihar məzəmmət etmir, hətta onu şəxsi ictimaiyyətə səbəb və onun qüdrətinin, cəsarətinin nişanəsi hesab edir: *“Veroniko bu qərara gəldi ki, nəhayət özünü öldürməsinin vaxtı gəlib çatıb... Xalqı ilə fəxr etmək, artıq onun üçün əhəmiyyət daşıyırdı. Özü ilə fəxr etməsinin vaxtı idi. Nəhayət cəsarət taparaq bu işi görməyə*

1. *“Bir Salikin Etirafları”*: Paolo Kuiliyo.

qüdrəti olduğuna inanmasının və tezliklə bu həyatı tərk etməsinin vaxtı gəlib çatmışdı. Ləzzətə bax!"¹. Həmçinin, intiharı bütün çətinliklərin, əziyyətlərin, ağrıların sonu hesab edir və onu mütləq azadlığa qovuşmağın və əbədi unutulmazlığın yolu kimi tanıtdırır.² Buna əlavə olaraq, Kuiliyo xüsusi dəqiqliklə çalışır ki, öz oxucularının ixtiyarına intihar etmək üçün müxtəlif yollar və metodlar qoysun³: "hündür binadan uçmaq", "özünü asmaq", "güllə ilə intihar" kimi müxtəlif formalarda. Əlbəttə, bunları qadın ruhiyyəsi ilə uyğun hesab etmir və "yuxugətirən çoxlu dərmanlar atmaq", "əllərin damarlarını kəsmək" kimi lətif, kobudluğu daha az olan metodları qadın ruhiyyəsinə daha uyğun bilir.

4.4. Müsəlman Sufilər Və Şəriətin İnkarı

Qeyd etdiyimiz kimi, fiqhdən uzaq olmaq və anti-şəriətçilik bəzi müsəlman sufilərlə yeni yaranmış irfanların ortaq cəhətləridir. Sufilərin bir çoxu özlərinin anti-şəriətçiliklərini və fiqhdən uzaq durmaqlarını 3 termin – şəriət, təriqət və həqiqət arasında fərq yaratmaqla izah etməyə çalışmışlar. Onlar özlərinin şəriət və təriqətin bir-birindən fərqli olması və həqiqətə çatmaq üçün şəriətin yetərsizliyi iddialarını isbat etmək üçün möhkəm dəlil gətirməkdənsə, müəyyən misallarla öz iddialarını isbat etməyə çalışıblar! Məsələn: Mövlana Cəlaləddin Rumi "*Məsnəvi*"nin 5-ci "*dəftər*"ində bu məqsədlə müxtəlif təmsillər gətirir:

Misal 1: Bəzən şəriəti şama, təriqəti yolu qət etməyə, keçməyə və həqiqəti də mənzil başına çatmağa bənzədir. Təbiidir ki, əgər bir şəxs qaranlıq gecədə məqsədə yetişmək üçün əlində şam tutarsa, əsl mənzilə yetişəndən sonra artıq, yolu işıqlandırmaq üçün istifadə olunan şama ehtiyac qalmır. Buna əsasən Mövlana deyir: "*Həqiqətlər zahir olsa, şəriətlər batil olar*".

Misal 2: Başqa bir təmsildə şəriəti kimya elminə bənzədir. Fərd müəllim vasitəsilə, ya da kitab oxumaqla onu öyrənə bilər. Təriqət kimya praktikası, kimyagərlik, yaxud da kimya elmində misi əritmək,

1. "*Veroniko Qərar Alır ki, Ölsün*": Paolo Kuiliyo.

2. Həmin yerdə.

3. Həmin yerdə.

həqiqət isə misin qızıla çevrilməsidir. Əgər bir şəxs misi qızıla çevirərsə, bu zaman artıq kimya elminə və praktikasına heç bir ehtiyac qalmır. Mövlananın təbiri ilə: *“Həqiqəti tapanlar “biz qızıl olduq və kimya elmindən, praktikasından azadıq artıq” həqiqəti ilə şaddırlar”*. Buna əsasən Mövlana belə deyir: *“Dəlil gətirilən şeyin özünə yetişdikdən sonra dəlil tələb etmək və dəlil gətirilən şeyin özünə yetişməmişdən öncə dəlili tərk etmək də məzəmmət olunur”*.

Misal 3: Şəriət, təriqət və həqiqətin fərqlərini izah etmək üçün Mövlananın digər təmsili isə tibb elmidir. Şəriət tibb elmini öyrənmək və təbib olmağa oxşayır. Təriqət təbibin reseptinə əsasən hərəkət etmək və dərmanların istifadəsi və təbibin dediyi şeylərdən çəkinməkdir. Həqiqət isə əbədi səhhət və sağlamlıqdır. Təbiidir ki, kim əbədi səhhət və sağlamlığı əldə edərsə, nə tibb elminə, nə də onun dediklərinə əməl etməyə ehtiyacı qalmaz.

Misal 4: “Məsnəvi”nin dördüncü “dəftər”ində başqa bir neçə təmsil gətirir. Biri budur ki, şəriəti evin damına çıxmaq üçün istifadə olunan nərdivana, təriqəti nərdivanın pillələri ilə yuxarı qalxmağa və həqiqəti isə evin damına çatmağa bənzədir. Kim öz hədəfinə çatsa və artıq evin damına çıxıbsa, nərdivana ehtiyacı qalmaz və bu zaman artıq nərdivanın varlığı ağılsızlıqdır: *“Səməvi yüksəklərə qalxdınsa əgər; Nərdivan əbəddir, yoxdur ondan bir xəbər”*.

Misal 5: Şəriəti məşuqa məktub yazmağa, təriqəti məktubu məşuqa göndərməyə və həqiqəti də məşuqun hüsurunda əyləşməyə bənzədir və deyir: *“Kim həqiqətə çatsa, yəni məşuqun hüsurunda əyləşmiş olsa, artıq şəriətə və təriqətə, yəni məktub yazmağa və onu məşuqa göndərməyə ehtiyac yoxdur”*:

Misal 6: Başqa bir təmsildə şəriəti elm öyrənməyə, həqiqəti məlumu əldə etməyə bənzədir və deyir: *əgər bir şəxs məlumu əldə edərsə, onun yenidən elm arxasınca düşməsi məzəmmət olunur*.

Misal 7: Şəriəti, cilalamağa və həqiqəti isə cilalanmış güzgüyə bənzədir: *“Güzgü ki, saf və təmizdir, Cilalamaq artıq cəhəldir”*.

Misal 8: Həqiqətə qovuşmuş arifləri Kəbənin içində namaz qılmaq istəyənlərə bənzədir. Məlumdur ki, Kəbənin içində olanların qiblə axtarmasına ehtiyac yoxdur. Hansı tərəfə namaz qılsalar üzləri

qibləyədir. Belə bir yerdə qiblə axtaran şəxs, məlumdur ki, ya harada olduğundan xəbərsizdir, ya da həmin yerin qaydalarını bilmir. Ariflər də həqiqətə çatandan sonra şəri qaydalara əməl etmək fikrində olsalar, deməli həqiqətdə hüzurə, hüzurun qaydalarına malik deyillər!

Misal 9: Əgər bir şəxs tam ehtiyacsız halda olsa və eyni halda da acizlik izhar edərsə, bu, əslində ziddiyyətdir, mümkün olmayan bir şeydir. O iddia edir ki, ariflər həzrəti Haqqə qovuşduqdan, Ona çatdıqdan sonra tam ehtiyacsızlığa yetişirlər. Buna görə də acizlik əlaməti olan şəri qanunlara əməl etməyə ehtiyacları yoxdur.

Mövlana deyir: bir müddət çalışdıqdan sonra nəhayət qovuşmaq qığılcımları uzaqdan görünür və salik dostun məhzərinə yol tapır. Artıq bu zaman dinin şəri qanunlarına, əmr olunmuş vəzifələrə ehtiyac olmur. Əksinə, onun özü dinin mənşəyi və məhvərinə çevrilir, əmr edən, çəkindirən olur! Belə olan halda, həmin şəxs şəriətin özünə çevrilir və onun əmri şəriətin əmri, əməli Haqq əməlidir!

Mövlana "*Fihi-Ma-Fihi*" kitabında həzrət Haqqın Zətində qərq olmuş saliklərin xüsusiyyətləri haqqında deyir: "Qərq olmaq odur ki, salik bu aralıqda, ortalıqda olmasın. Suyun içində ola-ola cəhd və hərəkət etməsin. Etdiyi heç bir hərəkət və əməl ondan olmasın, suyun hərəkəti olsun. Əgər suyun içində hələ də əl-qol atıb çabalayırsa, ona qərq olmuş deməzlər. Yaxud da "Ah! Boğuldum!" deyə fəryat çəkirsə, ona da qərq olmuş deməzlər."

Başqa bir hissədə, həqiqətə qovuşmuş aşiqlərin boynundan vəzifənin düşməsi haqqında deyir: "Aşıqlər böyük xidmətlər etdiyinə görə Yaradıcını tanıdılar, "eynül-yəqin" ilə müşahidə etdilər. Yaradan heç vaxt onların təsəvvür və zəhinlərindən qeybə çəkilməz. Belə bir şəxs Haqqda fani olar. Onlar günah etməz, çünki o, Haqda həlak olmuşdur."

Mövlana həqiqətə qovuşmuş xüsusi şəxslərin boynundan vəzifənin düşməsi, onların bütün işlərinin (hətta şəriətdə günah hesab olunan şeylərin) ilahi olması və həmçinin həqiqətə qovuşmayanlara tabe olmamaları haqqında xəyali bir dastan bəyan edir. Həmin dastanın burada qeyd olunması onun baxışının daha düzgün qavranılması üçün münasibdir:

- Bir padşah qulamı deddi ki, hər biri əlinə qızıl qədəh alsın, çünki qonaq gələcək. Ən yaxın qulamına deyir ki, sən də bir

qədər götür. Həmin xüsusi qulam padşahla görüşdüynə görə, özünü itirir, məst olur və qədər əlindən düşüb sınır. O biri qulamlar da onun belə etdiyini görüb qədəhləri salıb sındırırlar, çünki o ən yaxın qulam idi. Padşah qəzəblənib deyir ki, niyə belə etdiniz? Onlar da deyir ki, o sənənin ən yaxın qulamındır, o nə etdisə, deməli düz edir, ona görə də biz də belə etdik. Padşah deyir ki, ay axmaqlar, bunu o eləmədi, mən elədim. Zahirə hamısı günah idi, amma o xüsusi qulamın əməli itaətin özü idi. Əksinə, onun əməli itaətdən daha üstün idi və əslində günah deyildi. O eyni ilə padşahın özüdür, padşahın surətidir. Qalanlar isə padşaha tabedirlər. Deməli o qulama da tabe olmalıdırlar.

“Məsnəvi” şərhçilərindən biri həqiqətə çatmış saliklərin şəriətə ehtiyacsızlığı və boyunlarından vəzifənin düşməsi haqqında Mövlananın baxışını belə izah edir: *“Və, sənə yəqin gələnədək Rəbbinə itaət et!”*¹. Nə qədər ki, yəqin hasil olmayıb, ibadət sənə lazımdır. Amma yəqin gəldikdən sonra azadlıq və hürriyyət məqamı zühur edir və bu “übudiyyət”dir (bəndəçilik). Bəndəçilik ixtiyari ölümdən sonra gəlir, çünki nə qədər ki, nəfs həyatdadır, diridir ibadət əziyyətinə amanda deyil. Salik nə zaman tədarük görərək ölməmişdən öncə ölsə, yəqin hasil olur, ibadət mərtəbəsi sona çatır və übudüyyət (bəndəçilik) mərtəbəsinə yetişir. Hürriyyət və Allaha tam yaxın olanların məqamına yüksəlir.”²

Mövlanaşünasların bəziləri deyir ki, həqiqətdə, Mövlananın özünün “məsnəvi bəyan” adlandırdığı “Məsnəvi” kitabını yazmaqda hədəfi budur: “İnsan bir müddət riyazətlə (nəfslə mübarizə) məşğul olduqdan, nəfslə cihad etdikdən və Allah qovuşduqdan sonra artıq onun boynunda heç bir vəzifə qalmır. Onun üçün nə təriqətin mənası var, nə də şəriət qalır. Çünki təriqət və şəriətin hər ikisi həqiqətə qovuşmaq üçün bir vasitədir və həqiqətə yol tapandan sonra artıq, vasitəyə ehtiyacımız qalmır.”

Əbdül-Hüseyn Zərrin-Kub bu haqda yazır: “Bu kitab... əslində insanı elə bir yerə hidayət etmək, yüksəltmək istəyir ki, orada işin sonunda şəriət və təriqətin hər ikisi kəsilir və həqiqətdən başqa bir şey qalmır.”³

1. Hicr-99.

2. “Şərhi-Kəbiri-Ənqəruyi”: Rüsuxiddin İsmayıl Ənqəruyi.

3. “Neyin Sirri”: Əbdül-Hüseyn Zərrin-Kub. Həmçinin “Sufi Mirasının Qiyməti”ndə.

Salik nə qədər ki, məqsədə çatmaq istəyir, az yemək, az yatmaq, az danışmaq kimi çətin riyazətlərə sinə gərməli, vacib və müstəhəb əməlləri yerinə yetirməli, günahlardan çəkinməlidir. Amma kamala yol tapan, yaxud vüsala çatan şəxs artıq bu vəzifələr kitabından azaddır. Mövlananın nəzərinə görə, həqiqətə çatan şəxs hansısa pəhrizə ehtiyacı olmayan sağlam bir adam kimidir. Buna görə də şəriət və təriqət mərhələsinin vəzifələrinə bağlılıqdan qurtulmuşdur. Amma hələ həqiqətə çatmayan saliklər dərman içməkdən və bir sıra pəhriz saxlamaqdan başqa çarəsi olmayan xəstələrə bənzəyirlər. Əks halda, onlar öz xəstəliklərini uzadar və sağalmalarına ümid azalar. Belə şəxslər, əgər sağalmaq istəyirlərsə, həkimin dediklərinə tam şəkildə əməl etməlidirlər. Sağaldıqdan sonra sağlam şəxslər kimi bütün qidalardan istifadə edə bilərlər və artıq dərman içməyə də ehtiyac qalmaz.¹

Mövlananın ustadı Şəms Təbrizi də həmçinin rübubiyyət mərtəbəsinə daxil olmağın şəriət qapısından girməkdən başqa yolunun olmamasını vurğulayır, amma davamında belə deyir: “Qapıdan gəlmək çöldə olan şəxsə aiddir. Amma padşahın xidmətində olan xüsusi şəxslər içəridə olarlar”². Mövlananın oğlu da padşahın hüuru misalından istifadə edir və bu ideyaya irad tutanların cavabında deyir: “Bir nəfər padşaha yol tapıb onun hüurunda əyləşib camalına tamaşa edir... Amma sən gəlib deyirsən ki, bu, padşahı axtarmır. Çünki yolda deyil və bizim kimi mənzilləri keçmir. Hansı ki, özü yolu qət edərək padşahı tapıb... Yəni nəticəyə, məqsədə çatıb. Amma sən yoldasan, hətta bəlkə padşaha yetişməyəcəksən.”

Şeyx Mahmud Şəbüstəri məşhur bir təmsildə şəriəti badamın içini (meyvəsini) qorumaq üçün və onun yetişməsi üçün lazım olan qabığa bənzədir. Əgər qabığa vaxtından əvvəl zərər dəysə, bu, bütün badamın xarab olmasına səbəb olar. Amma meyvəsi yetişdikdən sonra qabığı sındırılıb atılsa da, əvvəla: qabığın varlığının fəlsəfəsi badamın meyvəsinin qorunması və yetişməsi idi və bu artıq sona çatıb, ikincisi: əgər yenə də qabığı saxlamağa israr etsək, bu, badamın əsl hədəfini əldə etməməyimizə səbəb olacaq.

1. “*Məsnavinin Şərhi*”: Bədiüzzaman Firuzanfər.

2. “*Şəmsin Məqalələri*”: Şəmsəddin Məhəmməd Təbrizi.

Tənqid Və Araşdırma

Bütün yalançı Şərq, Qərb, ənənəvi və modern ariflərin qəbul edib təsdiqlədiyi bu düşüncənin tənqidi ilə bağlı bir neşə nöqtəyə işarə edirik:

1-ci nöqtə:

İstər ənənəvi, istərsə də müasir olsun bütün yalançı irfanlar şəriəti inkar etmələrinə baxmayaraq, onların özlərinin xüsusi şəriəti və qanunları var. Misal olaraq: sufilər xaneqaha (sufilərin yığışdıqları xüsusi ev) daxil olmaq üçün xüsusi qaydalar və şəriət düzəldiblər. Sağ ayaqla daxil, sol ayaqla da xaric olmaq, xaneqah üçün salam namazı qılmaq, xaneqahda müamilənin caiz olmaması, xaneqahda səfər haqqında danışmağın caiz olmaması və s. kimi qanunlar, yaxud şəriətin ziddinə olan səma hərəkəti yaradıblar. Bunların özü şəriətdən başqa bir şey deyil. Ciddi şəkildə fiqh və şəriətlə mübarizə aparan Oşo, Ekenkar və Kuiliyo ayinlərinin özlərinə xas fiqhləri və praktiki əməlləri vardır. Onlardan bəzilərinə işarə edirik. Oşonun “müraqibə”lərinin (nəzarət, özünü kontrolda saxlamaq) hamısı bu tiplidir. Yaxud Ekenkarın mənəvi məşğələləri praktiki əməli tapşırıqlardan başqa bir şey deyil. Ekenkar iddia edir ki, hər bir “Ekist” son hədəfə çatmaq və ruh səfərini yerinə yetirmək üçün xüsusi təlimlərə davamlı olaraq əməl etməlidir. Bunların özü həqiqətdə praktiki tapşırıqlardır! Bunlar bir mənada fərdlərə məhdudiyyət yaratmaqdır. Bir “Oşoçu”nun və “Ekist”in istədiyi şəkildə rəftar etməyə icazəsi yoxdur. O öz rəftarlarında azad olsa da, amma bu ayinlərin rəhbərləri deyir ki, kim onların nəzərində olan hədəfə çatmaq istəyirsə xüsusi tapşırıqları xüsusi saatlarda və müəyyən keyfiyyət və kəmiyyətlə yerinə yetirməlidirlər. Onları yerinə yetirməmək heç bir şəkildə caiz deyil. Buna əlavə olaraq, Ekenkar ardıcılılarına siqaret çəkmək, içki içmək qadağandır. Həmçinin, bir ekist xıstələndiyi zaman yalnızca zəruri hallarda dərmandan istifadə edə bilər. Çünki dərmandan istifadə etmək həqiqətdə mənəvi yolda arxaya qədəm qoymaq kimi qələmə verilir.

Ekenkarın diqqət olunmasında faydalı olacaq fiqhə bənzər təlim və tövsiyələrindən biri də cümə günündə oruc tutmaqdır. Bu məktəbin pentaqonlu rəhbəri Harold Kelp cümə günündə oruc tutulmasını Ekenkar ardıcılıları arasında yayılmış bir ənənə olduğunu deyir və iddia

edir ki, bu oruc nəinki yalnız ruhi təkamülə səbəb olur, əksinə, həyatın keçmiş və indiki "Karma"larını aradan qaldırmaq üçün asan bir yoldur. Amma görək bu orucun keyfiyyəti hansı formadadır? Bu orucun evdə oturmaq və cəmiyyətdə iştirak etməmək kimi fiziki yönü olsa da, amma həqiqətdə zehni və xəyali bir orucdur, nəinki İslam fiqhində olduğu mənada həqiqi orucdur. Ekenkarın cümə gününün orucu bu formadadır: oruc tutan şəxs öz diqqətini 24 saat ərzində "Ek"nin həyatdakı diri müəllimi Mahantanın üzünə yönəltməli və ondan başqa heç bir şey haqqında düşünməməlidir. Hər bir zidd fikiri kənara qoymalıdır. "Ek" təriqətinin saliki bu orucda və bu 24 saat ərzində bütün rəftarlarını Mahantanın adına və ona görə etməli və cəmiyyətə dəxalət etməməlidir.¹

Aydındır ki, bunların hamısı fiqhi hökmlər və əməli proqramlar növündəndir və bir proqram kimi İslam fiqhinin əməli proqramları ilə fərqi yoxdur. Fərqləri yalnız budur ki, İslamın proqramları Allah-taala tərəfindən bəyan olunub və fərdin rəftarları ilə onun həqiqi səadəti arasındakı həqiqi əlaqəsini göstərir. Amma sufilərin proqramları xanəqahda əyləşənlər tərəfindən, Oşonun proqramları əxlaqsızlığı və seksi müqəddəsləşdirməkdən başqa hədəfi olmayan əyyaş bir fərd tərəfindən və Ekenkarın təlimləri də Pentaqonun hərbi zabidləri tərəfindən hazırlanıb və hərbi, siyasi, iqtisadi və mədəni faydalanmaq kimi təqdim olunur. Yaxud da Kuiliyo irfanında çoxlu mənəvi təlimlər təqdim olunur və bu təlimlər həqiqətdə bir növ onun nəzərindəki məqsədə yetişmək üçün əməli proqramlardır, bir növ məhdudiyyətdir. Heç kim bu xüsusi əməlləri yerinə yetirmədən bu məktəblərin nəzərindəki hədəfi əldə edə bilməz.

2-ci nöqtə:

Həqiqət budur ki, əgər irfan Allaha qovuşmaq, Ona yaxınlaşmaq üçün bir yoldursa, bilmək lazımdır ki, Allah-taalanın göndərdiyi əməli proqramlara əməl etməkdən başqa bir yolla belə bir hədəfə çatmaq mümkün deyil. Allah-taala da buyurur: Məni istəyən şəxs Peyğəmbərə (s) və onun (s) vasitəsilə bəyan olunmuş hökmlərə itaət etməlidir: "De

1. "Ek Hikməti".

ki, *əgər Allahı sevirsinizsə, mənə tabe olun, Allah da sizi sevsin!*"¹. Buna görə də hədəfə çatmaq üçün Allah-taala tərəfindən bəşərə göndərilmiş İslamın fiqhi proqramlarına itaət etməkdən başqa yol yoxdur.

3-cü nöqtə:

Oşo kimilərinin və bir sıra müsəlman sufilərinin verdikləri izaha əsasən dinin 3 təbəqəyə – *şəriət, təriqət və həqiqət* bölünməsi yanlışdır. Şəriət heç vaxt təriqətdən ayrı ola bilməz. Əksinə, şəriət və təriqət bir-birinin eynidir və onlar heç vaxt həqiqətdən ayrı deyil. Dinin həqiqəti əslində həmin şəriət və təriqətin bətinidir. Başqa sözlə: dinin bətinə, yaxud həqiqətinə çatmaq üçün şəriət hökmlərinə riayət etməkdən və onları davamlı olaraq yerinə yetirməkdən başqa yol yoxdur.

Qeyd olunmalıdır ki, bəzi müsəlman sufiləri və təsəvvüf şeyxləri yalnız iki termindən – şəriət və həqiqətdən danışmış və təriqət haqqında bir şey deməmişlər. Şəriət və həqiqətin fərqi haqqında da demişlər ki, şəriət übuddiyyətə (bəndəçiliyə) bağlılıqdan, tabeçilikdən, həqiqət isə rübubiyyəti müşahidə etməkdən ibarətdir. Onlar bu ikisini tamamilə bir-birinə bağlı bilmişlər. Şəriətin həqiqətsiz və həqiqətin də şəriətə bağlı olmadan nəzərə alınmasını yanlış bilmişlər. Başqa sözlə, şəriət Xaliqə "ibadət", həqiqət isə Onu "müşahidə" etmək mənasındadır. Şəriət İlahi proqramlara əməl etmək, həqiqət isə qəza və qədəri şühud etmək mənasındadır. Əbu Əli Dəqqaq şəriət və həqiqət arasındakı fərq haqqında deyirdi: "İyyakə nəbudu" şəriəti qorumaq, "İyyakə nəstəin" isə həqiqəti iqrar etməkdir.² Qüşeyri, Əbu Bəkr Dəqqaqdan nəql edir ki, o belə deyirdi: "Şəriət yolu ilə əldə olunmayan və şəriətə tabe olmayan hər bir həqiqət küfrdür"³.

Hətta bu üç termin haqqında danışanlardan bir çoxu çalışıb ki, onlar üçün düzgün mənə versinlər. Sufilərin kitablarında həzrət Peyğəmbərdən (s) nəql olunmuş bir hədisə əsaslanaraq şəriəti Peyğəmbərin (s) "sözlər"i, təriqəti onun (s) "rəftarlar"ı, həqiqəti isə "hallar"ı bilmişlər və onun (s) düzgün davamçısı o şəxsdir ki, həm onun (s) sözünə əməl etsin, həm onun (s) rəftarlarına uyğun rəftar etsin və

1. Ali-İmran-31.

2. "Risaleyi-Qüşeyriyyə".

3. Həmin yerdə.

həm də onun (s) hallarını nümunə tutsun, itaət etsin. Yaxud da Şibli şəriət, təriqət və həqiqətin fərqi haqqında deyib: “Şəriət Ona pərəstiş, təriqət Onu tələb etmək, istəmək və həqiqət isə Onu görməkdir”¹. Bu cür izahların əlbəttə ki, iradı yoxdur. Yaxud da bəziləri belə deyib: “Şəriət ibadət etməyin, təriqət istəməyin, həqiqət isə görməyindir”. Əgər məqsəd Haqqı görəndən sonra ibadətə ehtiyacın olmamasıdırsa, bu yanlıştır. Amma əgər məqsəd insanların kamal mərhələlərini göstərməkdirsə, bu qəbul olunan bir şeydir. Bəzi yazarlar Mövlananın şəriət, təriqət və həqiqət haqqındakı sözlərinin izahında demişlər: həmçinin Mövlana da insanın bu dünyada yaşadığı müddətdə şəriətə riayət etməsinin lazımlılığına inanır.² Əgər belə olsa, biz də Mövlana ilə müxalif deyilik, çünki bu, ağla uyğun sözdür. Amma əgər bu möhtərəm yazıçı həmin kitabın digər səhifələrində dediği kimdirsə, yəni “dama çıxan şəxsin artıq nərdivana və məşuqa qovuşan şəxsin də artıq onu bu vüsala çatdıran vasitələrə ehtiyacı yoxdur”³ deyirsə, əlbəttə ki, bu, yanlıs və qəbul olunmazdır; hətta bu izahı dərinləşdirərək “həqiqətə qovuşanlar dəlil və vasitəni tərk edirlər, amma vasitəni, şəriəti inkar etmirlər” deyilsə belə, yenə də qəbul olunmazdır.⁴

Burada, daha çox Mövlana və onun şəriətdən qaçmaq, yaxud şəriətçilik düşüncələri haqqında danışdığımıza görə onu da qeyd etmək lazımdır ki, Mövlananın elmi həyatı haqqında ixtilaf var. Bəzi şahidlər mötəbər tarixi kitablardan bəzilərində Mövlana haqqında nəql edir ki, o “həqiqətə qovuşmaq iddiası” ilə şəriətə əməl etməyə diqqət etməyib və bəzən namazı qılmaq əvəzinə şəriətin ziddinə olan “səma” ilə kifayətlənirmiş. Bunun müqabilində bəzi başqa mənbələr onun haqqında deyir: Mövlana ömrünün son saatlarına kimi şəriət əsasında əməl etməkdən danışmış və Peyğəmbər (s) ənənəsindən heç vaxt əl çəkmədi. Bu elə bir tövsiyə idi ki, onun mürşidi Şəms Təbrizi də ona bu cür təkid edirdi: “Əcəl carçısı gəlməmişdən öncə nə qədər ki, həyatdasan, həmişə çalış”⁵. Mövlana öz şeirlərində də həmçinin

1. “Təzkitətül-Övliya”.

2. “Neyin Sirri”.

3. Həmin yerdə.

4. Həmin yerdə.

5. “Şəmsin Məqalələri”.

“məqsəd uğrunda çalışmaq davamlı şəkildə olmalıdır” prinsipini bəzi vaxtlar xatırladır.

Buna görə də biz Mövlananın şəxsi həyatı haqqında düzgün hökm verə bilmərik və bunun bizim üçün o qədər əhəmiyyəti də yoxdur. Mövlana hər nə cür olsa da onun özünə və Allahına aiddir. Mühüm olan “həqiqətə qovuşandan sonra artıq şəriətə ehtiyacımız var, yoxsa yox?” düşüncəsi haqqında hökm verməkdir.

4-cü nöqtə:

Heç bir insan Peyğəmbərin (s) və İməmlərin (ə) idrak və şühud dərəcəsinə çatmayıb və çatmayacaq da və bu, bütün müsəlman sufilərin qəbul etdiyi bir həqiqətdir. Amma bununla belə o qüdsi nurlar (ə) bir an belə şəri qanunlara əməl etməkdən uzaq durmadılar.

Sufilərin bəziləri bunun cavabında ariflərin mənəvi məqamlarının fərqli olmasına işarə edib, onları buna görə 3 dəstəyə bölmüşlər¹:

Birinci dəstə o şəslərdir ki, İlahi nurun təcəllisi onların vücuduna saçanda onların ağıl nurunun qüvvədən düşməsinə və vəhdət dəryasında qərq olmalarına səbəb olur. Onlar həqiqətdə ağılları fəaliyyətdən düşmüşlər, məst və məcnunlardır. Nəticədə də boyunlarındakı vəzifədən qurtulmuşlar. Aydındır ki, məst və məcnun bir şəxsin boynunda heç bir hökm yoxdur. Şəmsəddin Məhəmməd Lahici, Loğman Sərəxsini sufilərin bu dəstəsindən hesab edir.² Loğman Sərəxsinin tərcümeyi-halında gəlmişdir ki, o əvvəldə müctəhid və şəriətçi bir adam idi. Amma “Qürb” (Allaha yaxınlıq) məqamına yetişəndən sonra bir mükaşifəyə istinad edərək, artıq şəri qanunlara əməl etməyə ehtiyac görmürdü! Əbu Səid Əbül-Xeyr (375-440 h.q.) bu haqda deyir:

- Loğman əvvəldə müctəhid və təqvalı bir şəxs idi. Sonra onda bir dəlilik yarandı. Ona dedilər: “*Ey Loğman! O nə idi, bu nədi?*”. O dedi: “Nə qədər çox bəndəlik edirdimsə də, daha çox etməli idim. İlişib qaldım. Dedim ki, İlahi! Bir nökar qocalsa, şahlar onu azad buraxar. Sən əziz, izzətli Padşahsan! Sənin bəndəçilik

1. “*Məfaihlül-Ecaz-Fi-Şərhi-Gülşəni-Raz*”: Şəmsəddin Məhəmməd Lahici.

2. Həmin yerdə.

yolunda qocaldım, məni azad elə. Belə nida gəldi: “Ey Loğman! Səni azad elədim!”.

Azadlığın əlaməti bu idi ki, ağıl ondan alındı.¹ Buna görə də Əbül-Xeyr dəfələri dəyirdi ki, Loğman Sərəxsi Allahın şəri əmr və nəhydən azad etdiyi şəxsdir.² Öttar Nişapuri də “*Məntiqut-Teyr*” kitabında Loğman Sərəxsinin əhvalatını nəzmə çəkmişdir.

İkinci dəstə isə, o şəxslərdir ki, vəhdət dəryasında qərq olsalar da, öz varlıqlarını unutsalar da, fani olsalar da, amma “vəhdət” və “cəm” məqamından “kəsrət” və “fərq” məqamına qayıdanda yenə də o vəhdət məqamından uzaqlaşır, vəhdət məqamı onların üzünə pərdələnir və o məqama qayıtmaq üçün şəriətə əməl etməyə, şəri ibadətə, zikirələrə və vaxtlara riayət etməyə ehtiyacıdırlar. Bu dəstə sufilərə “İbnül-Vəqt” də deyilir. Bəzən məst, bəzən də ayıqdırlar. Məst olanda onların hökmü əvvəlki dəstənin hökmü kimidir, amma ayıq vaxtlarında şəri vəzifələrə əməl etməlidirlər.

Nəhayət üçüncü dəstə: onlar daim vəhdət dəryasında qərq olmuşlardır və kamalın elə bir dərəcəsinə çatmışlar ki, heç bir şey onlara hicab və pərdə deyil. Nə kəsrləri vəhdətlərinin, nə də vəhdətləri kəsrlərinin hicabıdır. Onlar daim həqiqətin kəşfi məqamının səkinidirlər. Bunula belə, Allah tərəfindən başqalarını hidayət etməklə vəzifələnmişlər. Onların öz-özlüyündə şəriət və vəhyin qanunlarına əməl etməyə ehtiyacları olmasa da, amma eyni halda məxluqatın hidayət olunması məqsədilə şəriət və təriqət yolundan bir tük qalınlığında da kənara çıxmırlar və “Şükür edən bəndə olmayımmı?” şüarı ilə həmişə itaət məqamındadırlar və şəriətə bağlıdırlar.³

Hər halda, bu cür şeylərlə sufilərin və həqiqətə qovuşmaq iddiası edənlərin şəriətə əməl etməyə ehtiyacı olmadıqlarını demək və həzrət

1. “*Əsrariüt-Tövhid-Fi-Məqamatiş-Şeyx Əbi Səid*”.

2. Həmin yerdə.

3. “*Məfaihiül-Ecaz-Fi-Şərhi-Gülşəni-Raz*”. Qeyd olunmalıdır ki, Lahici həmin kitabda şəriət, təriqət və həqiqətin bir-biri ilə rəbəsi haqqında deyir: “Təriqət haqq yolunun salıqlarının xüsusi bir seyridir. Məsələn: tərki-dünyalıq, zikirin davamlılığı, diqqət, xəlvət, daim pak və dəsəməzli olmaq, sadıqlıq, ıxlas və s. kimi şeylər. Təriqətin sirləri həqiqətin hallarıdır. Çünki təriqət həqiqətin hasil olmasının müqəddiməsidir; təriqət şəriətin, həqiqət təriqətin sirridir və təriqət şəriətsiz vəsvəsədir, həqiqət təriqətsiz zındıqlıq və ateistlikdir” (həmin yerdə).

Rəsulallahın (s) vasitəsilə göndərilmiş din və ayindən ayrı onlar üçün bir din nəzərdə tutmaq olmaz.

5-ci nöqtə:

Əsas etibarilə sonsuzluğa qovuşmağın məna və məfhumu yoxdur.

“Məsnəvi”nin şərhçisi Əllamə Məhəmməd Təqi Cəfərinin təbiri ilə desək:

- Atdığımız hər bir qədəm və qəlb aynasından sildiğimiz ən kiçik toz İlahi qaydalara nə qədər uyğundursa, elə həmin ölçüdə də mütləq həqiqətə yol tapırıq... Bu seyri-sülukun sonunu təbii seyr və adi hərəkət kimi fərz etmək son haqqında xəbərsizlik deməkdir. Çünki sonsuzluqda sonu, başlanğıcı və ortanı təsəvvür etmək o qədər əsassızdır ki, ziddiyyəti qəbul etmək kimidir... Buna görə də Mövlananın dediyi “*Əgər həqiqətlər zahir olsa, şəriətlər batil olar*” sözü bizim zehni və ruhi oyun oynamağımıza daha bağlıdır, nəinki həqiqəti tapmağımıza.¹

Buna əsasən heç kim həqiqətə qovuşduğunu, onda qərq olduğunu, ya da həqiqətdə məhv olduğunu iddia edə bilməz və bu bəhanə ilə də İlahi hökmləri yerinə yetirməkdən boyun qaçıra bilməz.

5. İnsan Varlığının Maddi-Mənəvi Cəhətlərinin Uyğun Olmadığını Güman Etmək

Yalançı irfanların xüsusiyyətlərindən biri də insanın maddi və ruhi cəhətlərinin uyğun olmadığını düşünməsidir. Bu xüsusiyyəti də istər Hind, istər Cini, istərsə də Budda irfanı olsun həmçinin bir çox şərq irfanlarda da müşahidə etmək olar. Buna əlavə olaraq, qədim Yunan əxlaq və irfan məktəblərinin bəziərində, o cümlədən “Kəlbilər” məktəbində də var idi. “Mani” ayini kimi qədim İran ayinlərindən bəziləri də az-çox bu ideyanı müdafiə edirdi. Bu məsələ məsihiyyət irfanında da geniş müzakirə olunurdu. Bu irfanın və rahibliyin təlimlərinə əsasən insan varlığının maddi cəhətinə diqqətlə mənəvi cəhəti gücləndirmək arasında ziddiyyət var. Maddi və dünyəvi işlərlə məşğul olan adam heç vaxt mənəviyyətin ali dərəcələrinə çata bilməz. Bu baxışı evlilik və siyasətlə müxalif olmaqda, guşənişinliyə dəvətdə

1. “*Məsnəvinin Tənqidi Və Təhlili*”, c.11, Məhəmməd Təqi Cəfəri.

müşahidə etmək olar. Burada çalışacağıq ki, hər birinə nümunə gətirməklə bunu araşdıraq.

Yalançı irfanların bəzilərində, xüsusilə də ənənəvi və din mənşəli irfanlarda fərdin özünü tam şəkildə Allaha, dinə və mənəviyyata xidmət etməyə tapşırması üçün hətta evlilikdən çəkinməlidir. Bunlar güman edirlər ki, ruhu gücləndirməyin yeganə yolu bədənə mütləq diqqətsizlikdir. İslam aləmində sufiliyin meydana gəlməsi həmin bu batıl baxışın nəticəsi idi. Buna görə də gürürük ki, bəzi irfan iddiaçıları evliliyi mənəviyyata mane olduğunu deyir və onu qəbul etməkdən çəkinirlər. Bunların bir çoxu adətən əziyyətli və gücsüz bədənələrə malik idilər. Təmizlik və paklıq əhli deyildilər. Çox çirkli bədənəri var idi. Təəssüflər olsun ki, bu batıl baxış İslamın ilkin dövrlərindən müsəlmanların bəzilərinin arasında meydana gəldi. Onlar həzrət Peyğəmbərin (s) və digər İmamların (ə) şiddətli etirazı ilə üzləşdilər. Burada bu cür baxışların bəzilərinə işarə edək:

Mədinə qadınlarından üç nəfərin öz həyat yoldaşlarını Peyğəmbərə (s) şikayət dastanı məşhurdur. Bir gün üç qadın həzrət Peyğəmbərin (s) yanına gəlib öz həyat yoldaşlarından şikayət edirlər. Biri deyir: mənim ərim ət yemir. O biri deyir: mənim ərim gözəl ətirdən istifadə etmir və üçüncüsü də belə deyir: mənim ərim qadınlardan uzaq durur. Maraqlı idi ki, onların hamısı qeyd olunan dünya nemətlərindən eyni məqsədlə uzaq dururdular: mənəviyyat, zahidlik və təqva məqsədilə. Amma həzrət Peyğəmbər (s) tez qəzəbli bir halda əbası yerlə sürünə-sürünə evdən məscidə gəlib minbəre çıxıb Allaha həmd-səna etdikdən sonra buyurdu: *“Mənim səhabələrimdən bəziləri nə üçün ət yeməkdən, gözəl ətirdən istifadə etməkdən və həyat yoldaşlarına yaxınlaşmaqdan uzaq dururlar? Mənin özüm həm ət yeyirəm, həm gözəl ətirdən istifadə edirəm, həm də həyat yoldaşlarımla əlaqəm var. Kim mənim sünnəmdən uzaq durarsa, məndən deyil”*¹. Əsas etibarilə, Quran ayələrinə əsasən kişi və qadının bir-birinə məhəbbəti insanların torpaqdan yaranmasının, səmələrin, yerlərin və s.-nin xilqətinin kənarında Allah-taalanın nişanələrindən biri sayılır.² Amma onlar elə güman edirdilər

1. “*Furui-Kafi*”: Kuleyni, c.5., evlilik bölümü, h.5.

2. Rum surəsi, ayə: 20-25.

ki, həyat yoldaşına olan məhəbbət Allahı tanımağa manedir!

Qadınlardan bəziləri arasında da irfana və zahidliyə bu cür yanaşma yayılmışdı. İmamlar (ə) bununla ciddi mübarizə aparırdılar. İmam Baqir (ə) və bu baxışı müdafiə edən qadınlardan biri arasında söhbət olur. İmam Rza (ə) bu dialoqu belə nəql edib¹: bir qadın İmam Baqirin (ə) yanına gəlib belə dedi: “Mənin evlilik məqsədim yoxdur və daim subay qalmaq istəyirəm”. İmam Baqir (ə) dedi: “Nə üçün?”. O dedi: “Mənəviyyat və fəzilət əldə etmək istəyirəm”. İmam Baqir (ə) buyurdu: “Bu işlərdən əl çək. Əgər subaylıq fəzilət olsaydı dünya qadınlarının xanımı həzrət Fatimə (ə) bu işə daha layiq olardı”.

Bu baxışı yenə də Rabiə Ədviyyə kimi sufi qadınlardan bəzilərində də görürük. O da həmçinin irfani və mənəvi dəlillərə əsasən evlilikdən uzaq durur. Rabiə Allaha qovuşduğunu və Onda qərq olduğunu iddia edirdi. Buna görə də “Kim ona elçiliyə gələrsə onu Allahdan istəməlidir!” deyirdi²

Kişi sufilər arasında da elə şəxslər tapılırdı ki, nəinki yalnızca şəri cinsi istəkləri mənəviyyata və irfana zidd hesab edirdilər, cinsi qüvvəni insanın mənəvi təkamülünə maneə hesab edirdilər! Nəhayət elə şəxslər meydana gəldi ki, özlərini xədim etmək, cinsiyyətlərini kəsmək niyyətinə düşdülər və yaxud da başlarına bu cür bəlalər açdılar.

Yalançı irfani ayin və məktəblərdə insan vücudunun maddi cəhəti ilə mənəvi cəhətinin uyğun olmamasını göstərən şeylərdən biri də guşənişinlikdir. Başqa sözlə, yalançı irfanların xüsusiyyətlərindən biri öz müridlərini guşənişinliyə, xələvətə çəkilməyə, cəmiyyətdən uzaq durmağa çağırırdı. Onlar bu işi adətən diqqəti toplamaq və təmərküzləşmək üçün lazım bilirlər. Bu cür irfanlarda əsas prinsip diqqət və meditasiyadır. Buna görə, bunun güclənməsinə səbəb olan

1. “*Biharül-Ənvar*”: c.100, evlilik bölməsi, h.13.

2. Nəql olunur ki, Həsən Bəsri, Rabiyəyə dedi: “*İstəyirsən nigah bağlayaq, evləmək?*”. Rabiə dedi: “*Nigah varlığa sahib olmaqdır. Burada varlıq ortadan qalxıb, yoxluğa çevrilmişəm, Onunla varam. Bütün varlığım Onunladır, Onun hökmü altındayam. Ondan istəmək lazımdır, məndən yox.*”. Dedi: “*Ey Rabiə! Bu nə deməkdir?*”. Dedi: “*Bütün tapdıqlarımı Onda itirdim*”. Həsən dedi: “*Onu necə tanıyırsan?*”. Rabiə dedi: “*Ya Həsən “necə” ilə sən tanıyarsan, biz isə “necə”siz tanıyıırıq*” (“*Təzkirətül-Övliya*”: Əttar Nişapuri).

hər bir şeyi “gözəl”, dəyərli və təmərküzləşməyin zəifləməsinə səbəb olan hər bir şeyi isə “pis” və dəyərsiz hesab edirlər. Bu xüsusiyyəti xanəqah irfanlarının bir çoxunda da aşkar müşahidə etmək olar. Təsəvvüfün ən mühüm zərərlərindən və sufilərin iradlarından biri guşənişinliyə dəvət, xəlvətə çəkilmək, cəmiyyətdə iştirak etməkdən uzaq durmaq, insanın ictimai sahələrə qarışmamasıdır. Bunlar güman edirlər ki, daxili şeytanla mübarizə aparmaq üçün xarici şeytanlardan uzaq durmalı və onlara etina olunmamalıdır. Buna görə də bu kimi şeylərin hakimiyyəti və zülmü onlar üçün əhəmiyyət kəsb etməyib, etmir və xalqın ictimai vəziyyətini, hakimləri islah etmək üçün heç bir iş görmürdülər. Sufilər daxili şeytanlarla mübarizəyə təmərküzləşmişdilər. Amma təəssüflər olsun ki, onların bir çoxu mübarizə yolunu düzgün müəyyənləşdirmədilər və bilmirdilər ki, daxili şeytanla mübarizə yolu olduğunu hesab etdikləri guşənişinliyin özü həqiqətdə şeytanlıqdır. Bışr Hafi deyirdi: “Kiminlə ki, bir an əyləşdim, ondan ayrıldıqdan sonra mənə aydın oldu ki, əgər onunla bir yerdə olmasaydım hər ikimiz üçün yaxşı olardı”¹. Yaxud Abdullah Mübarək adlı başqa bir sufi camaatdan uzaq durmağın qəlbin xəstəliklərinin dərmanı olduğunu deyirdi.²

Yalançı irfanlarda, insan vücudunun maddi cəhəti ilə mənəvi cəhətinin uyğun olmamasını göstərən şahidlərdən başqa biri də onların siyasi, ictimai məsələlərə, hökumət məsələlərinə diqqətsizlik və siyasəti inkar etmək, onu alçaq bir şey hesab etməkdir. Yalançı irfanlarda birmənalı olaraq əsas məsələ fərd və fərdi ləzzətlərdir. Onlar üçün mühüm olan şey salikin və arifin səadətidir, hətta zülmü müşahidə etmək və xalqa zülm bahasına olsa da belə. Bu firqələrin öndərlərinin əsas proqramlarından biri öz ardıcılarının şəxsi və fərdi ləzzətlərini təmin etməkdir. Buna görə də, zahirdə öz ardıcılarının ictimai və siyasi məsələlərə qarışması ilə müxalifdirlər və bunu mənəviyyat ruhuna zidd hesab edirlər! Burada, yalançı irfanların bəzi rəhbərlərinin anti-siyasətçiliyinə nümunə olaraq bir misala baxaq. Zahirdə siyasət və siyasətçilərlə ciddi şəkildə müxalifətçilik edənlərdən biri Oşodur. O,

1. “Təzkirətül-Övliya”.

2. Həmin yerdə.

müxtəlif bəyan və metodlarla çalışırdı ki, zülm rəhbərlərinin və zülmkarlıqda öndər siyasətçilərin hədəflərini gözəl şəkildə təbliğ etsin:

- Siyasətçilər axmaq adamlardır. Onlar axmaqlıq üzündən siyasətə üz tuturlar. Axmaq olmayan şəxs şeir, şövq, şüur və qüdrət arasından qüdrəti seçməz. Qüdrəti seçmək onun zəifliyinin əlamətidir, nəinki qüdrətinin. Onlar zəif olduqlarına və hərtərəfli adamlar olmadıqlarına görə qüdrəti əllərinə alıblar. Buna görə də onların hamısı sağlam və insani həyat üçün xətərlidirlər.¹
- Əzilməkdən, təhqir olunmaqdan, həqarətdən əziyyət çəkən adamlar siyasətçi olurlar.²
- Ağıllı adam həyatı şən keçirər. O, qüdrət vəsvəsinə qulaq asmaz, əksinə, musiqi və nəğmə dinləyər, rəqsə meyli olar. Hakimliyə marağı olmaz, olsa belə öz ağası olar, amma başqalarına ağa olmağa onun marağı olmaz. Siyasətçilər divanə və axmaqdırlar. Tarix buna kafi sübutdur.³
- Heç bir siyasətçi eyni zamanda qüdsi bir şəxs də ola bilməz. Siyasətçi olmaq üçün qüdsiliyi unutmək lazımdır. Siyasətçi olmaq üçün əvvəlcə şeytanın gəlini olmalısən. Qüdsilik, doğruluq, dürüstlük siyasətçinin dərdinə dəymir.⁴
- Siyasətçilər əsas etibarilə öz vücudlarının dərinliklərində zəif və gücsüzdürlər, onların qüdrətə söykənmələri də bundan qaynaqlanır. Onlar öz zəifliklərini, həqarət, təhqir olunmalarını, acizliklərini hiss edirlər. Özləri yaxşı bilirlər ki, heç kimdirlər... Siyasətçi boş-boş danışan nəfspərəstdən başqa bir şey deyil. O öz daxilində həqarəti hiss edib və bu həqarət hissindən vəhşətə gəlir.⁵

Tənqid Və Araşdırma

1-ci nöqtə:

Həqiqi və düzgün irfan nəzərindən insanın maddi və mənəvi yönələri arasında heç bir ziddiyyət yoxdur. Bu iki cəhət tamamilə bir-

1. "Köklər Və Budaqlar": Oşo.

2. "Oşonun Almazları".

3. Həmin yerdə.

4. 4. "Köklər Və Budaqlar".

5. "Qızıl Gələcək": Oşo.

birinə bağlanmışdır. Onlardan birinin gücləndirilməsi və səadəti üçün o birini görməməzliyə vurmaq olmaz. Cinsi ləzzətlərdən şəri ölçülərə uyğun olaraq faydalanmağın nəinki mənəviyyat və irfanla ziddiyyəti yoxdur, əksinə, bu, insanın mənəvi təkamülünün, həqiqi səadətə qovuşmağının ən mühüm amillərindən və vasitələrindən biridir; peyğəmbərlər (ə) əxlaqının bir hissəsidir.¹ Həqiqi irfanın təlimlərinə əsasən evlənmiş şəxs tərəfindən həyata keçirilən xeyirli işlərin mükafatı subay şəxsin etdiyi xeyirli işlərə verilən mükafatdan dəfələrlə dəyərlidir. İmam Sadiq (ə) bu haqda buyurur: *“Evli şəxsin iki rükətlik namazı subayın qıldığı 70 rükət namazdan daha üstündür”*².

Hədislərdə gəlib ki, İslam məktəbində Allah dərğahında heç bir şey evlənməkdən daha üstün deyil: *“Allah yanında evlilikdən daha əziz bir ev yoxdur”*³. Buna əlavə olaraq, İslam Peyəmbəri (s) və digər din övliyaları rahibliklə, cinsi istəklərlə mübarizə aparmaq üçün ifrat riyazətlərə (nəfslə mübarizə) qarşı həmişə müxalif olmuş və açıq-aydın elan etmişlər ki, İslamda rahiblik yoxdur.

2-ci nöqtə:

İslam, Froydun baxışı və Oşo kimilərinin fərdi mənəviyyatçılığı ilə ciddi şəkildə müxalifdir və cinsi məsələdə həddi aşmağı, başlı-başnalığı şiddətli şəkildə qadağan edib. Prinsipcə, İslamda şəhvətpərəstlik, ümumiyyətlə istər cinsi, istər məqam, istərsə də mal-mülk, qarın şəhvəti olsun məzzəmmət olunmuş və mənfur əməl sayılır. İslam məntiqi naməhdud şəkildə, heç bir həddi olmadan insani meyllərin, instinktlərin fəaliyyətinə icazə vermir və heç vaxt cinsi azadlığın insanın mənəvi təkamülü ilə uyğun olacağını qəbul etmir. Bizim hədislərdə bu zəmində mövcud bir çox rəvayətlərin məzmununa işarə etmək bu haqda İslamın nəzərini çox gözəl şəkildə aydınlaşdırır: *“Kimin şəhvəti qələbə çalsa, ağılı ona arxa döndərər”*⁴. *“Nəfsani istəklərə itaət etməyin insani nəfsin həlak olmasından başqa nəticəsi yoxdur”*⁵. *“Şəhvətə qul və*

1. *“Cinsi Əxlaq”*: M. Mütəhərri.

2. *“Təhzibül-Əhkam”*: Məhəmməd ibnil-Həsən Əl-Tusi.

3. *“Cəvahirül-Kəlam”*: Məhəmməd Həsən Nəcəfi.

4. *“Gürərül-Hikəm Və Dürərül-Kəlim”*: Abdul-Vahid Əl-Amədi Əl-Təmini, c.2, f.77, h.308.

5. Həmin yerdə, c.1, f.3, h.214.

bəndəçilik ən pis bəndəçilik, ən zəlilənə əsirlikdir. Kim şəhvətin rəhimsiz və doyumsuz caynaqlarına giriftar olsa, onun nicat və qurtuluş yolu olmaz"¹. *"Şəhvətlərin tərk olunması ən üstün ibadət və gözəl adətdir"*². *"Şəhvətpərəstlik dini uçuruma aparır"*³. *"Cənnəti arzulayan şəxs, şəhvətpərəstliyi unutmalıdır"*⁴. *"Elm və hikmət şəhvətpərəstliyin məkanı olan qəlbə məskunlaşmaz"*⁵. Bu hədislər haqqında düşünməklə başa düşürük ki, İslam nəzərindən şəhvətpərəstlik mənəviyyatın və İlahi seyri-sulukun ən pis zərərverici ünsürüdür.

3-cü nöqtə:

İslam məntiqini insani qüvvələr və instinktlər xüsusilə də şəhvani qüvvələr müqabilində arif və hazırkı-gələcək zamanların əxlaq müəllimi Ruhullah Xomeyninin bu hikmətli bəyanında müşahidə etmək olar:

- Bil ki, şəhvət qüvvəsi Haqq-taalanın təbiət aləmində insanın (və heyvanın) özünü və öz növündən olanları qorumaq və nəslini davam etdirmək üçün mərhəmət etdiyi şərəfli qüvvələrdəndir. Əgər insan bu qüvvəyə malik olmasaydı, tez bir zamanda daxili və xarici həlledici təsiri ilə zavala uğrayar, fəna (yox) olardı. Əbədi səadəti kəsb etmək dünyada qalmadan və təbiət olmadan mümkün olmadığına görə insanın əbədi səadəti və onun mələkuti həyatı bu qüvvəyə borcludur. Həmçinin bu qüvvə şərəfli ailənin, utopiyanın qurulmasında, naqis nəfslərin tərbiyəsində tam-kamil rol oynayır. Deməli, insanın özünün səadətinin bu qüvvəyə bağlı olmasına əlavə olaraq, onun növündən olanların səadəti də bu səmavi süfrəyə bağlıdır. Bu qüvvə o zaman bu şəxsi və növ səadətinə zamindir ki, orta yol həddini aşmasın, ilahi və əqli ölçülərin hakimiyyətindən xaric olmasın. Çünki onun öz həddindən xaric olması və ifrat-təfritə düşməsi qeyd olunan səadəti hasil etməyəcəyinə əlavə olaraq, özünün və digərlərinin uçurumuna səbəb olacaq. Bir neçə günlük, yaxud saatlıq şəhvətə görə nə

1. Həmin yerdə, c.2, f.55, h.15.

2. Həmin yerdə, c.1, f.23, h.65.

3. Həmin yerdə, c.2, f.47, h.3.

4. Həmin yerdə, f.77, h.936.

5. Həmin yerdə, f.586, h.479.

qədər şərəfli ailələr dağılmışdır, onların bədbəxtliyi və çarəsizliyi əbədiyyətə qədər hesablanmışdır. Bu qüvvənin balanslaşdırılmaması üzündən nə qədər insanın özünün və ailəsinin şərəfi asanlıqla məhv olub!¹

Buna görə də İslam irfanında şəhvani qüvvələr xüsusilə də cinsi instinkt nə bədbəxtliyin, nə də xoşbəxtliyin tam səbəbidir. Əksinə, onların yaxşı, yaxud pis olması bizim onlarla necə rəftar etməyimizə bağlıdır. Burada yenə də Ruhullah Xomeyninin hikmətli sözünə diqqət edin: *“Bil ki, vahimə, qəzəb və şəhvətin rəhməni ordu olması mümkündür və əgər onları sağlam ağıla və peyğəmbərlərə (ə) təslim etsən, insanın xoşbəxtliyinə səbəb ola bilər. Həmçinin də əgər onları öz başına buraxsan və vahiməni o biri iki qüvvəyə hakim etsən şeytani ordu ola bilər. Bu da gizli qalmamalıdır ki, heç bir peyğəmbər (ə) şəhvətin, qəzəbin və vahimənin qarşısını tam şəkildə almayıb və Allaha tərəf dəvət edən, çağıran heç bir şəxs indiyə qədər deməyib ki, şəhvəti tamamilə öldürmək lazımdır, qəzəb atəşini tam olaraq söndür, vahimənin tədbirini kənara qoy. Əksinə, buyurublar ki, onların qarşısını elə bir şəkildə almaq lazımdır ki, öz vəzifələrini ağıl və ilahi qanunlar altında yerinə yetirsinlər. Çünki bu qüvvələrin hər biri, hətta fitnə-fəsada səbəb olsa belə öz işini görmək və məqsədinə çatmaq istəyir. Məsələn, “heyvani” nəfs öz şəhvətində qərq olmuş və öz məqsədini həyata keçirmək istəyir; hətta Kəbə evində zina etmək olsa belə...”²*

Əlbəttə, qeyd olunduğu kimi həqiqi İslam irfan və arifləri də heç vaxt tövsiyə etmirlər ki, maddi nemətlərdən istifadə etməyin, heç bir riyazət (nəfslə mübarizə) etməyin. İslam və din övliyaları və müsəlman ariflərin hamısı həqiqi səadətə çatmaq üçün şəri riyazətlərin zəruri olmasına təkit etmişlər.³

4-cü nöqtə:

Yalançı sufi və ariflərin guşənişinliyinin tənqidi haqqında deyirik ki, daxili aləmi islah etmək, paklamaq üçün heç vaxt xarici islahı unutmamaq olmaz. Bu iki cəhət bir-birinə elə bağlanmışdır ki, onların bir-birindən ayrılması çox çətindir. Buna əsasən həqiqi irfan və ariflər daxili düşmənlə

1. “Ağıl Və Cəhalət Ordusu Hədisinin Şərhi”: Ruhullah Xomeyni.

2. “40 Hədisin Şərhi”: Ruhullah Xomeyni.

3. “İşarələr”: müəllif İbn Sina, şərhçi Nəsirəddin Tusi.

mübarizəyə əlavə olaraq, xarici düşmənlə də mübarizə aparır və bu mübarizəni insanın mənəvi həyatı üçün vacib hesab edirlər; daxili mübarizələri xarici mübarizələrdən daha çətin bilsələr belə. Başqa sözlə, xarici düşmənlə mübarizə “*kiçik*”, daxili düşmənlə mübarizə isə “*böyük cihad*”dır və ola bilər ki, hamı daxili düşməne qələbə çala bilməsin.

5-ci nöqtə:

İslam və həqiqi irfan təlimlərinə əsasən irfanın hədəfinə çatmaq üçün əsl yol Allaha “bəndəçilik”dir; ümumi mənada, yəni insanın bütün vücudi cəhətlərində. Hər bir insani instinkt, o cümlədən öz növündən olanı və başqasını sevməyin də özünəməxsus bəndəçiliyi var. Həqiqi arif o şəxsdir ki, vücudunun bütün cəhətlərinin bəndəçiliyini yerinə yetirir. Buna görə də heç vaxt ictimai məsələlərə etinasız qala bilməz. Allahı istəmək iddiası etməklə Allah bəndlərinin fərdi və ictimai məsələlərini, problemlərini unutmaq olmaz. Allah məhəbbəti, İlahi eşq iddiası ilə Onun məxluqlarına qarşı etinasızlıq və siyasətdə, müdiriyyətdə, Onun bəndlərinin işlərində heç bir iş görməmək, özünü kənara çəkmək bir yerə sığmır. Müasir alimlərdən birinin təbiri ilə desək: “İnsanlara etinasız yanaşmaqla olan irfan iddiası Allah-taalaya etinasız yanaşmaqla olan irfanla eyni səviyyədədir. Çünki Onun təcəlli etdiyi məzhərə, yəni insanlara etinasızlıqla olan irfan və Allaha eşq Allahın Özündən üz döndərməkdir”¹.

6-cı nöqtə:

Mənəviyyat və siyasətin rabitəsi haqqında müxtəlif nəzərlər deyilib. Ümumi şəkildə, bu barədə olan bütün müxtəlif nəzərləri - “mənəviyyatın siyasətdən ayrı olması” və “mənəviyyat və siyasətin bir-biri ilə hərəkəti” kimi iki geniş dəstəyə ayırmaq olar. Mənəviyyatla siyasətin ayrı olması nəzərini iki qrup müdafiə edir: bir tərəfdən bəzi yalançı mənəviyyatçılar və yalançı irfan rəhbərləri mənəviyyatı müdafiə etməklə onu siyasətdən uzaq saxlamaq istəyirlər, digər tərəfdən də bəzi siyasətçilər və qeyri-İlahi qüdrət sahibləri xalqlardan maddi və ictimai faydalanmaq, öz qüdrətlərini, siyasətlərini qoruyub saxlamaq üçün istədiklərini etmək məqsədilə siyasət sahəsinin irfan və mənəviyyatdan ayrı olduğunu deyirlər. Bu tərz-i təfəkkürün ən bariz

1. “İslam İrfanı”: Məhəmməd Təqi Cəfəri.

nümunəsi Makiavellidir. O belə deyirdi: siyasət sahəsində əxlaqi və mənəvi məsələlərə qol qoymağın siyasətçilərin məğlub olmasından başqa nəticəsi yoxdur. Buna görə də o, siyasətçilərə belə tövsiyə edirdi: "Kim bütün hallarda təqvalı olmaq istəsə, bütün bu qədər təqvasızlıqlar arasında uğursuzluqdan başqa taleyi olmayacaq. Buna görə də bir hakim, bir rəhbər bu rəhbərliyi itirmək istəmirsə, təqvasızlıq metodlarını öyrənməli və lazım olan yerdə də işə keçirməlidir"¹.

Həqiqət odur ki, bu nəzəriyyə bir tərəfdən irfan və mənəviyyatı düzgün dərk etməməkdən qaynaqlanır, başqa bir tərəfdən də siyasətdən düzgün nəticə çıxarmamağın nəticəsidir. İrfan və həqiqi irfanın xüsusiyyətləri ilə bağlı bəhsdə qeyd olunan izahlardan başa düşdük ki, siyasətlə, insanların ictimai məsələləri ilə maraqlanmaq və Allahın bəndələrinə xidmət etmək, hətta maddi və mənəvi xidmətlər həqiqi irfan və ariflərin xüsusiyyətlərindəndir. Fərdi, şəxsi mənəviyyatlar və guşənişlik həqiqətdə insanın xudxahlığından və müzakirə obyektinə çevrilmək istəyindən qaynaqlanır və onları bir növ, mənəviyyata zidd hesab etmək olar. Nəinki insanların həqiqi səadət və hidayətinə səbəb olan siyasət, əksinə, mənəviyyatla zidd olan siyasət fərdi, ümumi şəhvətpərəstliklə eyni şeydir. Həqiqi ariflər siyasətə bir vasitə kimi yanaşırlar. Onu ədalət, fəzilət, mənəviyyat və əxlaq üçün bir vasitə bilirlər. Bu baxışın kamil elmi və əməli nümunəsi və ülgüsü İslam aləmində həzrət Əlidir (ə). O elə bir şəxs idi ki, siyasəti mənəviyyatın və əxlaqın xidmətində qəbul edirdi və heç vaxt özünün siyasi qüdrətini qoruyub saxlamaq üçün İlahi və insani dəyərləri kənara qoymadı, tapdalamadı. O elə bir şəxs idi ki, dünyanın bütün qüdrətini ələ gətirmək və bütün yaradılışın imkanlarını ixtiyar altına keçirmək qarışqanın ağzından nəyisə zülmə almaqla əldə olunsə belə, belə bir zülm etməyəcəyini göstərdi. O ki, qaldı məhdud dünyəvi qüdrətləri, yaxud da hakimiyyəti bir neçə günlük əldə saxlamaq üçün öz ruhunu ikiüzlülüyə, yalançılığa və bunun kimi şeylərə bulaşdırsın!

7-ci nöqtə:

Qüdrət və siyasətin özünün yaxşı, yaxud pis olduğunu demək olmaz. Əgər qüdrət və siyasət həqiqi mənəviyyatla, İlahi maariflə

1. "Rəhbər": Makiavelli.

yanaşı olarsa, Allah bəndələrinə xidmətlə bir yerdə olarsa, bu, ən gözəl işlərdən sayılır. Amma əgər qürura, özünü üstün bilməyə, zülmə və Allahın həddlərini aşmağa səbəb olarsa pisdır. Buna əsasən, siyasətçiləri və qüdrət sahiblərini məhz siyasət arxası ilə düşdüklərinə və qüdrət tələb etdiklərinə görə pis və alçaq şəxslər hesab etmək olmaz. Baxmaq lazımdır ki, siyasətdə və qüdrətdə məqsəd nədir.

8-ci nöqtə:

Biz inanırıq ki, siyasətə qoşulmaq, ictimai işləri idarə etmək, insanların ictimai məsələlərinə diqqət etmək həqiqi irfan və mənəviyyatın ayrılmaz yönleridir. Bəşəriyyət arasında ən böyük mənəviyyat və irfan yaradıcılarının, yəni peyğəmbərlər (ə) və din övliyalarının hamısı siyasi sistemin, dini və İlahi hakimiyyətin bərqərar olması üçün çalışıb, öz zamanlarının zülmkar hakimiyyəti ilə qarşı-qarşıya dayanıblar, zülm və zülmkarla mübarizədən bir an da geri çəkilməyiblər. Bunun özü həqiqi mənəviyyat və irfanın siyasətlə, camaatın ictimai işlərinin idarə olunması ilə bir yerdə olmasına ən gözəl dəlildir.

9-cu nöqtə:

Öncə də qeyd etdiyimiz kimi, hər bir insanın həyatının ən mühüm cəhəti onun siyasi həyatıdır. Bizim hər birimiz siyasi məsələlərlə gündəlik üzləşirik. Heç kim özünü həqiqətən siyasətdən və siyasi məsələlərdən ayıra bilməz. Hətta siyasi işlərə qarışmayacağını qərara alan şəxs həqiqətdə siyasi bir qərar almış olur! Buna əsasən də biz inanırıq ki, yalançı irfanların bəzi rəhbərlərinin siyasətə qarışmamaq iddiasının özü siyasi bir iddiadır və siyasətə qarışmağın özüdür. Siyasət hər bir şəxsin hyatının ayrılmaz hissəsidir. Bizim hər birimiz istəsək də istəməsək də siyasi məsələlərlə üzbəüzük və çox vaxt siyasi reaksiya göstəririk, müəyyən zamanlarda da siyasi qərarlar almağımız lazım olur. Elə buna görə də Aristotel kimi bir filosof insanı "*siyasi varlıq*" kimi tərif edib.

Yalançı irfan rəhbərləri zahirdə siyasət və siyasətçilərlə müxalif olsalar da, öz ardıcılarını siyasi, ictimai məsələlərə qarışmamağa çağırırsalar da, amma şübhə yoxdur ki, onların bu tövsiyədə əsl və gizli məqsədləri elə siyasi məqsəd daşıyır. Nikbin yanaşsaq görərik ki,

yalançı irfanların özü tamamilə siyasi bir şeydir. Buna əsasən də Qərbin qüdrət sahibləri və siyasətçiləri tərəfindən ciddi şəkildə təbliğ və himayə olunur. Necə inanmaq olar ki, siyasətə zidd olan bir şey qüdrət sahibləri və siyasətçiləri tərəfindən təbliğ və himayə olunsun? Necə inanmaq olar ki, bəzi şəxslər siyasətlə müxalifdirlər, amma mal-mülk, qüdrət və siyasət sahibkarları tərəfindən ən gözəl yerlər və istirahət mərkəzləri onların ixtiyarında olsun? Dalay Lama kimi şəxslərin qeyri-siyasi bir şəxs olduqlarını iddia etdiklərini necə qəbul etmək olar? Hansı ki, cavanlıqdan, əksinə, uşaqlıqdan həmişə sürgündə olub və müstəqil Tibet ölkəsini yaratmaq fikrində olub.

MƏADIN İNKARI VƏ TƏNASÜX MƏSƏLƏSİ

İnsanşünaslıqla bağlı yalançı irfanların xüsusiyyətlərindən başqa biri də “məad”ı inkar etmək və onun yerinə “tənasüx” təlimlərini, yaxud dünyaya dəfələrlə yenidən qayıtmağı təbliğ etməkdir. Əgər sufiləri istisna etsək, bəlkə də bütün şərq, qərbi irfanların və “qırmızıdərilili” xalqların irfanının bu nöqtədə ortaq olduğunu demək olar. Əlbəttə, bu məsələ yeni bir şey deyil. Tənasüx məşhur dinlərin və Hind ayinlərinin inanclarındandır. Qədim Yunanıstanda və pifaqorçular tərəfindən də deyilmişdir. Müsəlman filosof və mütəkəllimləri də (kəlam alimləri) həmçinin fəlsəfi və kəlami mövzuların formalaşmasının əvvəlindən tənasüx təlimini və onu müdafiə edənlərin dəlillərini tənqit etmişlər. Eyni halda, bir çox, əksinə, yeni meydana gəlmiş bütün mənəvi və irfani məktəblər də bu məsələni məadın əvəzinə təbliğ etiblər. Əlbəttə, siyasətbazlar da bu təlimdən və onun təbliğindən özlərinə məxsus faydalar götürürlər, bu haqda lazım olan yerdə daha geniş məlumat verəcəyik.

Tənasüxə inananların iddiası budur ki, insan ruhu ölüm zamanı bir sıra yenidən doğuluşlara sinə gərir və ard-arda bir aləmdən başqa bir aləmə keçir. Başqa bir dəfə də ölüm zamanı digər bir bədənə keçir və bu dairəvilik ola bilər ki, sonsuza qədər davam etsin. Əlbəttə, ruhların bir cisimdən başqa bir cisimə keçməsinin eyni səthdə, eyni şəkildə olması zəruri deyil. Ola bilər ki, məhdud bir zamanda müxtəlif “yüksək” (ali) və “alçaq” aləmlərdə zahir olsun, yaxud da yerdə

müxtəlif varlıqlarda zühur etsin. Məsələn, ola bilər bəzən bitkilər, ağaclar və başqa bir zaman isə heyvanlar və canlılar cildində zahir olsunlar. “Məsələn, aşağı təbəqədən olan bir fərdin ruhu bir hakimin, Brəhmənin bədənində girə bilər. Ola bilər ki, bir insanın ruhu ölümdən sonra bir arının, yaxud bir qurdun bədənində, bir otun varlığına, ya da cəhənnəmin məlun bir varlığının bədənində girsin”¹.

Bu əqidə ilə yanaşı Hind dinlərində “Kerme”, yaxud “Karma” adlı başqa bir əqidə də var. Bu əqidə ikinci doğuluşun keyfiyyətini, necəliyini və bir fərdin ruhunun özündən yuxarı, ya da aşağı təbəqədə olan cəsədə keçməsinin səbəbini izah edirdi. Bu qanuna əsasən, “hər bir fərdin əməli, sözü, düşüncəsi onun sonrakı həyatının alın yazısını müəyyən edən bəzi nəticələrə səbəb olur”². “Kerme” qanunu həqiqətdə bizim də qəbul etdiyimiz elə “səbəb-nəticə” sistemidir. Amma məsələ bundadır ki, onlar elə güman edir ki, sonrakı həyat bu dünyadadır və bu, başqa bir varlığın bədənində yenidən doğuluşla həyata keçir. Bir halda ki, həqiqət budur ki, insan ümumiyyətlə bir dəfədən artıq doğulmur və artıq, ona ölüm yoxdur. Onun ruhu yalnızca bu aləmdən başqa bir aləmə köçür.

Ekenkar məktəbinin də əsas təlimlərindən biri tənəsüxə, yaxud da bu dünyada ard-arda həyatın varlığına və bununla da “Karma” qanununa inanmaqdır. Əlbəttə, onlar inanırlar ki, tənəsüxdən və Karmadan qurtuluş mümkün bir şeydir. İnsanlar özlərini bir həyatda, yaxud həyatın bir mərhələsində Karma qanununun şərindən xilas edə bilərlər. Amma bu qurtuluşun proqrama ehtiyacı var və onun proqramı “Ek”in həyatda olan müəllimi tərəfindən hazırlanır və idarə olunur. İnsan bu proqram altında həyatın bir mərhələsində öz təlimini bu təbəqədə kamilləşdirir və nəticədə də özünü yuxarı aləmlərə daha tez çatdırı bilər.

Ekenkarın birinci müqəddəs kitabı olan “Şəriət-Key-Suqmad”da belə deyilir:

- Karma qanununun ümumiliyi varlığın hissələrinin bir-birinə bağlılığının əsas amillərindəndir. Bu qanun nəinki yalnız insanı, hətta heyvanları, bitkiləri və mədən daşlarını da əhatə

1. “Dinlərin Ümumi Tarixi”: Con Bi və “Əl-Mizan” təfsiri: Əllamə Təbatəbai, c.7.

2. “Dinlərin Ümumi Tarixi”.

edir. Bütün bu hissələr qarışıq, bölünməz tarixə malik böyük ailələri və ayrılmaz "Karma"-nı əmələ gətirir.

Ekistlər iddia edirlər ki, insanlar tənəsüxə və həyatın sonsuz silsiləsində ard-arda və yeni həyata məhkumdur. Bu silsilə milyon illər çəkə bilər. Tənəsüx dövriyyəsi, dairəviliyi bitki həyatından başlayır və nəhayət xalis insani idraklarla sona çatır. İnsan özünün bitki həyatında bəzi əməllər, rəftarlar edir, bu əməllərə əksüləmə göstərmək həyatın sonrakı dövrəsində onu heyvan həyatına yüksəldə, daha sonra heyvan həyatında etdiyi xüsusi əməllərin səbəbilə insani həyata yüksələ bilər. Beləcə, elə bir yerə yüksələ bilər ki, xalis insani idraklara malik ola bilər və bununla da onun həyat dövriyyəsi sona çatır. Qeyd olunduğu kimi, bu dövriyyə sonsuz olaraq davam edə bilər və insan həmişə bu aləmdə və müxtəlif formalarda həyatın əsiri ola bilər. Ekenkar ayinində (Hind dilində "Səmsarə", Budda ayinində isə "Sanskara" adlanan) bu sonsuz dövriyədən yeganə qurtuluş yolunu, ruhun səfərində və "Ek"-in həyatda olan müəlliminə, yəni Mahantaya itaət etməkdə görürlər və deyirlər: kim bu həyatın fırlanan dövriyyəsinin şərindən xilas olmaq istəyirsə, Mahantanın ətəyindən yapışmaqdan başqa çıxış yolu yoxdur. "Şəriət-Key-Suqmad" kitabında bu haqda belə yazılır: "Hamı yenidən mənimlə Mahanta adında bir formada görüşənə qədər şəkildən şəkilə düşər, bir həyatdan başqa bir həyata keçər. Şəxs yalnızca hazır və kamil olan, bütün pisliklərdən təmizlənərək mənəvi inkişafa yüksələn zaman cənnət aləmlərinə qayıdar və mənəvi iqlimlərdə mənimlə bir yerdə olmaq məqamına nail olar."

Ekenkarda tənəsüxün və "Karma"-nın isbatı üçün gətirilən dəlil bu şəkildədir: onlar Karmanı elmi, məntiqi və əqli bur qanun hesab edirlər. Karma "səbəbiyyət" qanununun başqa bir təbiridir. Yaxud da onların öz sözü ilə desək: onun mənəvi şəkili fəlsəfi və fiziki qanundur. Yəni hər bir əməl özünə bərabər əksüləməl yaradır. Ekenkarda Hind ayinlərinin ziddinə olaraq tənəsüxü sadəcə bir xəbərdarlıq hesab etmirlər, əksinə, güman edirlər ki, onun hədəfi eşq təlimi və mənəvi yüksəlişdir. Əgər bir şəxs özünün cismani şəkildə, xəta edərsə, özünün insani azadlıqlarını məhdudlaşdırarsa onun öz əməlində, rəftarında nəzərini yenidən və dəfələrlə yeniləmək fürsəti var. O

özünün yenidən qayıdışında Mahantaya üz tutmaqla və Ekenkarın verdiyi proqramlara itaət etməklə öz ruhunu yeniləyə bilər.

Kim nəhayət özünü Karma qanununun caynağından xilas edə bilsə, artıq yenidən bu təbəqədəki həyata qayıtmağa ehtiyacı olmaz. O özünün ruhani həyatına başqa təbəqələrdə davam edə bilər. Başqalarına kömək etmək və ruhi səfər təlimlərini vermək üçün yenidən bu dünyaya qədəm qoya və cismani şəkildə öz həyatına davam edə bilər. Həmçinin təkid edirlər ki, "Ek" ardıcıllarının çoxu Karma qanununun şərindən və yenidən qayıdışdan xilas olmaq istəyirlər. Onlara bu hədəf uğrunda kömək edəcək yeganə şey "Ek" məşğələlərinə əməl etmək və Mahantanın ətəyindən yapışmaqdır. Bir nəfər tənəsüx qanunundan, yalnız Mahantanın icazəsi və istəyi ilə xilas ola bilər.

Ekenkarda tənəsüxə və Karma qanununa üz tutmaqla çalışırlar ki, fərdlərin ruhi, psixoloji məsələlərinin bir çoxunu onların keçmiş həyatında analiz edərək həll etsinlər! Onlar belə deyirlər: "Əgər biz keçmiş həyatımızda əziyyətə düşmüş və qorxunu təcrübə etmişiksə, böyük ehtimalla hələ də bu hissləri özümüzün psixoloji hafizəmizdə qoruyub saxlamışıq və bəlkə də elə buna görə də hazırkı həyatda qorxudan əzab çəkirik." Onlar iddia edir ki, əgər fərdlərin yalnız bircə ömrünün olduğunu desək, bu, məntiqsiz baxışdır. Çünki belə olan halda fərdin öz həyatında çəkdiyi əziyyətlər, yaxud başqa bir fərdin aldığı ləzzətlərin heç bir izahı yoxdur! Amma əgər tənəsüxü qəbul etsək, bütün bunların hamısına izah vermək olar. Məlum olur ki, bunlar bizim öncəki həyatımızın əksüləməlidir:

- Hər bir şəxs yalnızca bir ömrünün olduğunu qəbul etsək, bu sözün məntiqsiz olduğu görünür. Fərdi bir həyatda belə nəzərə çarpır ki, biz dəlilsiz olaraq əziyyət çəkirik, yaxud da həyatın ləzzətlərindən faydalanırıq. ... Tənəsüx bizə öyrədir ki, mənəvi dərslərimizi öyrənməyə qədər dəfələrlə doğruluq. Karma qanunu təsdiq edir ki, bizim əməllərimiz və onların qaçılmaz nəticələrinin bir-biri ilə birbaşa əlaqəsi var. Yəni başqa bir həyatda əkdiyimizi digər bir həyatda biçirik. Əgər biz başqa birinin inkişafına maneə olsaq, Karmikin borcu ilə üzləşəcəyik. ... Karmikin borcu qaytarılmalı və onun dərsi öyrənilməlidir. Onun ardı ilə gələn əziyyətin səbəbkarı intiqam alan hansısa bir

Allah deyil. Əksinə, önə gələn hər bir şey öz əməllərimizin məhsuludur.

Ekenkarda tənəsüxün isbatı və onu müdafiə üçün gətirilən dəlillərdən başqa biri də *“maddə və enerjinin saxlanması”* adında elmi qanuna əsaslanmaqdır. Bu qanun XVIII əsrin axırlarında Lavuazye tərəfindən kəşf olunub. Bu prinsipə əsasən maddə heç vaxt sonradan yaranmır və heç vaxt da yox olmur, yalnızca bir şəkildən başqa bir şəkilə düşür. Buna əsasən aləmdə maddənin və enerjinin miqdarı sabitdir və onda heç bir dəyişmə baş vermir. Əlbəttə, maddə və enerji daim öz şəklini dəyişməkdə və bir haldan başqa bir hala çevrilməkdədir. Kimsə, “elə isə yerdəki cəmiyyət sabit qalmalıdır, bir halda ki, belə deyil” deyə bilər. Cavabında deyirlər: bu prinsipi insan və insani ruhlar haqqında qəbul etmək o demək deyil ki, insan cəmiyyətinin həmişə sabit qaldığını deyək. Çünki tənəsüx prinsipinə əsasən insani ruhun həyatının sonrakı dövriyəsində başqa bir heyvanın şəklinə cəvələnməsi, yaxud da heyvani ruhun insan şəklinə doğulması mümkündür. Buna görə də, bu prinsipə əsasən ruhların sayı sabit olsa da, bütün ruhların tənəsüxə məruz qalaraq həmişə insan şəklinə düşməsi vacib deyil. Buna əlavə olaraq, bir insan dünyadan köçdüyü zaman onun ruhunun tez bir zamanda bir insanın, yaxud başqa bir heyvanın bədəninə keçməsi lazım deyil. Əksinə, ola bilər ki, onun ruhu öz həyatına başqa aləmlərdə bir gün, 1000 il (yaxud da daha çox) davam etsin. Hətta başqa aləmlərdə və təbəqələrdə olmaqdan ləzzət alması da mümkündür. Çünki əgər “əsir” (fələklər fəleyi) aləmində olsa, o aləmdə cənnətə çox oxşayan məntəqələr var, başqa dinlər onu belə təsəvvür edirlər: gözəl bağlar, qızıl qapılar, ovla dolu ovlaqlar, cah-cəlalı saraylar! Amma sonda və Karmik borcunu qaytarmalı olduğu müəyyən bir zamanda yenidən tənəsüxə məruz qalaraq insan şəklinə düşəcək.

Tənəsüxün isbatı üçün Ekenkarın başqa bir dəlili də budur ki, valideynin və övladların şəxsiyyət fərqliliklərini tənəsüxdən başqa bir yolla izah etmək mümkün deyil. Necə ola bilər ki, valideynin musiqiyə marağı yoxdur, amma onların uşağı nəinki musiqiyə maraq göstərir, hətta musiqidə parlaq istedadla malik olur? Tənəsüx prinsipinə əsasən bu fərq asanlıqla izah oluna bilər. “Bəlkə də o bu

istedadı öncəki həyatında çiçəkləndirmiş və indi də o dövr haqqında zəif xatirələrə malikdir”.

Onlar iddia edirlər ki, kim “Ek” təlimlərinə əməl edərsə, həqiqətən Mahantanın müridi olarsa, bu zaman özünün sonrakı tənasüx növünü seçə bilər. Mahantanın müridlərinin ruhu onun əlindədir və o, ruhu başqa aləmlərdə seyr etdirə, ona nəinki məhkum, əksinə tənasüx və Karma qanununa hakim olmasına kömək ola bilər. Buna əsasən Mahantanın həqiqi müridləri özlərinin sonrakı tənasüx növünü seçə bilirlər. Yəni, məsələn varlı bir şəxsin naz-nemət içində yaşayan bir övlad kimi öz həyatına davam edə bilərmi? Tənasüxə məruz qalaraq bir alimin oğlu kimi həyata yenidən gələ bilərmi? Və s. Yəni öz valideynini, öz həyat növünü seçə bilər! Amma əgər bir şəxs “Ek”in mənəvi təlimlərinə əməl etməsə, bu zaman onun tənasüxü məcburidir. Qəti əksüləməli onun öz rəftarlarıdır. Tənasüx həqiqətdə bizi qohumlarla, dostlarla, qonşularla və iş yoldaşlarımızla bağlayan bir ip kimidir. Sizin qədim Misir dövründəki bacınız ola bilər ki, indi atanızın həyat yoldaşı olsun. Keçmiş daxili müharibələrin birində düşmənimiz olan bir şəxs bu gün bizim dostumuz ola bilər. Kim öz keçmiş həyatlarını xatırlamaq istəsə, bunu yalnızca “Ek”in təlimlərini yerinə yetirməklə edə bilər.

Ekenkarda deyilir ki, nəhayət milyon illərdən sonra elə bir an, elə bir şərait yaranır ki, insan ruhu fiziki şəkilin caynağından, fiziki təbəqədən xilas olur və artıq belə bir həyata ehtiyac qalmır. Belə olan halda tənasüx yalnız o şəxslərə şamil olur ki, onu özləri seçirlər, yaxud hələ də ona ehtiyacları olduğunu hiss edirlər.

Oşo da tənasüxü ciddi şəkildə müdafiə edənlərdəndir. O, mənəvi din və ayinləri iki dəstəyə ayırır: birinci dəstə tənasüxü inkar edib “məad”a inanan yəhudiyyətə, məsihiyyətə və İslama şamil olur. İkinci dəstə isə tənasüxü qəbul, amma məadı inkar edən hinduizim, cinizim, buddizm kimi ayinlərə şamildir. Amma Oşonun özü tənasüxü müdafiə və məadı isə inkar edir. O iddia edir ki, “bir insan əbədiyyətə qədər dəfələrlə yenidən doğulur”¹. Tənasüxü isbat etmək üçün onun istifadə etdiyi dəlil şəxsi təcrübədir. O deyir: “*Mən müraqibə (özünü kontrol)*

1. “*İnak Bərəkəyi Qədim*”: Oşo.

etdim, elə bir nöqtəyə çatdım ki, oradan özümün öncəki həyatlarımı görə bilirdim və bu bürhan (sübut) kifayət edir. Bu mənim dərkimdir. Bu mənim təcrübəmdir. Bunun hindlilərin mirasına, inanclarına, yaxud da heç bir şeylərinə aidiyyəti yoxdur. Mən öz ixtiyarına əsasən danışırım.”¹

“Teb” buddistlərinin mənəvi rəhbəri Dalay Lama (1935) da həmçinin o şəxslərdəndir ki, özünün mənəvi və irfani təlimlərində tənasüxə və Karma qanununa xüsusi təkid edir. O tənasüxə inancın izahı haqqında deyir: tənasüxə inanan şəxslər müsibətlərdə ya ümumiyyətlə əziyyət görmür, ya da müsibətə və dostların, əziz şəxslərin ayrılığına dözmək onun üçün çox asan olur. Karma qanununa etiqat etməyin faydası budur ki, şəxs hər şeyin onun öz ixtiyarında olmasını bilir. Şəxsin taleyi onun özünün əməllərinə tam bağlıdır. Dalay Lama öz müridlərini Karmaya inanmağın onların dinamiksizliyinə səbəb olmadığına və hazırkı həyatlarının öncədən təyin olunmamasına inandırmağa, nəticədə də mövcud vəziyyəti islah etmək, dəyişmək üçün heç bir iş görmək fikrinə gəlməmələrinin qarşısını almağa çalışır. O, Karmadan fəal inam yaradır və deyir: bu inama əsasən, bilmək lazımdır ki, bizim gələcək həyatımız öz əlimizdədir, elə isə gələcək həyatımızın daha yaxşı olması üçün çalışmalıyıq. Əlbəttə Dalay Lamanın bu izahının fərdlərin hazırkı həyatları ilə o qədər də əlaqəsi yoxdur. Əksinə, onların gələcək dünyəvi həyatları ilə bağlıdır.

Tənqid Və Araşdırma

Bu ideyanın tənqidi və təhlilində aşağıdakı nöqtələrə diqqət edək:

1-ci nöqtə:

Tənasüxə inam nə yeni bir məsələdir, nə də yalnızca bu ayınlərə aiddir. Tarix boyu bir çox dini məzhəblər tənasüxü müdafiə ediblər. Şəhristaninin “*Miləl Və Nihəl*” kitabındakı təbiri ilə desək, elə bir firqə yoxdur ki, tənasüx onda möhkəm bir əqidə olmasın, hər biri onu müxtəlif formalarda izah edir. “Dinlər tarixi” sahəsində böyük alim Con B. Nas deyir: “Tənasüxə inanmaq yalnızca Hind millətinə məxsus deyil. Əksinə dünyanın bütün millətləri, vəhşi ərəblərdən tutmuş böyük mədəniyyətə sahib olan qövmlərə qədər hamının az-çox

1. Həmin yerdə.

tənasüxə inancı olub"¹. "*Opanişad*"larda belə deyilir: "Ölümdən sonra, həyatda gözəl əməl sahiblərinin ruhları mərtəbələrə uyğun olaraq, pak bir "brahman", "visiyə" və s. qadının bətnində qərar tutur. Amma pis əməl sahiblərinin, şər adamların ruhu isə çirkin "məva" bətnini seçər. Məsələn: bir itin, canavarın, donuzun bətnində, yaxud nəhayət murdar nütfə ilə bir qadının bətnində olar."²

"Cinizm" ayinində həm tənasüx, həm də Karma qanununun hər ikisi qəbul olunur. Amma onların Karma haqqındakı izahı başqadır və hinduizm ilə təqribən fərqlidir. Cinizimdə inanırlar ki, insanın əməllərinin nəticəsi ruh gövhərinin, substansiyasının üzərinə bir qabıq kimi çəkilir, yaxud nüfuz edərək daxilinə keçir. Ard-arda keçən ömürlər və təkrar doğuşlarda lətif ruhun üzərinə xarici bir maddədən ibarət müxtəlif növlərdə təbəqələr çəkilir, bir-birinə bitişik 5 qat yaranaraq qalınlıq əmələ gəlir. İnsan öz əməlləri ilə onları aradan qaldırmalı və ruhun gövhərini əsl lətifliyinə qaytarmalıdır. Ya da "məhəvirə" və digər sələfləri kimi riyazət yolunu seçərək ruhun qabıq hissəsinə nüfuz etmiş o xarici zəhərli maddəni əritməlidir ki, ruhunu lətifləşdirərək onu ilkin paklığa qaytarsın."³

Karma qanunu Hinduların inanclarına əsasən tamamilə "cəbri" (məcburi) bir qanun olsa da, amma Budda ayinində onun kobudluğu azaldıldı və fərdin rolunun və əməllərinin müəyyən həddə Karmaya təsiri mümkün oldu. Budda iddia etdi ki, əgər insan öz həyat dövriyələrinin birində öz nəfsinə qələbə çalsa, meyllərinə hakim olsa, bu zaman Karma qanunu ona heç bir təsir etməyəcək. O deyirdi: həyatın yenilənməsi və dəfələrlə doğulmaq xalis olmayan, paklanmamış ruhların xüsusiyyətidir. Amma əgər bir şəxs öz nəfsi ilə mübarizə apararaq ruhunu saflaşdıra bilsə artıq bu zaman yenidən doğulmağa ehtiyac qalmaz.⁴

2. ci nöqtə:

Tənasüxə inananların (onlar ənənəvi və müasir mənəvi məktəblərin

1. "*Dinlərin Ümumi Tarixi*".

2. Həmin yerdə.

3. Həmin yerdə.

4. Həmin yerdə.

geniş bir hissəsini təşkil edir) tənəsüx dövriyyəsinin müddəti və zamanı haqqında da ixtilafları var. Bəziləri bunu 30000 il hesab edir, bəziləri 300000, 600000 olduğunu deyirlər.¹ Bəziləri² də 18000 il. Ekenkarda gördük ki, onlar bunun milyonlarla illər çəkəcəyini deyirlər və s.

3-cü nöqtə:

Hind məktəblərinin, Buddizmin və Oşo, Ekenkar kimi yeni meydana gəlmiş mənəvi ayinlərin dediyi mənada ki tənəsüx qəti olaraq yanlışdır. Həm fəlsəfi, həm də dini nəzərdən. İbn Sina və ondan sonrakı məşşailər də onun ardıcılı olaraq özlərinin fəlsəfi əsaslarına əsasən “Nəfs” (ruh) elmində tənəsüxün batil olması üçün iki dəlil gətirirlər.³ Amma biz burada məşşailərin tənəsüxü batil edən dəlillərinin biri ilə kifayətlənirik və oxucular bu haqda daha çox məlumat üçün aid olan mənbələrə baxa bilərlər:

Nəfs (ruh) bədənlə o zaman əlaqə yaradır ki, bədən onu qəbul etməyə hazır olması üçün müəyyən həddə inkişaf etmiş olsun. Buna əsasən məlum olur ki, bədənə məxsus, yaranan hər bir xüsusi temperamentlə (təbiət) yanaşı ona məxsus nəfs də yaranır. Əgər bir ruhun müxtəlif bədənlərdə tənəsüxə uğradığını fərz etsək, nəticədə nəfsin tənəsüxə uradığı bədənin iki ruhu olacaq: biri həmin bədəndə tənəsüxə uğrayan ruh, o biri də onunla bərabər yaranmış ruh. Buna əsasən qəbul edilməlidir ki, bir heyvanın iki ruhunun olmasının qeyri-mümkünlüyü aydındır. Çünki ruh bədəni idarə edəndir, bədənə hakimdir və hər bir heyvan hüzzuri şəkildə (vasitəsiz idrak) dərk edir ki, o öz bədənini idarə edən vahid bir varlıqdır və ona hakimdir.

Molla Sədra da həmçinin özünün “*Hikməti-Mütəaliyyə*” fəlsəfəsinin – substansial hərəkət, ruhun cismani yaradılışı və ruhani davamiyyəti – prinsiplərinə əsaslanaraq ruhsuz olan hər növ⁴ tənəsüxün batil

1. “*Miləl Və Nihəl*”: Şəhrisani.

2. Pifaqorçular.

3. “*İşarat*”: İbn Sina, 8-ci “*nəmət*” (bölüm), şərhçi Nəsirəddin Tusi və “*Şərhi-Mənzumə*”: Molla Hadi Səbzəvari.

4. Bədən öldükdən sonra, ruh istər başqa bir insanın bədəninə keçsin və bu “*nəsx*” adlanır, istərsə də heyvanın bədəninə girsin, bu da “*məsx*” adlanır, yaxud da bir bitkinin bədənində girsin, bu “*fəsx*” və cansızların bədənində köcsün və buna da “*rəsx*” deyilir.

olduğunu deyir.¹ Molla Sədranın dəlili bu şəkildədir: ruhun bədənə əlaqəsi zati bir əlaqədir və onların bağlılığı, birləşməsi “təbii” bağlılıq və birləşmə növündəndir. “Süni” (şərti) bağlılıq növündən deyil. Buna əlavə olaraq, substansial hərəkətə əsasən həm ruh, həm də bədən bir yerdə hərəkətdədir. Hər ikisi əvvəldə “potensial” halda (qüvvə, istedad) idilər, amma yaranandan sonra daim öz kamallarına “aktivlik” (fəallıq) vermək üçün hərəkətdədirlər. Bu sözün mənası budur: nə qədər ki, ruh öz bədənə ilə əlaqədədir onun potensial (qüvvə) və aktiv (feli) halları bədəninin potensial və aktivliyi ilə uyğundur. Nə qədər ki, bədən potensial haldadır, ruh da həmin haldadır və bədən aktivləşirsə, ruh da öz aktivliyinə çatır. Digər tərəfdən bilmək lazımdır ki, bu dünyada hər bir ruh etdiyi əməllərə uyğun olaraq istər istəməz aktivləşir, fəallaşır və heç vaxt belə bir ruhun yenidən sırf qüvvə halına, potensiyaya enməsi mümkün deyil və o, embrion və sırf bir qüvvə, istedad, potensiya halında olan bir bədənə əlaqə yarada bilməz; necə ki, bir heyvanın bədənə kamilləşdikdən sonra onun nütfə halına qayıtması mümkün deyil. Nəticə: əgər ruh öz bədənindən ayrılından sonra yenidən, embrion və bunun kimi bir mərhələdə olan başqa bir bədənə köçmək istəsə, bunun mənası aktiv halda olan ruhun sırf potensiya (qüvvə) halında olan bədənə birləşməsi (o da hələ təbii və ittihadı birləşmə olsa) deməkdir, yəni hər birinin bir vücutla mövcud olması. Əlbəttə ki, bu da qeyri-mümkündür. Biri potensiya, digəri isə aktiv olan iki varlığın “təbii” birləşməsi mümkün deyil.

4-cü nöqtə:

Oşonun tənəsxü isbat etmək üçün gətirdiyi aşağıdakı dəlilin heç bir məntiqi və əqli dəyəri yoxdur: o deyir: “Mənim özüm öncəki varlıqlarımı, həyatlarımı müşahidə etmişəm və bunu şəxsi təcrübə ilə əldə etmişəm”. Bunun müqabilində hər bir şəxs asanlıqla iddia edə bilər ki, mən və milyonlarla başqa insanlar belə bir təcrübə etməmişik, bizim heç birimiz öncəki həyatımızı görməmişik.

5-ci nöqtə:

Karma qanununa, xüsusilə də Ekenkarda qeyd olunan izaha əsasən tövbə, bağışlanmaq istəmək (istiğfar), İlahi əfv və bu kimi şeylərin heç

1. “*Hikməti-Mütəaliyyə*”: Molla Sədra, c.9 və “*Şərhi-Mənzumə*”: Səbzəvari.

bir dəyəri yoxdur. Çünki onlar iddia edir ki, hər bir əməlin özünün qəti əksüləməli var və heç bir vasitə ilə onun əksüləməlini məhv etmək olmaz.

6-cı nöqtə:

Tənasüxü müdafiə edənlər ona inanmağın faydalarından birinin valideyn ilə övladın şəxsiyyət və rəftar fərqliliklərini psixoloji və elmi yolla həll etmək olduğunu deyirlər. Bunun cavabında deyirik: əvvəla, fərdlərin ixtiyarı və insanda bir çox meyllərin, instinktlərin varlığı aşkar və inkarolunmazdır. İnsanların şəxsiyyətlərinin formalaşmasında mühit amillərini, qidalanmanı, tərbiyəni nəzərə almamaq olmaz. Övladların öz valideynləri ilə şəxsiyyət və rəftar fərqliliklərinin çoxu bu məsələlərdən qaynaqlanır və bunun həlli üçün mənasız və yanlış inanca əsaslanmağımız, söykənməyimiz lazım deyil. Buna əlavə olaraq, belə nəzərə çarpır ki, əgər bir ata-ana həqiqətən və səmimi qəlbədən tənasüxə inansa, onlar arasındakı tərbiyə sistemi və hissi bağlılıqlar tamamilə dağılacaq. Bir ata-ana əgər onlardan dünyaya gəlmiş övladın ruhunun bir it, yaxud bitki ruhu olduğuna inansa, ona qarşı hansı hisslə yaşayarlarsa? Ya da pis bir insanın ruhu olsa? Belə olan halda yenə də övladlarının tərbiyəsinə maraqları qalarmı? Əgər bir şəxs ondan törəyən uşağın onun düşməninin atası olmasına, ya onun and içmiş düşməni olmasına və öləndən sonra ruhu onun uşağının bədənində keçdiyinə, gələcəkdə də öz keçmiş həyatının intiqamını alacağına inansa, yenə də onun tərbiyəsinə marağı olacaqmı?

7-ci nöqtə:

Müsəlman filosofların tənasüx haqqındakı dediyi bir nöqtəyə diqqət etmək yaxşı olardı: İslam təlimlərinə görə insanın həqiqi şəxsiyyəti əslində onun rəftarlarına, əməllərinə əsasən formalaşır. İnsanın həqiqi, mələkəti və mənəvi simasını formaşlaşdıran onun yaxşı və pis əməlləridir. Ola bilər ki, fərd qiyamətdə həmin surətdə, həmin şəkildə dirilsin. Bu zəmində çoxlu ayə və hədislərimiz var¹: Həzrət Rəsulallah (s) bir hədisdə buyurur: *“İnsanlar müxtəlif sifətlərdə dirilərlər”, “Necə yaşamısınız, elə də öləcəksiniz və necə yatırsınızsa elə də diriləcəksiniz”, “Bəzi insanlar elə bir surətdə dirilərlər ki, meymun və donuz onun yanında gözəldir”.*

1. *“Bihariül-Ənvar”*: c.7.

Amma diqqət etmək lazımdır ki, bunlar təbii və bu dünya sifətlərinə, şəkillərinə aid deyil. Bunlar bərzəx və axirət surətlərinə və sifətlərinə aiddir. Elə bir aləmə aiddir ki, orada həqiqətlər aşkar olur. Əməllərin batini zahir olur və insanların ruhlarının, nəfslərinin həqiqəti aşkarlanır və bunun tənəsüxlə heç bir əlaqəsi yoxdur. Çünki, əvvəla, tənəsüx bu dünyadadır, nəinki başqa bir dünyada. İkincisi də, tənəsüxün mənası ruhun bir bədəndən başqa bir bədənə köçməsidir, nəinki bir fərdin rəftarlarının, əməllərinin həqiqi və batini surətinin cisim və bədən qəlibində zühur etməsi deməkdir.

8-ci nöqtə:

Tənəsüxə inananlar onu insanlara öz şəxsiyyətlərini təkmilləşdirmək, daha da kamilləşdirmək üçün fürsət vermək mənasında olduğunu deyirlər. Amma bu da yersiz bir arzudur. Allah-taala hidayət olmanın daxili və xarici vasitələrini bütün insanların ixtiyarına qoyub: 1- daxili peyğəmbər olan “ağıl” və 2 - minlərlə peyğəmbər (ə). İnsan həyatının müxtəlif mərhələlərində öz şəxsiyyətini kamilləşdirmək üçün yalnızca bir mərhələ var və o da dünya həyatıdır. Qurani-Kərimdə bəzi cəhənnəmliliklərin dilindən onların bu dünyaya yenidən qayıtmaq arzuları gəlib, amma cavabında deyilir ki, belə bir şey heç vaxt mümkün deyil.¹

QÜTBMƏRKƏZLİLİK VƏ MÜƏLLİMPƏRƏSTLİK

Bütün yalançı irfanların ortaq cəhətlərindən biri də müəllimə (ustada) itaət etməyə həddindən artıq təkidir. Əlbəttə, hər bir məktəb onu müxtəlif ünvanlarla adlandırır. Məsələn, “Sahiri” irfanında ona “Naval”, Ekenkarda “Mahanta” və bəzi başqa irfanlarda isə “Sat Qoro” deyirlər. Təsəvvüfdə də “Qütb”, “Pir”, “Mürşid”, “Murad” adlanır.

Həm Hind, həm Qərb irfanlarında, həm qırmızıdərilili xalqların irfanında, həm də İslam təsəvvüfündə bir məsələ olan bu düşüncəyə əsasən, müəyyən bir müəllimin rəhbərliyi olmadan salik yolu heç vaxt müəyyən bir yerə çatdıra bilməz. Salik bütün ixtiyarını müəllimə (ustada) verməli və özünü tamamilə onun bəndəsi bilməlidir. Bu düşüncədə ustad, peyğəmbərlər (ə) kimi, hətta Allah kimi

1. Muminun-99,100.

dəyərləndirilir. Peyğəmbərlərin (ə) Allah qanunlarına qarşı çıxmağa cəsərtləri yoxdur, onlar özlərini yalnızca bəşərə İlahi qanunları və istəkləri təbliğ edən bilir, Allah-taala da onlara Öz qanunlarını insanlara çatdırmaqdan başqa bir vəzifə verməyib. Amma təsəvvüfdə və yalançı irfanlarda müəllim, ustad və pirin İlahi qanunlara hər cürə dəxalət etməyə haqqı var. Buna görə də ustad, salikə bir proqram kimi oğurluq etməsini deyə bilər. Salikin nəinki bu əmərdən boyun qaçıрмаğa haqqı yoxdur, hətta “niyə” və “nə üçün” deyə sual da verə bilməz. Ustadın rəftarına, sözünə və düşüncəsinə heç bir irad edə bilməz və etməməlidir də. Yüksək mənəvi, ruhi, özünütanımaq məqamlarına çatmaq və mənəvi yüksəliş, yalnız və yalnız ustadın istəyi sayəsində mümkün və müyəssərdir. Ustadın təkvini qüdərti o həddədir ki, “bir uşağın onun nəzərindən qaçıb itməsi üçün heç bir pəncərə yoxdur”¹.

Misal: Ekenkar təlimlərində deyilir ki, bir “Çəla”nın, yaxud salikin mənəvi inkişafı və s. yalnız və yalnız ustadın, yaxud Mahantadan asılıdır. Enkarda problemləri həll etmək üçün Allaha dua etmək, Ona sığınmaq əvəzinə, Ekenkarın rəhbərliyini öhdəsinə götürmüş pirə, yaxud Mahantaya sığınirlar. Çoxlu dastanlar nəql edirlər: bir şəxs həllolunmaz problemlərə düçar olur, onun çoxlu borcu var idi və bunun həlli üçün zehninə bir yol gəlmirdi. O, Mahantaya sığınmaqla və “Ey Mahanta! Mən bacardığım hər şeyi elədim. İndi isə hər şeyi sənə öhdənə qoyuram!” zikrini deməklə birdən-birə bütün problemlər həll oldu. Yaxud da, bir nəfər övladını itirmişdi. Mahantaya sığınaraq, mənasız və məzmunuz “Hü” zikrini deməklə birdən övladını gözü qarşısında gördü.

Ekenkarda ustadın, yaxud Mahantanın 12 xüsusiyyəti var. Ekenkar məktəbində ustad bu şəxsdir: 1-salikə yolu göstərir (rəhbər), 2-yuxu aləmində ona təlim verir (yuxu ustadı), 3-saliki mənəvi həməyə edir (himəyəçi, hami), 4-salikə sirrləri öyrədir (müəllim), 5-saliki İlahi nur və səs ilə birləşdirir (nurverən), 6-salikin yolu üzərindən maneələri qaldırır (təkamül nəsimi), 7-salikin mənəvi, ruhi xəstəliklərinə şəfa verir (şəfaverən), 8-saliki mənəvi azadlığa çatdırmaq üçün onu himayə edir (xilaskar), 9-salikin həyatda olan ülgüsü (ilahi şəxs), 10-İlahi iradədən

1. “Ek Hikməti”.

agahdır (öncədən xəbər verən), 11-həmişə salıklədir (əzəli varlıq), 12-İlahi ruhun həqiqi vasitəsidir (diri kəlam).

“Kim “Ek”in mənəvi məşğələlərini yerinə yetirsə, həyatının gözəl şəkildə idarə olunduğunu dərk edər. Bu ona görədir ki, onun həyatını həqiqi idarə edən Mahantadır”¹. “Kim ruhi səfər etmək intizarındadırsa, “Ek”in həyatda olan ustad ideyası ilə problemi olmamalıdır, çünki ustad İlahi ruhun bizim üçün göndərdiyi, İlahi məmləkətlərə çatdıran bir vasitəsidir”². Ek mədrəsəsində elə bir pəncərə yoxdur ki, bir uşaq oradan çıxıb ustadın nəzərindən qaça bilsin³. “Ekin həyatda olan ustadı çətin anlarda sizin dostunuzdur. O hər bir sonrakı qədəmdə qapını sizin üzünüə açır. ... Mahanta, Ekin həyatda olan ustadı onu sevənlərin mənəviyyatı üçün gizlində əziyyət çəkir, onlara görə nigarandır. Amma onun bu geniş diqqəti onlara gizli qalır.”⁴

Ekenkarda deyilir ki, Ekenkarın həqiqi Allahı “Suqmad”a tərəf yeganə yol eşqdir. Amma eşq necə əldə olunur və bu yolu getmək üçün nə etmək lazımdır? Əgər bu yolla getmək istəyirsinizsə, “mürəqibə”də (özünü kontrol zamanı) Mahantadan istəyin ki, yol sizə göstərsin. Amma yolun göstərilməsini istəmək üçün fərdin qəlbi pak olmalıdır. Həmçinin daxili ustada tam təslim olmalıdır, qızıl qəlbi əldə etmək üçün fərdə verilən proqramın düzgün olub-olmaması haqqında heç bir fikiri olmamalıdır. ...⁵

“Sahiri” irfanında ustadın (pirin) rolu o qədər böyükdür ki, salik onunla görüşmək üçün çətin, uzun məşğələlərə və təlimlərə sinə gərməlidir. Əks halda, əgər salik onunla məşğələsiz və təlimsiz görüşərsə, tez ölür. Karlos Kastanda iddia edir ki, “uzun məşğələ olmadan heç bir insanın “Naval” ilə üz-üzə gəlməyə qüdrəti yoxdur, əgər sadə bir insan Naval ilə görüşərsə, həmin dəqiqə ölür.”

Ustad və pir İslam irfanında da fəvqəladə əhəmiyyətə malikdir. İrfan və seyri-süluk ustadına “Xızır”, “Morğə Süleyman” (Süleyman

1. “*Ek Hikməti*”.

2. Həmin yerdə.

3. Həmin yerdə.

4. Həmin yerdə.

5. Həmin yerdə.

quşu), "Piri Moğan" da deyilir. Salıqlər pirin ətəyindən yapışmadan seyri-süluk yolunda addımlamaqdan ciddi şəkildə çəkindirilir.

Sonra qeyd edəcəyimiz kimi, ustadın varlığı və seyri-sülukda rəhbərin, yol göstərəninin olmasına ehtiyac qəbul olunur və əksinə, bu həttə lazımdır. Amma təəssüflər olsun ki, mənəviyyat və irfan iddiaçıları arasında ustada ehtiyac yalnız bu həddə deyil. Əksinə, pirə və "Qütb"ə ehtiram onlara görə o qədər möhtərəmdir ki, belə deyirlər: salik nə vaxt öz pirinin adını dilinə gətirmək istəsə, yaxşı olar ki, ağzını gülabla yusun.¹ Ustada uymaq, ona bəndəlik etmək hər bir şəraitdə fəxrə səbəb olur və həttə əgər salik illərlə öz əli ilə onun nəcasətini paklayarsa.² Təsəvvüfdə pirin əhəmiyyəti o həddədir ki, belə deyilir: pirsiz seyri-sülukun heç bir əhəmiyyəti yoxdur, həttə hədəfə çatısan da belə. Yəni əgər salik şəxsi olaraq hərəkət etsə və qeybə yol tapsa da onun seyri-sülukunun dəyəri yoxdur. Əbu Səid Əbul-Xeyr bu haqda deyir: "Əgər bir şəxs ustadı ali dərəcələrə çatarsa və qeybdən xəbərdar olarsa bunun ziyanı xeyirindən daha çoxdur". Ümumiyyətlə, din və şəriət ustad və pirin varlığı ilə köklənib və bu haqda belə deyiblər: "Şeyxi olmayanın dini yoxdur!"³.

Sufilər də təkid edir ki, həttə əgər ustad dinə zidd bir proqram versə, salikin vəzifəsi ona itaət etməkdir. Çünki Eynül-Qüzzat Həmədaninin təbirinə əsasən "Əgər ustada itaət edərək öz dininin ziddinə getməsə, deməli o hələ də öz dininin mürididir, nəinki ustadının."⁴

Salik həttə diqqətli olmalıdır ki, qəlbində ustadının dinə və şəriətə zidd olan fərmanlarına, ona itaətə qarşı şübhəyə yol verməsin. Əgər qəlbində bəzən belə bir şübhə yaransa, onun tez tövbə etməsi vacibdir. Əbu Əl-Məfəxir Yəhya Baxərzinin müridlərin ədəb qaydaları və şərtləri haqqında geniş bəhləri var.⁵ O cümlədən belə deyir: "Mürid ustada hər bir şəraitdə itaət etməyin vacib olduğuna inam məqama çatmalıdır. Şeyxin heç bir işinə heç bir şəkildə etirazı olmamalıdır, şeyxin işləri

1. Həmin yerdə.

2. "Nəfəhatül-Üns": Əbdür-Rəhman Cami.

3. "Mənaqibül-Arifin": c.1.

4. "Təmhidat".

5. "Urādül-Əhbab Və Fususul-Adab": Yəhya Baxərzi.

haqqında “niyə” və “nə üçün” deyə heç bir sual verməməlidir. Aləmdə ondan və ustadından başqa heç bir kəsin olmaması və onun vəzifəsinin yalnız və yalnız ustada sırf itaət etmək olması inancına çatmalıdır.” O, müridə lazım olan şərtlərdən birinin belə olduğunu deyir: “Müridin heç bir iradəsi olmamalıdır. Əgər olarsa, həva-həvəsə düşmüş olar, öz nəfsi ilə olar, nəinki şeyxi ilə. Mürid öz şeyxi ilə, heç bir iradəsi olmayan bir meyit kimi davranmalıdır.”¹

Ustadın məqamı təsəvvüfdə o həddədir ki, salikin şəri əməlləri və ibadətləri Allah dərgahında yalnız o təqdirdə məqbuldur ki, onu ustadın fərmanı ilə yerinə yetirmiş olsun. Əks halda (ustadın fərmanı ilə olmayan) namaz və orucun dəyəri yoxdur.

Buna əlavə olaraq salikin həqiqi dini ustadının dediyidir. İrfan vadisinə qədəm qoyan şəxs öz dinini ustadının ixtiyarına qoymalıdır. Ustadın sözünü Allahın, peyğəmbərin və dinin sözündən ustun bilməlidir.

Mövlananın Şəms Təbrizi tərəfindən müridliyə necə qəbul olunması dastanı bu haqda maraqlıdır:

Şəms Təbrizi, Mövlananın ona itaət etməsini araşdırmaq üçün, yəni onun həqiqətən də bütün şəri qanunlardan əl çəkərək özünü və qəlbini ustadın ixtiyarında qoymağa hazır olduğunu bilmək üçün ondan şəriətə zidd bir neçə şey etməsini istəyir. Axırda ona deyir ki, get mənə bir az şərab gətir. Mövlana tez gedir və bir az sonra əlində şərabla qayıdır. Mövlana bu sınaqlardan çıxandan sonra Şəms onu müridliyə qəbul edir və özünün mənəvi təlim-tərbiyəsi altına alır. Deyir: “Mən Mövlananı sınağa çəkdim, o, deyilənlərdən də artıqdır!”²

Əgər mürid Allah-taalanın dediyinə zidd olsa belə öz şeyxinin sözlərinə itaət etməsə, pırpərəst sufilərin nəzərinə görə çox pis iş görmüş olur və belə bir müriddən yaxşı şeylər gözlənilmir. Əttar Nişapuri “*Təzkirətül-Övliya*” kitabında nəql edir ki, Şəqiq Bəlxi və Əbu Turab Nəxşəbi şeyx Bayəzid Bəstaminin yanına gəlirlər. Şeyx yemək gətirilməsini istədi və ona xidmət edən hüzurunda dayanmış müridlərdən birinin də yeməsini istədi. Əbu Turab və Şəqiq ona itaət etməsini dedilər. O isə oruc olduğunu dedi. Bu zaman Bayəzid Bəstami

1. Həmin yerdə.

2. “*Nəfəhatül-Üns*”: Əbdür-Rəhman Cami.

dedi: “Qoy getsin! O, həzrət Haqqın Öz dərgahəndan uzaqlaşdırdığı şəxsdir”. Çox keçmədikə onu oğurluq üstündə tutdular.

Təsəvvüfdə pir (ustad, şeyx) ismət məqamına məxsusdur. O elə bir həddə olan sudur ki, heç bir şey onu kirləyə bilməz. Buna əsasən, başqaları üçün günah sayılan işlərin pırə heç bir təsiri yoxdur. Şafei fəqihlərinin təbiri ilə: o elə bir şəxsdir ki, onun imanını iki qülləli, ikibaşlıdır. Sufilərin bir çoxu öz tərīqət pirlərini, qütblərini hər bir günahdan məsum olduğunu deyirlər. Amma əksəriyyəti peyğəmbərlər (ə) qarşısında ədəbə riayət etmək üçün öz şeyxləri haqqında “ismət” (məsum) sözünün yerinə “hifz” sözündən istifadə edir.¹ Məna cəhətindən məsum və hifz sözləri arasında isə heç bir fərq görmürlər. Mövlana “*Fihi-Ma-Fihi*” kitabında nəinki qəlb əhlinin naməhrəm qadınların saçına, üzünə baxmasını icazəli bilir, əksinə, deyir ki, şeyxlərin (pirlərin) qadınlara onların hüzurunda çadırlarını açmalarını da əmr edə bilərlər. Ona görə ki, əgər belə etməsələr kim olduğunda, necə adam olduğunda xəyata düşərlər. Əhməd Xəzrəviyyə Bəlxinin həyat yoldaşının Bayəzid Bəstaaminin qarşısında çadırını açması dastanı (Təzkirətül-Övliya) da Əttar Nişapurinin bu əqidəni qəbul etməsinə dəlalət edir.² Mövlana bu əqidəni müxtəlif formalarda vermişdir. O, övliyanın günah etməsini murdar cəsədin dəryaya düşməsinə bənzədir, yəni dərya suyu o həddədir ki, cəsəd dəryanın paklığına heç bir təsir etmir. Başqa bir təmsildə günahı atəşə bənzədir, yəni adi insanları yandırsa da, amma həzrət İbrahimə (ə) təsir etmədi. Bu nöqtəyə diqət etmək lazımdır: şeyxlərin (pis, ustad) məsum kimi qəbul olunması onların heç vaxt günah etməmələri mənasında deyil. Əksinə, bu mənədadır ki, onların üzərindən vəzifə götürülür və hər şey onlar üçün icazəli olur.³

Həzrət Xızır (ə) Və Musa (ə) Peyğəmbərin Əhvalatı

Pirpərəst sufilərin əsaslandığı mənbələrdən biri də həzrət Xızır (ə) və Musa (ə) peyğəmbərin əhvalatıdır. Quranda gəldiyi kimi⁴ onların (ə)

1. “*Əl-Futuhatu Əl-Məkkiyyə*”: İbn Ərəbi, c.1.

2. “*Təzkirətül-Övliya*”.

3. “*Əl-Futuhatu Əl-Məkkiyyə*”: c.1.

4. Kəhf-65,82.

əhvalatının xülasəsi belədir: Musa (ə) peyğəmbər həzrət Xızır (ə) görüşəndən, Allahın ona əta etdiyi xüsusi lütfələri və onun (ə) xas elmlərdən faydalandığını müşahidə etdikdən sonra xahiş edir ki, onun (ə) hüsurunda qalmasına və elmindən faydalanmasına icazə versin. Amma həzrət Xızır (ə) elə əvvəldən ona (ə) deyir ki, bəzi məsələlərdən xəbərdar olmamağına görə mənimlə bir yerdə olmağın üçün lazım olan təhəmmülün, səbirin yoxdur. Bununla belə həzrət Musa (ə) söz verir ki, Allahın iradəsi ilə səbir göstərəcək və bu zəmində tamamilə onun (ə) əmrlərinə itaət edəcək. Həzrət Xızır (ə) ondan (ə) əhd alır ki, o özü (ə) lazım bilənə qədər ondan (ə) etdiyi əməllərin fəlsəfəsi, hikməti, səbəbi haqqında heçnə soruşmamalıdır. Birgə yola düşür və bir gəmiyə minirlər. Bu arada Musa (ə) peyğəmbər görür ki, həzrət Xızır (ə) gəmini dəşir. Tez ona etiraz edir. Həzrət Xızır (ə) sözünün əvvəlində onun (ə) səbirsizliyinə işarə edir. Həzrət Musa (ə) üzr istəyir. Sonra yolda bir cavanla qarşılaşırlar. Musa (ə) peyğəmbər birdən-birə həzrət Xızırın (ə) bu cavanı öldürməsi səhnəsi ilə üzləşir və çox narahat olur, həzrət Xızırın (ə) bu əməlinə də ciddi şəkildə etiraz edir. Həzrət Xızır (ə) yenidən Musa (ə) peyğəmbərin ona (ə) verdiyi sözü xatırladır. Həzrət Musa (ə) bir daha onun (ə) işlərinə etiraz edəcəyi təqdirdə onu tək qoymasını və elmindən faydalanmasına icazə verməməsini qəbul edir. Nəhayət ac və yorğun halda bir kəndə yetişirlər, camaatdan xahiş edirlər ki, onlara yemək versinlər. Amma heç kim onların xahişini qəbul etmir. Kənddən çıxan zaman görürlər ki, bir divarın uçub dağılmaq üzrədir. Həzrət Xızır (ə) divarı düzəltməyə başladı. Musa (ə) peyğəmbər nəinki ona kömək etmədi, hətta kinayə ilə ona (ə) belə dedi: “Əgər istəsəydin bunun müqabilində pul ala bilərdin”. Bununla da həzrət Xızır (ə) onların ayrılıq zamanının çatdığını dedi. Amma bunula belə həzrət Xızır (ə) özünün bu sirli əməllərinin üzərindən pərdələri qaldırdı.

Sufilərin bu əhvalatdan aldıkları elmi və əməli nəticə budur ki, sufilərin işləri şəri və vəhyani meyarlarla ölçülməməlidir. Təsəvvüf və irfanın dini və vəhyani maarifin tamamilə ziddinə olması mümkündür! Həzrət Xızır (ə) peyğəmbər olmasa da, amma onun (ə) ağıla və şəriətə zidd olan işlərini Quran qəbul edir. Həmçinin Əttar Nişapuri də “Təzkirətül-Övliya”da bu haqda deyir: “Təriqətdə elə şeylər ola bilər və

var ki, şəriətlə uyğun gəlmir. Məsələn, Allah həzrət İbrahimə (ə) əmr elədi, amma o (ə) yerinə yetirmək istəmədi və həzrət Xızırın bir qulamı öldürməsi əmr deyildi, amma onu yerinə yetirdi.”

Tənqid Və Araşdırma

Sufilərin pırpərəstliyinin, qütbmərkəzliliyin tənqidində aşağıdakı nöqtələrlə kifayətlənirik:

1-ci nöqtə:

Əgər mənəvi seyri-süluk üçün layiqli və kamil ustad tapılsa, onun təcrübələrindən və yol göstərməsindən faydalanmaq düzgün və ağıllı bir işdir. Amma əvvəla, belə bir ustad tapmaq və onun düzgünlüyünə əmin olmaq çox çətindir. İkincisi isə, hətta belə bir ustad tapılsa belə, ağıl və din onun ixtiyarına qoyulmamalıdır. Necə ki, xəstəliklərin müalicəsi üçün həkimə müraciət olunması ağıllı bir əməldir, amma həkimə müraciət etməyin onun bütün sözlərini qəbul etməklə və məsum olması, səhsiz olması ilə əlaqəsi yoxdur. Başqa sözlə, ustadın və pirin verdiyi proqrama yalnız o zaman itaət olunmalıdır ki, şəriətə uyğun olsun. İlahi qanunlardan heç bir şəkildə kənara çıxmasın. Eyni halda, ola bilər ki, təcrübəli bir ustad öz təcrübələrinə əsasən və tərbiyə etdiyi müridlərinin istedadlarına uyğun olaraq onların bəziləri üçün xüsusi mənəvi təlimləri faydalı görsün, yaxud onlara xüsusi keyfiyyətli xas zikirler versin. Amma bu təlimlər və zikirler şəriətdən heç vaxt iynənin ucu qədər də kənar olmamalıdır.

2-ci nöqtə:

Mənəviyyat yolunun yolçusu olan salikin diqqət etməli etməli başqa bir məsələ də budur ki, seyri-sülukun ilkin qədəmləri üçün ustada heç bir ehtiyac yoxdur. İrfanın ilkin qədəmləri hamıya aşkardır. Mərtəbələrin və dərəcələrin bir çoxunu salikin özü ustada ehtiyac olmadan keçməyi bacarır və bacarmalıdır. *“Hamı irfana aid məsələlərdə azca mütalə və təhqiq etməklə bilir ki, bu yolda birinci qədəm vaciblərə əməl etmək və haramlardan çəkinmədir. Başqa sözlə, günahları tərk etməkdir. Sonrakı mərhələ müstəhəb əməllərə başlamaq və məkruhları tərk etməkdir. Yəni tədricən çalışmalıdır ki, müstəhəb əməllərə bacaracağı həddə əməl etsin və məkruhlardan da mümkün olacaq həddə çəkinsin”*. Əlbəttə böyük ariflərin

dediyi kimi, kamil ustad tapmaq və onun təcrübələrindən istifadə etmək salikə ali mərhələlərdə və dərəcələrdə lazımdır. Amma o dərəcələrə çatana qədər salik əlaqi-irfani kitablardan istifadə edə və həqiqi ariflərin öz şagirdlərinə verdiyi proqramlara əmələ edə bilər. Seyri-sülukun ilkin mərhələlərini keçməmiş, layiqli ustad axtaran fərd sağlamlığın ibtidai prinsiplərinə riayət etmədiyi halda ən güclü ürək həkimi axtaran şəxsə bənzəyir!

3-cü nöqtə:

Bir həqiqəti inkar etmək olmaz: ruhani və mənəvi xəstəliklərin müalicəsi cismani xəstəlikləri müalicə etməkdən daha çətinidir. Cismani xəstəliklərin müalicəsi üçün həkimə ehtiyacımız olduğu kimi, ruhani xəstəliklərin müalicəsi üçün də özbaşına və mütəxəssisin köməyi olmadan hərəkət edə bilmərik. Ruhi xəstəliklərin müalicəsinin əxlaq kitablarında, ayə və hədislərdə gəlməsi kafi deyil. Bu, bir şəxsin – “Cismani xəstəliklərin müalicəsi tibbi kitablarda olduğuna görə, həkimə müraciət etməyə və onun verdiyi nüsxəyə əsasən hərəkət etməyə ehtiyac yoxdur” deməsinə bənzəyir. Əvvəla, hamı öz xəstəliyinin növünü təyin edə bilməz. İkincisi isə, hətta əgər öz xəstəliyini təyin etsə də, dərmanın növünü və müddətini təyin edə bilməz. Bu məsələlərdə mahir mütəxəssisə ehtiyacımız var. Amma əsas məsələ seyri-süluk məsələlərində mahir mütəxəssis tapmaqdadır. İslam aləminin böyük arif və alimlərindən biri Əllamə Bəhrül-Ulum mənəviyyat yolunun mahir ustadını tapmağın çətinliyi haqda deyir: *“Ümumi ustadı¹ xariqülada işlər bacarması, batinləri bilməsi, nəflərdən xəbərdar olması, daqiq nöqtələr deməsi ilə, sirləri aşkar etməsi ilə yox, məhz onunla daim bir yerdə olmaqla, batini ilə bir yerdə olmaqla və imanının tam olmasını müşahidə etməklə tanımaq olar. Onun qəribə işlər bacarmasına vurulmaq olmaz. Su üzərində yerimək, “Teyyül-Arz”, havada qalmaq və gələcəkdən xəbər vermək kimi şeylər ruhun mükaşifə mərtəbəsində yaranır və bu mərhələdən ta mənzil başına qədər çoxlu mənzil və mərhələlər var. O qədər insan bu mərhələləri keçmiş və bundan sonra yoldan qayıtmış, oğrulara*

1. “Ümumi” ustad “xüsusi” ustad (peyğəmbər yaxud imam) müqabilindədir və o şəxsə deyilir ki, Allah tərəfindən başqalarının hidayət olunması üçün xüsusi şəkildə vəzifələnməyib.

qoşulmuşdur. Bu yolla bir çox kafir bu cür şeyləri bacarıb. Əksinə, hətta sifati təcəllidən də bu təcəlli sahibinə yol tapmaq olmur....”¹

4-cü nöqtə:

Sufilərin həzrət Xızır (ə) və Musa (ə) əhvalatına əsaslanmalarının heç bir əsaslı izahı yoxdur. Yəni, müsəlman alimləri həzrət Xızırın (ə) peyğəmbər olub-olmamasında müxtəlif fikirdədirlər. Əlbəttə bu müxtəlifliyin kökü Peyğəmbərdən (s) və İmamlardan (ə) nəql olunan hədislərə qayıdır.² Hər halda, həzrət Xızırın (ə) peyğəmbər olduğunu qəbul etsək, aydındır ki, peyğəmbərlər ismət (məsumluq) məqamına malik olduqlarına görə İlahi qanunların ziddinə heç bir iş görmürlər. Onların işləri bizim üçün naməlum ola bilər. Amma əgər onun peyğəmbərliyini qəbul etməsək yenə də bu cür işlərin görülməsi o zaman qəbul olunur ki, Allah tərəfindən xüsusi göstəriş verilmiş olsun və onun heç vaxt şəriətə xilaf hər cürə işi görməyə icazəli olduğu qəbul olunmamalıdır. Sufilərin zirəkliklərindən biri bu idi ki, həzrət Musa (ə) və Xızırın (ə) sir dolu rəmzli əhvalatına əsaslanmaqla öz şeyxlərini Xızır kimi tanıtdırırlar. Hansı ki, hətta əgər həzrət Xızırın (ə) şəriətə xilaf işlər gördüyünü qəbul etsək belə (bu heç bir şəkildə düzgün deyil), bu məsələnin sufilərə aidiyatı yoxdur. Çünki Xızırın (ə) işləri Allah tərəfindən qəbul olunub. Bəli, əgər bir şəxs Allah tərəfindən təsdiqlənərsə, onun əməlləri İlahi etibara malik olarsa, bu zaman ondan belə əməllər qəbul olunur və həzrət Xızır (ə) bu işlərdə Allah tərəfindən təsdiqlənirdi.

1. *“Seyri-Sülukda İki Traktat”*: Seyid Bəhrül-Ulum.

2. *“Əl-Mizan”*: c.13. Bəzi rəvayətlərdə deyilir ki, həzrət Xızır (ə) Allah tərəfindən öz qövmünə göndərilmiş bir peyğəmbər idi. Həzrət Xızırın (ə) nişanəsi bu idi ki, harada ayləşsə idi ora yaşıllığa çevrilirdi. Buna görə də “Xızır” adlandı. Eyni halda bəzi başqa hədislərdə də onun peyğəmbər olmaması nəql olunur. Sırf alim bir şəxs idi. Əllamə Təbatəbai bu haqda deyir: “Quran ayələrini nəzərə alsaq bu şəxsiyyəti peyğəmbər adlandırsaq o qədər də yanlış olmaz. Rəvayətlərdə gəlib ki, o hal-hazırda da yaşayır və Dəccalın zühuru zamanı onun fitnəsini yatırmaq üçün zahir olacaq. Bəzi rəvayətlərdə onun ömrünün uzun olmasının səbəbi həzrət Adəmin (ə) ona dua etməsi, bəzi rəvayətlərdə isə onun (ə) həyat suyundan içməsində olduğu bildirilir. Eyni halda diqqət etmək lazımdır ki, bu kimi hədislər sənədinin zəifliyin görə, Quranın, ağılın və qəti sünnənin təsdiq etməməsinə əsasən o qədər də mötəbər deyil.

5-Cİ FƏSİL

YALANÇI ARIFLƏRİN ƏLAMƏTLƏRİ

Öncəki fəsildə yalançı irfanların dünyaşünaslıq, insanşünaslıq, dinşünaslıq və qneseologiya ilə bağlı ən əhəmiyyətli xüsusiyyətlərinin bəzilərini araşdırdıq. Bu fəsil isə daha çox, yalançı ariflərin və irfanların öndərlərinin əməli və ictimai məsələlərlə əlaqəsi ilə bağlıdır.

1. “ÖZ”ÜNƏ DƏVƏT

Özlərini Allah-taala qarşısında heç sayan və heç vaxt özlərinə tərəf dəvət etməyən həqiqi ariflər müqabilində yalançı ariflərin xüsusiyyətlərindən biri özünüböyükgörmə (təkəbbürlük) və özünə tərəf dəvətdir. Onlar özlərini adətən kəramət və fəvqəladə qüdrətlər sahibi kimi göstərirlər. Müxtəlif metodlarla öz müxatəblərini, müridlərini “nemət vəlisi” və ixtiyar sahibi olduqlarına inandırmağa çalışırlar. Əlbəttə bu fəsilin sonunda izah edəcəyimiz kimi, bəzən xariqüladə işlər görürlər və bu məsələ bir çox sadələvh insanların aldanmasına səbəb olur. Onlar özlərinin təkvini qüdrətə malik olduqlarını deyirlər, yəni bu aləmin bütün məxluqatı onların izni və icazəsi ilə hərəkətdədir, əgər istəsələr bütün aləmi hərəkətdən saxlaya bilərlər. Misal olaraq, “Falun” ayininin rəhbəri Li Hunqci Dafa deyir: “Mənim köküm, fundamentim aləmdədir. Əgər kimsə sizə əziyyət etmək istəsə, mənə əziyyət etməyə qadirdir. Sadə dillə desək: O şəxs bu aləmə zərər vura bilər. Dediym söz nəzərə tamamilə inanılmaz gələ bilər. Onu daha çox mütalibə vasitəsilə sonra başa düşəcəksiniz. Başqa məsələlər də var, amma həddən artıq yüksək olan məsələlər haqqında danışa bilmərəm. ... Sizinlə bölüşməli olduğum başqa bir şey də var.

Hazırda insanlara yüksəklərə qalxmaq üçün həqiqi yolu mənim kimi təlim verə biləcək başqa bir şəxs yoxdur.”¹

Yaxud “Say-Baba” ayinin rəhbəri Satya Say Baba deyir: “Mənim vəzifəm sizi zəif olmaqdan və qorxudan uzaqlaşdırmaq üçün şövq, sevinc və şadlıq bəxş etməkdə, şadlıq paylamaqdır. Buna görə də hazıram ki, aranızda gəlim, nəinki bir dəfə, iki dəfə, yaxud üç dəfə, əksinə siz məni nə zaman istəsəniz gələrəm. Adım Satyadır, mən doğruyam, əməllərim Satyadır, mənim şövkət və izzətim Satyadır, mənim yeganə arzum sizin sevincinizdir. Mənim qüdrətim ölçüyə gəlməzdir, doğruluşum izah və dərk olunmazdır.”²

2. RƏMZLİ, GİZLİ VƏ SİRLİ ŞƏKİLDƏ DANIŞMAQ

Yalançı ariflərin təbliğ metodlarından və özünüböyük göstərmək yollarından başqa biri də öz sözlərini sirli, üstüörtülü şəkildə cəlvələndirməkdir. Misal olaraq, “Ramalla” ayininin iranlı öndəri öz söhbətlərində sirli və rəmzlərlə danışmağa çalışır. Aşağıdakı söhbət bu həqiqətə işarədir:

- Siz Məsihsiniz (ə)?

- Məsih kim idi? Allah tərəfindən məsh olunmuş bir şəxs və İlahi ruh onda fəaldır və cərəyan edir. Hətta sən də məsh oluna və Məsih ola bilərsən. Amma İsa Məsih bir dənədir. O özüdür, nəinki başqası.

- İsa Məsih (ə) çarmıxa çəkildi? Bəziləri onun (ə) çarmıxa çəkildiyini qəbul edir, bəziləri isə buna inanmır.

- İsa çarmıxa çəkildi, amma məsh olmadı.

- Həzrət İsa (ə) necə? O (ə) çarmıxa çəkilmədi?

- O həzrət çarmıxa çəkildi, amma İsa olmadı.

- İsa necə? İsa çarmıxa çəkildi?

- Yalnız, vahid bir İsa heç vaxt mövcud olmayıb.

- ...

- Hamıdan daha üstün kimdir?

- Heç kim.

- Yəni nə?

1. “Cuan Falun” (Qanun çarxlarını hərəkətə gətirmək, fırlatmaq): Li Hunqci.

2. “Allahın Almaz Heykəltaraşlığı”, Sima Kundar.

- Yəni Allah. Çünki Allah bir şəxs deyil, heç bir şey deyil. Hamıdan daha üstün olan Allahdır.

- Siz müsəlmansınız?

- Mühüm budur ki, Allah bizi necə və hansı adla qəbul edir. Nəinki, biz özümüzü necə göstəririk, nə deyirik, özümüza hansı adı qoyuruq və bunu Allah-taala bilir.¹

“İlahi Hidayət Cərəyanı” kitabında bu firqənin iranlı rəhbəri ilə başqa bir söhbət bu həqiqəti daha çox göstərir:

- Sizin əsl adınız nədir?

- Mən və O eyni addayıq.

- “Əsl Ad”da məqsədiniz fərdlərin pasportundakı addır?

- Sizin əsl pasportunuz qeybdə və yuxarı aləmdədir.

- Ata-ananızın sizin üçün seçdiyi ad nədir?

- Onlar seçməyib, onlara ilham olunub.

- Biz sizi hansı adla çağırmalıyıq?

- “Çağırmalıyıq!” deyə bir şey yoxdu. Ümumiyyətlə məni çağırmaya da bilərsiniz. ...

- Siz dindarsınız.

- Mən həyatam.

- Yəni nə?

- Mənim həyatım dinimdir, dinim də həyatım...

- Siz təhsil almısınız, dərslər oxumusunuz?

- Mən oxunmuşam (yəni çağırılmışam), elə buna görə də buradayam.

- Məktəbə getmişiniz?

- Mən özüm məktəbdən gəlmişəm ki, sizi məktəbə aparım.

- İnstitutdan da məhrum idiniz?

- İnstitutlardır ki, bizim vücudumuzdan məhrumdur.

- Sizin idealınız, nümunəniz kimdir?

- Mənim idealım, nümunəm mənəm.

3. İLAHİ DİNLƏRLƏ MÜBARİZƏ

Yalançı arıfların başqa bir xüsusiyyəti də İlahi dinlər ilə elmi və əməli mübarizə aparmaq və müxalifətçilik etməkdir. Onlar dinlərin xəbərini

1. “İlahi Hidayət Cərəyanı”: Ramallah.

və peyğəmbərlərin (ə) tövsiyələrini öz yollarına maneə bilirlər. Buna görə də müxtəlif motodlarla peyğəmbərlərin (ə) xəbərləri və İlahi hidayətlər ilə öz müxakifətçiliklərini elan etməyə çalışırlar. Aşağıda bəzi nümunələrə baxaq:

3.1. Ekenkarda Anti-Dinlik

Amerikanın “Ekenkar” ayinində tövhid dinlərinə inam çox ağıllı şəkildə və fərasətlə mənəvi inkişaf yoluna bir maneədir və dini inancları kənara qoymaq ruhi inkişaf yollarından biri və Ekenkarın mənəvi təlimlərinin təsirli olmasının şərti hesab olunur. Mahantanı, yaxud “Ek”in həyatda olan ustadını Allah məqamına qaldıran bu irfanda deyilir ki, Mahantanın təlimləri müqabilində böyük maneə insanların dini inanclarıdır. Bu inanclar insanların zehninə və canına nüfuz etdiyi üçün Mahanta təlimlərinin həqiqətinin aşkarlanmasına və öz təsirini göstərməsinə imkan vermir. Onlar dolayısı yolla çalışırlar ki, *“Əgər bir şəxs Ekenkar təlimlərinə əməl etdikdən sonra intizarında olduğu və ona vədə verilən məqsədə çatmasa necə olacaq?”* sualına belə cavab versinlər: problem onun özündədir. O özünün bütün dini təlimlərini və inanclarını islah etməli idi!

- Mahantanın problemi budur ki, ruh öncədən *“Ruhul-Düdüs nədir?”*, *“Allah nədir və nə deyil?”* kimi suallarla bağlı yanlış təlimlərin təsiri altındadır. Bütün bu yanlış təsəvvürlər kənara qoyulmalıdır, çünki bu səhv təsəvvürlər ruhun daha dərin qatlarında qorxu altında yerləşdirilib. Dırnaqarası ruhani deyir: siz bu işi görməlisiniz, əgər bu xüsusi işi görməseniz, bağışlanma istəməsəniz, yaxud əgər dini mərasimlərdə iştirak etməsəniz ruh cəhənnəmlik olacaq. Bütün bu qorxu faktorları ölümdən sonrakı həyatla, ruhun təbiəti ilə bağlı bilgilərlə qarışmışdır. Elə buna görə də bir çox insanlar ruhun səfəri zamanı problemlərlə üzləşirlər, yəni bütün bu yanlış və kök atmış möhkəm anlayışlar zehnin vasitəsilə qorunub saxlanılır. “İnsan zehni hər nə qədər güclü olsa, dərkini genişliyində daha çox problemlərlə üzbə-üzdür” desək, bu, həqiqətə təqribən həddindən daha çox yaxındır.¹

1. “Ek Hikməti”.

Ekenkar ayinində Mahantanın, yaxud “Ek”in həyatda olan ustadının elm və hikmətini İlahi dinlərin elmindən və düşüncələrindən daha çox, daha inkişaf etmiş hesab edirlər və iddia edirlər ki, Mahantanın varlığı ilə yanaşı, artıq digər dinlərin təlimlərinə ehtiyac yoxdur.

- Mahanta hər bir əsrdə yeni şövkət, yeni böyüklük və təm-təraqla zahir olur və müasir camaat arasında hərəkət edir. Onun qüdrətində olan elm və hikmət, tərəfdarları çox olan dinlərin topladığı elmlərdən, nəzəriyyələrdən daha çox inkişaf edib. Çünki onun vəzifəsi ruhun səfərinin metodlarını təlim verməkdir.¹

Əlbəttə, onlar iddia edir ki, digər dinlərlə zidd deyillər və heç vaxt onlarla düşmənçilik və mübarizə etmək istəmirlər. Hətta deyirlər ki, bir fərd yəhudi, məsihi və ya müsəlman ola bilər və eyni zamanda Ekenkar təlimlərinə əməl də edə bilər. Bununla yanaşı, Ekenkarın “Suqmad”ın cənnət aləmlərinə tərəf gedən ən düz, ən qısa yol olduğuna təkid edirlər.² Bunun mənası isə dinlərin təlimlərinə ehtiyac yoxdur və hətta dinlərin təlimlərinə əməl etmək bihudədir deməkdən başqa bir şey deyil. Çünki düz və qısa yolun varlığı ilə yanaşı, əgər kimsə əyri yollarla məqsədə çatmaq istəsə məlumdur ki, daha əziyyətli və ağılsız yol seçmiş olar.

“Uzaq Məmləkətlər” kitabında “Dində Araşdırma” adı altında bir fəsildə böyük, İlahi və qeyri-İlahi dinlər haqqında müzakirə olunur. Toiçel bu fəsildə onun təlimlərinin təsiri altında olduğunu iddia etdiyi əfsanəvi bir varlıq Rebazar Tarazın dilindən deyir:

- Bu gün qüdrətli olan hər hansı bir dinin adını çəksən, sənə göstərəcəm ki, onlar yalnız və yalnız ictimai bir vicdanın törəməsidir. Nəinki Suqmad tərəfindən gəlmiş bir həqiqətdir. İlahi qanunlar kimi tanınmış bütün qanunlar “Mano” qanunundan, “Hamorabi” sistemindən, Musanın (ə) əmrlərindən və kilsə hökmlərindən alınmış ictimai vicdandan başqa bir şey deyil.³

Dinlərin məzmunu haqqında da belə deyir: bu böyük dinlərin heç bir

1. Həmin yerdə.

2. Həmin yerdə.

3. “Uzaq Məmləkətlər”: Pol Touçel.

məzmunu yoxdur. Yalnızca rəsmi ruhaniyyət təbəqəsi tərəfindən öz ardıcılarını kontrolda saxlamaq üçün hazırlanmış hökmlərdən ibarətdir və bununla da xalqın siyasi və iqtisadi cilovunu əldə saxlayırlar. Fundamenti Mano tərəfindən qoyulan sistemdən daha pis sistem varmı? Hamorabi sistemindəki ictimai məhdudiyyətlərdən pis məhdudiyyət varmı? Yaxud Musanın (ə) hökmlərində, kilsə və müsəlman əxlaqındakı nəticələr? Məhdudiyyət, məhdudiyyət, məhdudiyyət! Bütün bunlar ictimai qanunların çalışdığı şeylərdir.¹

3.2. Oşo Ayinində Anti-Dinlik

Oşo İlahi və qeyri-İlahi dinlərlə başqa bir formada mübarizə edir. O bəzən dinin özü ilə mübarizə edir və dini, fürsətdən və qüdrətdən istifadə edən bir sıra şəxslər tərəfindən yaradılmış bir şey hesab edir. Bəzən isə İlahi dinlərin təlimlərini inkar etməklə onlara inancı yanlış və qeyri-insani inanc kimi qələmə verməyə çalışır. Burada Oşonun bu sahədə bəzi metodlarına diqqət edək:

a. Dindarlığın Nəticələri

Oşo, dini, insanların ixtilafının və insan həyatının vəhdətinin, birliyinin məhv olmasının səbəbi hesab edir və deyir: *“Dinlər insanı parça-parça elədi. Nəinki müxtəlif, hətta bir-biri ilə müxalif dəstələrə böldü”*². Onun nəzərinə əsasən dinlərin hünəri budur ki, insanın ləzzət aldığı hər bir şeylə müxalifdirlər. İnsanın aramlığına və sevincinə, şadlığına səbəb olan hər növ imkan ondan alırlar. Dinlər özünün puç və qeyri-həqiqi vədləri ilə insanın cinsi meylini ödəməsinin qarşısını alır. Hansıki dinlərin ona başqa bir aləmdə vədə verdiyi şeyi o bu dünyada əldə edə bilər. O cinsi ehtiyacını istədiyi şəkildə ödəyə bilər.

- Əgər sən cinsi meylin həqiqətən ödənsə, bütün o vədlərə ehtiyacın olmaz, çünki bu zaman istədiyinə çatmış olursan. Əgər cinsi meylin öldürülsə, qarşısı alınsa, əgər səni bu cəhətə görə günah hiss etməyə məcbur etsələr, bu zaman mövhumatçılıq sən həyatında həmişəlik davam edə bilər. Elə

1. Həmin yerdə.

2. *“Qızıl Gələcək”*.

bu metodla da mövhum və mövhumatçılıq öz enerjisini sənin intiharın vasitəsilə əldə edir! ...¹

Oşo, dini, ruhanilərin yaratdığı bir fenomen hesab edir və deyir: ruhanilərin çörəyi dindən çıxdığı üçün dini qoruyub saxlayırlar. Yoxsa, dinlərin öz-özlüyündə heç bir cazibədarlığı yoxdur!²

- Həqiqi paklanma yolunda heç bir kilsəyə, papaya, yaxud keşişə ehtiyac yoxdur. Çünki saflaşma, paklaşma sənin qəlbinin çiçəklənməsidir. Əgər saflaşma dünyanın hər yerinə yayılsa, parçalanan müxtəlif dinlər bir yerə gələr. Bəşəriyyət üçün *"insan nə məsihi, nə buddist, ... yalnızca insan olsun"* dan daha üstün nə ola bilər? ... Doqmatik dinlər insanların uşaqları olub. İnsanları istismara, qul olmağa çəkən əngəllər onları məcbur elədilər ki, inansınlar və bütün inanclar ağıla ziddir.³

Oşo deyir ki, məşhur dinlərin nəzərinə görə dindarlıq bəndəlik mənasındadır və itaət etməyin özüdür. Məşhur dinlər insanı əsarətdə və zehni bəndəçilikdə saxlamağa çalışır. Siyasətçilərin və istismarçıların etdiyi kimi.⁴ Məşhur dinlərin insanlara başqa bir səmərəsi olmayıb və yoxdur.⁵ Hansıki həqiqi din və məzhəb eşqin bir tərəfi və həyatın gözəlliyidir⁶ və həqiqi dindarlığı dinsizlikdə axtarmaq lazımdır. Oşoya görə həqiqi dindar o şəxsdir ki, heç bir dinə və məzhəbə bağlı deyil!

- Həqiqi dindarlıq heç bir məzhəbə, millətə, heç bir irqə və rəngə bağlı deyil. O bütün insaniyyətə bağlıdır. Bütün millətlər ona sahib ola bilər.⁷

b. İslam Peyğəmbərinin (ə) "Besət" Əhvalatının Təhrifi

Oşo İslam Peyğəmbərinin (ə) Besət (peyğəmbərliyə seçilməsi) əhvalatı haqqında bir qrup düzəldilmiş və yanlış hədislərə əsaslanaraq deyir: *"Məhəmməd (s) miladi 610-cu ildə Həra dağında bir mağarada idi. Birinci mənəvi təcrübəsini dərk edəndə məcnun, yaxud şair olacağından qorxdı.*

1. Həmin yerdə.

2. Həmin yerdə.

3. Həmin yerdə.

4. *"Oşonun Almazları"*.

5. *"İnak Bərəkəyi Qədim"*.

6. *"Oşonun Almazları"*.

7. Həmin yerdə.

Narahat halda həyat yoldaşının yanına gəldi və qorxu içində dedi : *“Nigaranam. Mən şairəm, yoxsa cin vurub?”*. O (s) hətta özünü məhv etmək üçün özünün hüdürlərindən tullamaq fikrinə də düşdü. Bu hal böyük eşq qüvvəsi kimi onun üçün güclü ruhi bir zərbə idi. Üç gün ardıcıl olaraq titrəyirdi. Sanki güclü və xətrli qızdırmaya tutulmuşdu. O (s) qorxmışdu, şair, ya da məcnun olduğunu düşünürdü. Bu təcrübənin təsiri ilə Məhəmməddə (s) sufilik çəşməsi qaynamağa başlayır. Həmişə bu iki hal – şairlik və məcnunluq bir yerdə olub. O (s) hər ikisi idi. O (s) həm şair, həm də məcnun idi. O (s) məcnun və arif olmuşdu.”¹

Belə görünür ki, Oşo bu əfsanəni əhli-sünnətin bəzi tarixi mənbələrindən götürüb.² Amma həqiqət budur ki, belə bir dastan heç vaxt gerçək ola bilməz. Çünki vəhy *“hüzuri”* idrak (vasitəsiz idak) növündəndir və bu növ idrakda xəta, səhv imkanı yoxdur. Vəhyi qəbul edən şəxsin Allahla əlaqəsində heç bir şübhəsi olmur. Peyğəmbərin, vəhyi qəbul etdiyini bilməməsi qeyri-mümkündür. Yaxud qəbul etdiyi şeyin Allahın verdiyi xəbər olub-olmadığını bilməməsi mümkün deyil. Buna əlavə olaraq, bu nəql sənəd cəhətindən zəifdir. Onun sənədlər silsiləsində Zühəri və Ürvə ibn Zübeyr kimi şəxslər var. Bunların hər ikisi də etimad olunmayan şəxslərdir və *“ricalsünaslar”* onları fasiq və münafiq hesab edirlər.³ Bir rəvayətdə İmam Sadiqdən (ə) sual olunur ki, *“Neccə olur ki, Peyğəmbərin (s) ona vəhy kimi nazil olan şeyin şeytanın vəsvəşələrindən olmadığından qorxusu yox idi?”*. İmam (ə) buyurur: *“Allah-taala bir şəxsi peyğəmbər seçəndə ona aramlıq, əminlik ata edir (bununla onun hər cür zehni narahatçılığını yox edir) və nəticədə, Allah tərəfindən ona nazil olan şeyi o sanki görür”*.⁴

İlkin vəhyin həqiqəti bu idi: həzrət Rəsulallah (s) Həra mağarasında idi. Cəbrayıl nazil olaraq Allahın vəhyini ona (s) çatdırdı. Həzrət Rəsulallah (s) da onu aramlıq və əminliklə qəbul etdi. O (s) bu böyük

1. *“Sükutun Avazı”*.

2. Təəssüflər olsun ki, bu xəyali dastan əhli-sünnətin tarixi mənbələrindən nəql olunub. Məsələn *“Səhih-Buxari”*: c.1, *“Səhih-Müslim”*: c.1, *“Tarixi-Təbəri”*: c.2, *“Əl-Bidayə Və Əl-Nihayə”*: c.3, *“Sireyi-Hələbiyyə”*: c.1

3. *“Nəhcül-Bəlağənin Şərhi”*: İbn Əbil-Hədid, c.4, *“Sifətüs-Saffə”*: c.2, *“Əs-Səhih Min Siratün-Nəbi Əl-Əzəm”*: c.1.

4. *“Biharül-Ənvar”*: c.18.

səadətə görə sevinc içində idi və eyni halda üzərinə düşən məsuliyyətin ağırlığından nigaran halda evə qayıdaraq öz peyğəmbərlik xəbərini həyat yoldaşı Xədicəyə dedi. Həzrət Xədicə də bu əhvalata görə sevinir və İslamı qəbul edir.

c. Oşonun Nəzərində Günah

Oşo, günahı ruhanilərin xalqlara hakim olmaq üçün yaratdığı bir şey hesab edir və deyir: *“Günah camaata hakim olmaq üçün ən qədim metodlardan biridir. Onlar sənin daxilində günah hissi yaradırlar. Sənə son dərəcə axmaq fikirləri aşılayırlar, sən isə onları gerçəkləşdirməyə qadir deyilsən. Sonra günah yaranır və bununla da sən tələyə düşürsən. Günah bütün ənənəçi dinlərin qazanc və iqtisadiyyat sirridir.”*¹

d. Dinin Qəzavət Hökmlərinin İnkār Olunması

Oşo dinlərin qəzavət hökmlərini inkar edir və onların əleyhinə əks mövqe seçir. O genetik inkişaflardan təsirlənməyə əsasən bəzi şəxslərin cinayət törətmələrinin əsl amilini onların genlərinin növündə bilir və deyir: *“İndi bu, sübuta yetmiş elmi bir həqiqətdir ki, cinayət etmiş hər hansı bir şəxsi danlamaq, məzəmmət etmək sırf axmaqlıqdır. Bu ona oxşayır ki, bir şəxsi məsuliyyətinə görə cəzalandırırlar və yaxud xərçəng xəstəliyi olduğuna görə onu zindana salırlar”*². Oşo deyir: *“Mənim ideal cəmiyyətimdə (yəni Oşonun düşüncələri əsasında qurulmuş bir cəmiyyət) məhkəmə var, amma bu məhkəmədə hüquqçulara və vəkillərə yer yoxdur. Oşo cəmiyyətinin məhkəmələrində qazilər və hakimlər “genşünas”lardır. Yəni, onlar genlərin bir nəsilədən o biri nəsilə necə ötürüldüyünü bilirlər və onu kontrol edə bilirlər. Oşo inanır ki, cinsi təcavüzə əl atan bir şəxsi heç bir halda həqiqətən də belə bir rəftarın məsuliyyətçisi kimi görmək olmaz! O bu işə ya keşişlərə və subaylığı tövsiyə edən dinlərə itaət etdiyinə görə əl atıb, ya da bədənindəki cinsi hormonlara görə çarəsizlikdən belə bir əmələ üz tutub. Oşo bu zəmində deyir: “Cinsi hormonları daha çox olan şəxsin çoxlu qadını olmalıdır. Qadın üçün də bu cürdür.”*³

1. “Oşonun Almazları”.

2. “Qızıl Gələcək”.

3. Həmin yerdə.

Tənqid Və Araşdırma

Yuxarıdakı sözlərdən əldə olunur ki, yeni meydana gəlmiş mənəvi və irfani məktəblərin arzusunda olduğu mənəviyyat dinlərin sərhədlərindən kənarda olan bir mənəviyyatdır. Elə bir mənəviyyatdır ki, alçaq insani meyllər ilə uyğun və müasir elmlərlə, elmi inkişaflarla münasibdir. Buna görə də müasir mənəviyyatda ya əsasən dinlərlə uyğun olan qanunlar yoxdur və yaxud əgər ovarsa, bəşər qanunları və bəşərin heyvani meylləri ilə uyğundur. Buna əsasən də Oşo qadın və kişilərin bir neçə həyat yoldaşının olmalarını çoxlu cinsi hormonlara malik olan halda qanunu və şəri olaraq elan edir! Amma dəfələrlə qeyd etdiyimiz kimi həqiqət odur ki, Allahsız və dinsiz mənəviyyat mənasız bir şeydir. Allahı nəzərə almadan və Onun qanunlarına etinasız yanaşmaqla aramlığa və sevincə necə çatmaq olar. İztirabdan, qəm-qüssədən, qorxudan, narahatçılıqdan xilas olmaq istəyən şəxsin ən gözəl yolu İlahi vilayəti qəbul etməkdir: *“Allahın övliyaları, dostları üçün heç bir qəm-qüssə yoxdur”*¹, *“Bizim Rəbbimiz Allahdır deyən və sonra da düz yolu tutanlar üçün heç bir qəm-qüssə yoxdur”*². Qəlbi əminliyə və daxili aramlığa çatmaq istəyən şəxsin Allaha iman və Onu yad etməkdən başqa yolu yoxdur: *“O kəslər ki, iman gətirmişlər və qəlbləri Allahı zikr etməklə aramlıq tapmışdır, bilin ki, qəlblər, Allahı zikr etməklə aramlıq tapar”*³.

Əməl olmadan mənəviyyat və irfanın yüksək mərhələsinə yol tapmaq intizarı mənasızdır. Oşo kimiləri güman edir ki, fərdlərin cinsi rəftarları zamanı onların halsızlığı ariflərin dediyi həmin irfani *“xəlsə”*dir! Əgər belədirsə, onda nəinki narkamanların nəşələndiyi zaman hallanmalarını da irfani təlimlərin yerinə qoymalıyıq və həmçinin onların bu hallarını da irfanın məqsədinə çatmaq bilməliyik, əksinə, xoruz və donuz kimi bəzi heyvanları insanlardan daha arif bilməliyik! Əgər insan da heyvan kimi yaşamalrı, nəfsinin istədiyi hər bir şeyə müsbət cavab verməlidirsə və eyni halda da yüksək irfani və mənəvi mərtəbələrə çata bilərsə, belə olan halda ağıla nə ehtiyac var? Məgər ağılin şəhvət və qəzəb qüvvələrinin qarşısını, cilovunu almaqdan başqa bir işi varmı?

1. Yunis-62.

2. Əhqaf-13.

3. Rəd-28.

Dinin qəzavət hökmlərini və insanın ictimai xətalarda, günahlarda ixtiyarını inkar etmək Oşo məktəbinin başqa böyük səhvlərindəndir. Əlbəttə bu məsələ yalnız Oşoya məxsus deyil. Oşo bu zəmində genlərlə bağlı elmi inkişaflardan sonra “*genetik determinizm*” (məcburiyyət) nəzəriyyəsiindən təsirlənib. Genetik determinizm nəzəriyyəsinə qəbul etməyin ən kiçik nəticəsi hər cür mənəviyyət və irfanı inkar etməkdir. Əgər insanlar genlərin təsiri altında məcburdurlarsa, onda onların hər hansı növ mənəviyyətə dəvət olunması mənasız dəvət olacaq.

4. İRFANİ PLURALİZM VƏ FİRQƏÇİLİK

Yalançı ariflərin xüsusiyyətlərindən başqa biri də seyri-süluk pluralizmidir. Bu xüsusiyyət həm müsəlman sufilər, həm də müasir dövrdə irfan və mənəviyyət iddia edənlər arasında çox məşhurdur. İrfani pluralizmin ifrat səthlərindən biri budur ki, bütün seyri-süluk metodları hər hansı məqsəd və hədəflə olur-olsun düzgün və haqdır. Yəhudi irfanı haq olması cəhətinə görə məsihi irfanından fərqlənir. Necə ki, İslam irfanı bu cəhətə görə qırmızıdərilili xalqların irfanından və hind irfanlarından fərqlənir! Bütün bu irfanlar haq və doğrudur. Mühüm olan şey tərəfdarların xalis əməl etmələridir. Hər hansı ayin və məzhəbi olan şəxsin bu ayinin düzgün olub-olmaması haqqında düşünməsi lazım deyil. O bu ayinin qanunlarını, təlimlərini qorumalı, və onlara diqqət və əməl etməyə çalışmalıdır. İrfani pluralizmin ikinci səthini “seyri-süluk pluralizmi” adlandırmaq olar. Pluralizmin bu səthində bir qrup insan inanır ki, hətta əgər Allahı axtaran və Onda fani olmaq istəyində olan irfanları düzgün hesab etsək, yenə də bu hədəfə çatmaq yolu yeganə deyil. Əksinə, bu hədəfi təmin edən yollar müxtəlifdir.

Biz qeyd olunan mənada ki hər növ pluralizmi inkar edir və düzgün hesab etmirik. Həqiqi irfan o irfandır ki, Allah axtarışındadır və İlahi təlimlər əsasında. Bu hədəfə, yalnız Allahın qanunlarına əməl etməklə nail olmaq olar. Bu qismində əvvəlcə çalışacağıq ki, nümunələr gətirməklə pluralizm iddiaçılarının sözlərini bəyan və sonra da onu tənqid edək, araşdıraq.

4.1. Dalay Lama Və İrfani Pluralizmin Təbliği

Zahirdə irfani pluralizmə inanan, onu təbliğ edən şəxslərdən biri Tibet buddustlərinin rəhbəri Dalay Lamadır. O bu haqda deyir:

- Mənəviyyatın iki səthi ola bilər. Onun bir səthinin işi bizim dini inanclarımızla bağlıdır. Bu aləmdə müxtəlif insanlar və müxtəlif inancları var. Yer kürəsi üzərində 5,000,000,000 insan yaşayır və mən bizim 5,000,000,000 müxtəlif dinə ehtiyacımız olduğuna inanıram. Ona görə ki, insanların alqılamalarında, təfəkkürlərində çox geniş müxtəliflik var. Mənim etiqadıma görə hər bir insan elə bir mənəvi yoldan keçməlidir ki, onun üçün və onun inanclarına nisbətən ən gözəl olsun. Misal olaraq, mən bir buddist kahin cəmiyyətində Budda ayinini ən münasib ayin bilirəm. Buna görə də özüm üçün bu nəticəyə gəlmişəm ki, Budda ayini digər ayinlərdən daha yaxşıdır, amma bu o mənada deyil ki, Budda ayini hamı üçün bu cür dəyəərə malikdir. Bunda heç bir şübhə yoxdur. Əgər mən budduzmin hamı üçün ən gözəl din olduğu inancında olsaydım, bu inanc ağılsızlıq üzündən olmuş olardı. Ona görə ki, müxtəlif insanlar müxtəlif alqılara, zehni inanclara malikdirlər. Deməli, insanların müxtəlifliyi dinlərin müxtəlifliyini zəruri edir. Dinin hədəfi insana kömək etməkdir və mən düşünürəm ki, əgər bizim yalnız bir dinimiz olsaydı, çox çəkməzdi ki, o dinin bəşərin problemlərindən heç birini həll etmədiyi görünərdi. Əgər bir dənə restoran və bu restoranın bircə növ yeməyi olsaydı – *hər gün eyni yemək* – bir neçə müddətdən sonra neçə müştəri qalardı? İnsanların öz yeməklərində müxtəlifliyə ehtiyacı var, ona görə ki, müxtəlif baxışlara malikdirlər. Dinlərin işi də bəşəri mənəvi qidalandırmayaqdır və mən belə güman edirəm ki, bizim hamımıza dinlərin müxtəlifliyinin bizim xeyirimizə olduğu aydındır. Buna görə də bəzi insanlar özləri üçün yəhudi ayinini, məsihiyyəti, yaxud İslam dinini münasib görürlər. Buna əsasən biz dünyanın əsas dinlərinin dəyərini dərk etməli və onların tərəfdarlarına ehtiram qoymalıyıq. Bütün bu dinlərin hamısı insaniyyətin mənafeyinə kömək edə bilər. Çünki hamısı insana səadət vermək və dünyanı yaşamaq üçün ən gözəl məkana çevirmək istəyir. Güman edirəm ki, hər dinin mömin fərdi onun təlimlərinə

sadiq əməl etməlidir. İnsan öz dininin təlimlərini öz şəxsi həyatı ilə öyrənməlidir və onu öz daxili qüdrəti üçün qaynaq və mənbə kimi seçməlidir.¹

4.2. “Say Baba” Və İrfani Pluralizmin Təbliği

Say Baba ayinində də irfani pluralizm təbliğ olunur. O deyir ki, bütün dinlər haqdır və bir-biri ilə heç bir fərqi yoxdur. Amma özünün yaratdığı dini onların ən kamili hesab edir və onu 100 faizlik bilir; kim onu seçsə, hamısı 100 faizdən az olan bütün digər dinlərin həqiqətinə də malik olar. O deyir: “Bütün dinlər bir hədəfə doğru hərəkət edir və bütün insanlar bir-birinin qardaşıdır”², “Bütün dinlər yalnız vahid Allaha bağlıdır, əlaqəlidir və sizi vahid məqsədə tərəf yönləndirir, dinlərin əsas və köklü prinsiplərdə heç bir fərqi yoxdur”³.

4.3. Sufi Pluralizmi

Bir çox müsəlman sufilər də həmçinin irfani pluralizmə inanır. Pluralizmin qeyd olunan hər iki səthi sufilər arasında müşahidə olunur. Amma ikincisi daha qabarıqdır. Bəzi müsəlman sufilər inanır ki, Allaha tərəf seyri-süluk yolları ruhlarının sayı qədərdir, buna görə də həqiqətə hər bir yolla nail olmaq olar. Mühüm olan nəticə və işin məhsuludur. Nəinki hədəfə gedən yol və vasitə. Buna əsasən, seyri-süluk yollarından heç birinin nəticə vermək cəhətinə görə o birinə nisbətən üstünlüyü yoxdur. Şəriətə əsaslanan İslam irfanı hansı həddə düzgündürsə, “səma”, “raqs” və bu kimi şeylərə söykənən təsəvvüf də həmin həddə düzgündür. Bu minvalla, vəhyə əsaslanan İslam irfanı bizi tələb olunan nəticəyə hansı həddə çatdırırsa, hind, şərq, qərb və s. irfanlar da o həddə çatdırır. Salikin tutduğu yolun düzgünlüyündə şübhə etməsi lazım deyil, bütün yollar düzgün və haqdır. Salikin vəzifəsi yalnız budur ki, seçdiyi yolun təlimləri əsasında ciddi şəkildə çalışsın və bütün gücü ilə ona əməl etsin.

Misal: Məşhur sufi Həllac Nişapuri bu haqda deyir: “*Yəhuddiyyət*,

1. “*Səvinc Hünəri*”.

2. “*Mənəvi Təlimlər (6)*”.

3. Həmin yerdə.

məsihiyyət, İslam və digər müxtəlif adlar... fərq və ixtilaf olmamaqla hamısı birdir"¹.

İbn Ərəbi də şeirlərində bu ideologiyayı bəyan edir və müəyyən mənada pluralizmi inikas etdirir: *"Şübhəsiz, qəlbim elə bir hala düşüb ki, hər surəti qəbul edir, qəlbim ceyranların otlağı, rahiblərin məbədi oldu. Bütlərə ev, təvaf edənlərin də Kəbəsi oldu. Tövrat lövhələri, Quran kitabı ondadır. Mənim dinim məhəbbət dinidir, mən eşq və məhəbbət axtarıram. Eşq əsgərləri hər yana üz tutsalar, mən də həmin səmtə üz tutaram, eşq mənim iman və əqidəmdir"*².

Mövlananın da pluralistliyinə görə onun müridləri arasında məsihi və yəhudilər var idi. O bu məsələnin izahında "Fih-Ma-Fihi" kitabında deyir:

- "Yollar müxtəlif olsa da məqsəd birdir. Görmürsən ki, Kəbəyə gedən yollar çoxdur? Bəziləri üçün yol Rumdan, bəziləri üçün Şamdan, bəziləri üçün əcəmdən, bəziləri üçün Çindən və bəziləri üçün də dəniz yolu ilə Hindistan və Yəməndən. Yollara nəzər salsan, fərqlər böyük və hədsizdir. Amma məqsədə baxsa hamının müttəfiq və bir olduğunu görəcəksən. Hamı daxildən Kəbəyə bağlanıb. Batinlərin Kəbə ilə əlaqəsi var. Böyük eşq və məhəbbəti var və oraya heç bir pislik sığmır. O bağlılıq nə küfürdür, nə də iman. Yəni o bağlılıq, dediyimiz müxtəlif yollarla qarışmayıb, bulanmayıb. Oraya, Kəbəyə çatanda isə, yolda etdiyi mübahisələrin, müharibələrin, ixtilafların (bu ona, yaxud o da buna deyirdi ki, sən səhvəsən, kafirsən və s.) yola aid olduğu, amma məqsədlərinin eyni olması məlum olar. ..." ³

Bəzi sufi firqələri bu inancda idilər ki, namaz, oruc və digər şəri vəzifələrin yerinə "Nadə Əli" duasını oxumaq, ney ağlatmaq və s. kimi şeylərlə tələb olunan nəticəni əldə etmək olar.⁴ Hətta Mövlananın mənəvi halları haqqında belə nəql olunur ki, o, tənburun sədalarına qulaq asarkən bir nəfər ona əsr namazının vaxtının çatdığını deyir.

1. "Əxbarül-Həllac": Lui Masinyun.

2. "Tərcümanül-İşraq": Reynold Nikelson.

3. "Fihi Ma Fih".

4. "İslam Aləmi Ensiklopediyası".

Amma o tez cavabında deyir: *“Ney, ney başqa namazdır, bu da başqa namaz. Hər ikisi haqqa çağırır. Biri zahiri xidmətə, o biri isə batini məhəbbətə, haqqın mərifətinə dəvət edir.”*¹ Yaxud da sufilərin böyüklərindən başqa birisi Əbu Səid Əbul-Xeyr (375-440 h.q.) sufi rəqsi və səması halında ikən ona namazın vaxtının çatdığı deyildi. Amma o rəqs halında deyirdi: *“Biz namazdayıq!”*² Bu zəmində bəzi sufilərdən bir çox dastanlar nəql olunub. Bütün bu halların və rəftarların ümumi ruhu budur ki, sufi “səma”sının və onların digər rəftarlarının həqiqətə qovuşmaqda rolunu şəri ibadətlərə nisbətən daha çox və daha faydalı olmasa da, amma az da deyil. Ən azı bu yol da şəri ibadətlər kimi bizi hədəfə çatdırır. Başqa sözlə, onlar güman edirdilər ki, peyğəmbərlərin (ə) və vəhyani şəriətin təlimlərlə yanaşı həmin rolunu ifa edən başqa şəritə və yollar, o cümlədən sufi qaydaları da var. Bu fəlsəfəyə əsasən onlar bəzən şəritə zidd olan əməlləri (məs: oğurluq) nəfslə mübarizə və qəlbi xəstəliklərin müalicəsi şərti ilə müsbət qiymətləndirirdilər.³

Məcəzi eşqi yaymaq, gözəl üzlü cavanlarla əyləşmək və onlarla aşiqanə əlaqələr yaratmaq bəzi irfan iddiaçıları tərəfindən pluralist baxışın başqa bir nümunəsidir. Onlar şəriətin ziddinə olan özlərinin bu rəftarlarının izahında belə deyirdilər: gözəl üzlü cavanlara baxmaqla həqiqətdə Allahın lütfündə, camalında və gözəlliyində qərq oluruq!

“Hədəf”in əsas olması və ona qovuşmaq “yol”unu, “metod”unu nəzərə almamaq irfan iddiaçılarının bəziləri üçün o həddə əhəmiyyət kəsb etmiş ki, onların bəzən öz müridlərini qürurlanmamaları üçün günaha təşviq etdiklərini müşahidə edirik! Fərdin tövbə məqamına nail olması və bu həqiqəti dərk etməsi üçün (*“tövbə edən şəxs günah etməyən şəxs kimidir”* şüarı ilə) onu günah etməyə təşviq edirlər. Onlar günahkar fərdin zülmani hicablarla tanış olmasını günaha düşməyin digər faydalarından və bərəkətlərindən sayırlar.⁴ Şəmsəddin Əflaki nəql edir ki, bir nəfər Bayəzid Bəstaminin xidmətinə çatmaq və onun müridlərindən olmaq istəyir. Bayəzid Bəstami deyir ki, camaatın

1. *“Mənaqibül-Arifin”*: Şəmsəddin Əflaki.

2. *“Əsrarüt-Tövhid Fi Məqamatiş-Şeyx Əbi Səid”*.

3. *“Ruzur-Riyahin Fi Hikayəs-Salihin”*: Abdulla ibn Əsəd Əl-Yafii.

4. *“Mənaqibül-Arifin”*.

Söhrəvərdiyə ondan uzaq durmasını tövsiyə edərək deyir: “Bu kişi namaz qılmır və çox vaxt da lüt gəzir”¹.

Sufilərin nəfsani istəkləri boğmaq məqsədilə “gədalıq”ı müdafiə etməsi bu tərz-i-təfəkkürün onların düşüncələrinə, rəftarlarına hakim kəsilməsinin şahidlərindən başqa biridir. Əbu Nəsr Sərrac (vəfatı: 378 h.q.) “gədalıq”ın müdafiəsi ilə bağlı deyir: “*Bağdad sufilərinin bəziləri öz yeməklərinin hamısını gədalıqla, dilənməklə əldə edirdilər. Onların şəriətə zidd olan bu əməllərinin səbəbini soruşduqda cavabında dedilər: bu əməli nəfsimizin ondan xoşu gəlmədiyinə görə edirik*”². Başqa sözlə, onlar deyir ki, nəfs ilə mübarizə aparmaq üçün bütün istəklərinin, hətta şəriətlə uyğun belə olsa, qarşısı alınmalıdır. Onlar insanın nəfsin müstəqilliyini və izzətini sevdəsinə və gədalığa, dilənməyə nifrət etdiyinə görə, onunla mübarizə aparmaq üçün belə işlərə əl atırlar!

Bayəzid Bəstamidən nəql olunur ki, o dedi: “*Bir nəfər yolda qarşıma çıxıb dedi: hara gedirsən? Dedim ki, həccə gedirəm. Nəyin var dedi. Dedim ki, 200 dirhəm. Dedi gəl sən bunu mənə ver, ailəm var və 7 dəfə mənim ətrafıma fırlan, bu da sənin həccin. Mən də belə etdim və qayıtdım*”³. Əlbəttə, aydındır ki, fəqirlərə, kasıblara, ehtiyacı olanlara kömək etmək hamının vəzifəsidir. Amma bu vəzifəni yerinə yetirmək heç vaxt vacib həcc əməlinin yerini tuta bilməz. Hər biri öz yerində gözəldir. Hətta əgər qəbul etsək ki, hamının ən mühüm vəzifəsi ehtiyacılar kömək etməkdir və cəmiyyətdə fəqir və fəqirlik olmadığı halda həcc əməli yerinə yetirilməlidir, amma Kəbənin ətrafına təfav əvəzinə kasıbların ətrafına 7 dəfə təvaf etmək yanlışdır və şəriətin ziddinə olan əməllərdəndir.

İbn Həzm (vəfatı: 456 h.q.) Əbu Səid Əbul-Xeyrin tərcümeyi halında deyir: “*O, Nişapurda, bəzi vaxtlar ipək, bəzi vaxtlar isə yun paltar geyərdi. Bəzi günlər 1000 rükət namaz qılar, bəzi günlər isə (nə müstəhəb, nə vacib) ümumiyyətlə namaz qılmazdı.*”⁴

Son zaman sufilərindən bəziləri “fəna” məqamına çatmaq üçün “həşiş” və “tiryək” kimi uyuşdurucu maddələrdən də istifadə edirlər.

1. Həmin yerdə.

2. “*Əl-Lüma Fit-Təsəvvüf*”.

3. “*Təzkimatül-Övliya*”.

4. “*Əl-Fəsl Fil-Miləl Vəl-Əhva Vən-Nihəl*”: İbn Həzm.

Təəssüflər olsun ki, bu metod bəzi sufi məclislərində indi də yayılıb. Müasir yazarlardan birinin təbiri ilə, sufilər sinirləri həyəcanlandırmaq, təhrik etmək və “fəna” adlandırdıqları hala düşmək üçün bəzən uyuşdurucu və insanı sərxoş hala salan maddələrə üz tuturdular. “Şazəliyyə” sufiləri sinirləri qəhvə ilə həyəcanlandırırdılar. Deyirlər ki, Şazəli qəhvə şərbətini düzəldən şəxs olub və Məka şəhəri hələ də buna görə onunla fəxr edir. Bəziləri həşişə, həşiş tumundan qəlyan çəkməyə üz tutur, başqa biriləri isə şəraba əl atırdı. Bütün bunlardan məqsəd süni yollarla özünü unutmaq, özündən xilas olmaq, “mənlik”dən qurtulmaq olub.¹

Tənqid Və Araşdırma

a. Sözdə Və Əməldə Ziddiyyət

Bir nöqtəyə diqqət etmək lazımdır: o da budur ki, bir çox irfani pluralizm iddiaçıları sözdə belə bir iddia etsələr də, amma əməldə özlərinin bu inanclarına söykənmirlər. Onların çoxu yeganə nicat yolunun öz iddialarına itaət etmək olduğunu deyirlər. Dalay Lama, Say Baba kimiləri tərəfindən öz ardıcılıqları üçün digər dinlərin düzgün olmasını iddia etmələri zahiridir, sırf təbliğ xarakterlidir və daha çox insan cəlb etmək üçündür. Onlar yaxşı bilirlər ki, İslam təlimlərinə əsaslanan şəxs heç vaxt onların maarifini qəbul edə bilməz. Buna görə də onlar öz ardıcılıqlarına İslama və yaxud digər dinlərə praktiki yaxınlaşmağa icazə vermirlər. Əksinə, nəzərlərindəki hədəfə çatmağın yollarından birini müridlərin əvvəlki inanclarını silib atmaqda görür və təkid edirlər ki, onların təlimlərinin təsirli olması üçün fərdlər özlərinin əvvəlki bütün zehni və daxili inanclarından əl çəkməlidirlər. Bunun possessivizmdən və pluralizmi inkar etməkdən başqa mənası varmı?

Həmin məsələ sufilərə başqa formada aid olur: sufilərdən bizə ziddiyyətli rəftarlar, əməllər, sözlər gəlib çatıb. Onlardan bəziləri həmişə şəri qanunlara itaət etməyə təkid etsələr də, seyri-sülukda hər növ pluralizmi yanlış bilsələr də eyni halda mövcud mənbələrə əsasən onlardan zidd əməllər və düşüncələr də nəql olunub. Misal olaraq, nəql

1. “Sufi Mirasının Dəyəri”: Əbdül-Həsən ZərrinKub.

olunur ki, Bayəzid Bəstami həzrət Peyğəmbərin (s) necə yemiş yediyini bilmədiyi üçün yemiş yeməzmiş.¹ Yaxud o, ağız suyunu qibləyə tərəf atan bir ustadla söhbət etməkdən çəkinmişdi.² Bununla belə bu insanın şəthiyyatlarında şəriətə zidd sözləri var. Şəms Təbrizi bu haqda deyir: *“Axı itaətin forma (surəti) və məzmunu (mənası) var. İtaətin formasını qoruyub saxlayırsansa, onda onun həqiqətini və mənasını necə zay edə bilərsən axı? Hansı ki, həzrət Mustafa (s) – “Sübhənəkə (Sən sübhansan, pak və müqəddəssən), bizim Sənə ibadətimiz layiqincə deyil, Sənin ibadət haqqını ödəyə bilmərik” deyir, amma Bayəzid isə – “Mən sübhanam, pak və müqəddəsəm, məndən daha əzəmətlisi yoxdur” deyir. Əgər kimsə güman etsə ki, onun mənaəviyyəti Mustafanın (s) mənaəviyyatında daha güclüdür, çox axmaq və nadan insandır.”*³

Yaxud da Hucveyri *“Həqiqət halı kəşf olanda, şəriət aradan qalxır”* iddiası əleyhinə çıxır və belə dəyənləri kafir və ateist adlandırır.⁴ Həmçinin, Səhl ibn Abdullah Tüstərinin halları haqqında deyir: *“Bəziləri onu vəsf edərkən belə deyir: o, şəriət və həqiqəti bir yecə cəm eləyən şəxs idi”*. Amma Hucveyri bu tərifi qarşı çıxır və deyir ki, bu xüsusiyyət Tüstəriyə aid deyil, ona görə ki, *“Heç kim fərq eləmir, şəriət həqiqətdən, həqiqət də şəriətdən başqa bir şey deyil”*⁵. Əlbəttə, Bu xüsusiyyəti Tüstəriyə aid etmək haqqında deyir ki, o sadə və axıcı danışdığına görə anlaşılması hamı üçün asan idi, yoxsa bütün övliyə və sufilər şəriətlə həqiqəti eyni birlirlər. *“Allah-taala həqiqətlə şəriəti cəm etdiyi üçün Onun övliyalarının fərqlənməsi mümkün deyil. ... Əgər bir şəxs imanın sağlamlığı haqqında onlardan birini o birindən ayırmaq istəsə ayıra bilməz və onun bu istəyi batildir. Şəriət həqiqətin ayrılmaz budağıdır, necə ki, mərifət həqiqətdir və əmri qəbul etmək şəriətin qanunudur. Elə isə bu zahirşünaslar onun daxilinə girməsələr onu inkar edəcəklər və*

1. *“Şəmsin Məqalələri”*.

2. Nəql olunur ki, Bayəzid Bəstamiyə filan yerdə böyük bir ustadın olduğunu deyirlər. Uzaqdan onu görür və yaxınlaşanda onun öz ağız suyunu qibləyə tərəf atıldığını görür. Bayəzid Bəstami deyir: *“Əgər o, təriqətdə ustad olsaydı, şəriətə xilaf iş görməzdi”* (Təzkirətül-Övliyə).

3. *“Şəmsin Məqalələri”*.

4. *“Kəşfül-Məhcub”*.

5. Həmin yerdə.

haqq yolunun əsaslarından birini inkar etmək xətərlidir.”¹

Bununla belə həmin Hucveyri sufilərin ayinlərindən qaynaqlanan məstliyi şəri vəzifədən qaçmaq üçün bir bəhanə sayır və sufilərin səma halında paltar cırmaqlarının izahında deyir: *“Təriqətdə xirqənin heç bir əsaslı kökü yoxdur, əlbəttə səma halında bəlkə də israfdan başqa bir şey deyil. Amma əgər dinləyən şəxs hallanarsa, ondan bir söz xaric olsa və xəbəri olsa üzrlü olar.”*²

Əttar Nişapuri də bir tərəfdən bu sözü, ağız suyunu qibləyə tərəf atan ustad haqqında Bayəzid Bəstamidən nəql edir (Bəstami: əgər o, təriqətdə ustad olsaydı, şəriətə xilaf iş görməzdi³), digər tərəfdən də öz müridinin mənəvi xəstəliyini müalicə etmək üçün ona namazı tərk etməsini məsləhət görən şeyxlərdən birinin bu məsləhətinin izahında deyir: *“Əgər bir şəxs bir şeyxin bir müridə “Namaz qılma, yat!” deməsinin necə mümkün ola biləcəyini soruşarsa, cavabında deyim ki, onlar təbibdirlər. Təbib bəzən zəhərlə müalicə edir. Təbib onun probleminin həllinin bunda olduğunu bildiyi üçün ona əmr edir və o isə özünü namaz qılmaqla vəzifəli bilir, namaz qılmaya bilməz... Təriqətdə elə şeylər var ki, şəriətlə düz gəlmir, necə ki, Allah həzrət İbrahimə (ə) öz oğlunu (ə) qurban kəsməsini əmr etdi. Eləcə də həzrət Xızırın (ə) bir oğlanı öldürməsi. Kim bu məqama çatmamış ora qədəm qoysa, zındıq, ölməli olan şəxs görsə, şəriətin əmrini yerinə yetirməli olar.”*⁴

Yaxud, Əttar Nişapuri *“Təzkirətül-Övliya”*-da gətirir ki, Bayəzid Bəstamiyə – *“Bizə zahidliyi və ibadət etməyi əmr edirsən, amma özün namaz qılmırsan!”* deyildikdə, o belə cavab verir: *“Zöhd və ibadət məndən qırılıb”*⁵, yaxud da *“Niyə gecə namaz qılmısan?”* sualının cavabında deyir: *“Mənim namaza vaxtım yoxdur, mən mələkut aləmində gəzirəm, harada bu yolda ehtiyacı olan bir nəfər varsa onun əlindən tuturam, yəni öz daxilimdə iş görürəm”*⁶.

1. Həmin yerdə.

2. Həmin yerdə.

3. *“Təzkirətül-Övliya”*.

4. Həmin yerdə.

5. Həmin yerdə.

6. Həmin yerdə.

b. İlkın Sufilərin Şəriətçiliyi

İlkin sufilərin bir çoxu, xüsusilə də (hicri) III, IV əsrin sufiləri inanırdılar ki, hədəfə çatmaq üçün din və şəriətin ziddinə olan vasitələrdən istifadə etmək olmaz. Buna görə seyri-sülukda Quran və sünnəyə itaət etməyi əsas götürür və başqalarının düşüncələrini və əməllərini bu meyarla ölçürdülər. Aşağıda, ilkin sufilər arasında bu tərz-i təfəkkürün nümunələrinə baxaq:

Təsəvvüf mənbələrində nəql olunduğu kimi Əbu Osman Hiri (vəfatı: h.298) şəriətə olduqca bağlı olan sufilərdən idi. O bu barədə deyirdi: zahirdə Peyğəmbər (s) sünnəsinə zidd əməl edənlərin riyakar batinləri var: *“Zahirdə sünnəyə zidd əməl etmək batini riyakarlığın əlamətidir”*¹. Hətta ömrünün son anlarında bu müsibətə görə öz oğlunun paltarını cırdığını gördükdə narahat halda deyir: *“Oğul! Sünnəyə zidd əməl edirsən və sünnəyə zidd olmaq riyakarlığın, nifaqın əlamətini zahir etməkdir; necə ki, “Kuzadən, məhz onun içindəki tökülər” deyiblər”*.²

Yaxud, Zünnun Misri həzrət Rəsulallahın (s) sünnəsinə əhəmiyyət verməməyi insanı fəsada, məhv olmağa çəkən amillərdən sayırdı.³

Cüneyd Bağdadi, Əbu Süleyman Əbdürrəhman ibn Ətiyyə Darani (vəfatı: 215 h.q) adlı bir arifdən nəql edir ki, o, təriqətin şəriətlə birgə olmasının zəruriliyinə təkid etib və hər cür irfani sözün və təcrübənin qəbul olunma meyarını onun “kitab” və “sünnə” ilə uyğun olmasında bilirdi.⁴ O cümlədən bu söz də Əbu Süleyman Daraninin sözlərindəndir: *“Kim sünnəyə itaət etmədən əməl edərsə, batildir”*⁵. Cüneyd Bağdadi, Daraninin şəriətçiliyi və dindəki ehtiyatları haqqında bu sözü ondan nəql edir: *“Ürəyimə nəyinsə dammağı çox olub. Bir neçə gün qəbul etmirəm, yalnız iki ədalətli şeyin – “kitab” və “sünnə”nin şəhadətindən sonra”*⁶. Xacə Abdullah Ənsari də Əbu Süleymanın dilindən nəql edir: *“Çox vaxt qəlbimə 40 gün həqiqət nazil olur, amma*

1. Həmin yerdə.

2. Həmin yerdə.

3. *“Risaleyi-Qüseyriyyə”*.

4. Həmin yerdə.

5. *“Təsəvvüfün Tarixi”*: Mehdi dehbəşi və Əliəşgər Mirbaqiri Fərd.

6. *“Təzkirətül-Övliya”*.

qəlbimə daxil olmasına icazə vermirəm, yalnız kitab və sünnənin şahidliyi ilə"¹.

Hicri III əsrin sufilərindən olan Əhməd ibn Əl-Həvari deyir: "Kimin əməli sünnəyə uyğun olmasa, batildir"².

III əsrin digər sufilərindən olan Əbu Həfs Ömər ibn Səlm Əl-Həddad deyirdi: "Kim əməlini və halını kitab və sünnə ilə ölçməyə düşüncələrini ittiham etsin, hətta imtahandan çıxmış şəxs olsa belə"³.

Həmçinin Cüneyd Bağdadi də məqsədə çatandan sonra vəzifənin götürülməsi iddiası ilə ciddi şəkildə müxalif idi. Cərir deyir ki, Cüneyd Bağdadidən eşitdim ki, bir kişi Allah mərifətinə çatanda Ona yaxın olduğuna görə şəri əməlləri tərk edildiyini deyir. Amma bu söz yalandır, mənim nəzərimdə qəbul olunmur, oğurluq və zina edən mənə görə belə adamdan daha yaxşıdır"⁴.

Əbu Həmzə Bağdadi (vəfatı: 289 h.q) bu haqda deyir: "Kim haqq younu bilsə, onun üçün bu yolu getmək asan olar və Allaha qovuşmaq üçün Rəsulallaha (s), onun (s) əməllərinə, sözlərinə və hallarına uyğun itaət və hərəkət etməkdən başqa yol yoxdur"⁵.

Əbül-Qasim Dəməşqi, Əbu Əli Rudbaridən nəql edir ki, ondan – Bu çalğı aləti ilə səma edən "Mən elə bir dərəcəyə çatmışam ki, bunlar mənə təsir etmir, ona görə də bu mənə halaldır" deyən şəxs haqqında soruşduqda, o belə cavab verdi: "Bəli, çatıb, amma cəhənnəmə çatıb".⁶

IV əsrdə yaşamış Əbül-Qasim Nəsr Abadi (vəfatı: 367) adlı bir sufi – Bəzi insanlar qadınlarla oturur və onların "biz onları görməkdə məsumuq" sözünün tənqidində deyir: "Nə qədər ki, bu bədən hələ yaşayır halal-haram ona vacibdir, şəri vəzifələr onun üzərindən götürülmür"⁷.

Qüşeyri öncəki sufilərin irfani seyri-sülukda şəriətin lazım olması, sünnəyə itaət etməyin zəruriliyi haqqında dediyi sözləri bəyan

1. "Təbəqatüs-Sufiyyə": Abdullah Ənsari.

2. "Risaleyi-Qüşeyriyyə".

3. Həmin yerdə.

4. Həmin yerdə.

5. Həmin yerdə.

6. Həmin yerdə.

7. Həmin yerdə.

etdikdən sonra nəhayət öz nəzərini də belə bəyan edir:

- Onlar şəriətə ehtiram qoyurlar, riyazətlə məşğul olurlar, sünnəyə əməl edirlər, bunda heç bir əskiklik etməzlər. Onlar deyirlər ki, kim nəfslə mübarizə aparır, amma təqvaya riayət etmirsə, Allaha yalan nisbət verirsə, ona müridlik etmək insanı azdırar.¹

Əbu Nəsr Sərrac *“Əl-Lüma Fit-Təsəvvüf”* kitabında irfani seyri-sülukda şəriətə itaət etməyin zəruriliyi haqqında deyir: *“Müxtəlif cəhətlərə görə ümumi camaatdan fərqlənən sufilər işləməyi, qazanmağı kənara qoyublar, bütün bağlılıqları kəsib atıblar və Allaha bağlanıblar, Allah ilə tanınırlar, Ona nisbət verilir. Onlara namazın ədəb qaydalarına, hökmlərinə əhəmiyyət verməmək, vacib və müstəhəb əməllərinə, nafilələrinə əməl etməkdən boyun qaçıрмаq heç vaxt caiz deyil. Ona görə ki, onların başqa məşğuliyyətləri yoxdur və onların başqa işlərə namazdan daha çox əhəmiyyət vermələri layiq deyil.”*

Hucveyri *“Kəşfül-Məhcub”* kitabında həqiqətə qovuşmuş şəxslərin boynundan şəri vəifələrin düşməsi iddiasını küfr hesab edir və deyir: *“Kafirlərin bir hissəsinin – “həqiqət halı kəşf olanda şəriət ortadan qalxır” sözü “Qəramitə” firqəsinin sözüdür”*.

Şəms Təbrizi (vəfatı: 645 h.q) özünün dediyinə əsasən əvvəldə fəqihlərlə oturmazdı, onları dərvişlik məqamlarından uzaq bilirdi. Amma deyir ki, bir müddət dərvişlərlə bir yerdə olandan, təsəvvüf və dərvişlik iddiası edənlərlə tanışlıqdan sonra fəqihlərlə oturmağa rəğbətım daha da çoxaldı. Çünki fəqihlər əziyyət çəkirlər, amma bunlar isə sadəcə *“biz dərvişik”* deyə boş-boş iddia edirlər. Axı dərvişlik hanı?²

İbn Ərəbi şəriətçiliyin zəruriliyi haqqında deyir: həqiqətdən də şəriət aydın bir yoldur, xoşbəxtlərin metodudur və səadət yoludur. Kim şəriət yolu ilə hərəkət etsə, nicat tapar və kim bu yolu tərk etsə, həlak olar. Həzrət Rəsulallah (s) *“Bu, şübhəsiz ki, mənim doğru yolumdur...”*³ ayəsi nazil olanda yerdə düz bir xətt çəkdi, sonra onun sağ və solundan da xəttlər cızdı. Öz mübarək barmağını bu düz xəttin üzərinə qoydu və həmin ayənin bu hissəsini oxudu: *“Bu, şübhəsiz ki, mənim doğru*

1. Həmin yerdə.

2. *“Məqalatuş-Şəms”*.

3. Ənam-153.

yolumdur, başqa yollara yox məhz ona uyun". Sonra da əsas xəttin sağ-solunda çəkdiyi xəttlərə işarə edərək həmin ayənin bu hissəsini oxudu: *"Allahın yolundan sapdıracaq yollara yox"*.¹

İbn Ərəbi hicri 608-ci ildə Bağdad şəhərində İlahi məkr haqqında onun üçün baş vermiş bir mükaşifəni şərh edərkən deyir: "Allah məkrindən amanda qalmağın necəliyi haqqında fikirləşdim, bunun üçün şəri mizanı, şəriəti bilməkdən başqa bir yol tapmadım. Elə isə kim Allahın ona xeyir verməsini və Öz məkrinə düçar olmaqdan, bəlalardan amanda saxlamasını istəyirsə, şəriət ölçülərini əldən verməməlidir."²

c. Hədəflə Vasitənin Əlaqəsi

Həqiqət budur ki, məqsəd və mənzil başına çatmağın, ariflərin hədəflərinin kulminasiya nöqtəsi olan *"İlahi Qürb"* (Allaha yaxınlıq) məqamına yetişməyin özünün xüsusi yolu var. İstənilən yolu getməklə, istənilən vasitədən istifadə etməklə bu hədəfə çatmaq olmaz. Aydındır ki, Allahın razılığını və Ona yaxınlaşmağı Ona itaət etməməklə, günah etməklə ələ gətirmək olmaz! Necə ola bilər ki, bir adam öz məhbubunun, məşuqunun əmrlərini, istəklərini nəzərə almadan onun dərgahına yol tapsın? Həqiqi aşiq heç vaxt özünə bir an da olsun məşuqunu unutmamasına icazə verməz. Bütün hərəkətlərində, hallarında həmişə məşuqun razılığını axtarar. Əgər bir an onu yad etməyi unutsa daim ağlamaqla, ona tərəf dönməklə, tövbə ilə həmin unutmazlığın yerini doldurmağa çalışar. İmamların (ə) ağlamaqlarının, tövbələrinin ən əsas səbəblərindən biri həmin məsələ olub. Gündəlik məşğuliyyətlər ismət məqamına sahib olanların, şəri günahlardan uzaq olanların eşq və məhəbbət məqamının tələb etdiyi şəkildə öz məşuqunun, məhbubunun haqqını ödəməsinin qarşısını alır. Bu məsələ onların bu cür ağlamasına səbəb olurdu, hətta ən ciddi şəxslər böyük günahları üçün öz tövbələrində heç vaxt belə ağlamırdılar.

Məşhur ariflərdən biri bəzi sufilərin nəzərləri haqqında deyir: "Bir qrup vurğun və məftun şəxslər gözəl üzlü cavan oğlan simasına baxmağı xoşlayırlar, onların "biz bununla İlahi camala tamaşa edirik"

1. *"Əl-Futuhatul-Məkkiyyə"*: c.3.

2. Həmin yerdə, c.2.

iddiaları yalan və batildir. Halala baxmaq ruhu və ağılı zəiflədirsə, İlahi məhəbbətin vəzifələrini yerinə yetirməyin qarşısını almaqla nəticələnirsə, gör onda harama baxmağın nəticəsi nə olar? Bu qrup adamların səhv etməsinin mənşəyi odur ki, onlar nəfsin bu zaman şəhvətin təhrik olmasından, həyəcana gəlməsindən amanda olduğunu hesab edirlər. Güman edirlər ki, bu rəğbətin səbəbi şəhvət deyil. Bu, yanlış bir gümandır. ... Sadəcə olaraq bu şəhvət onlarda lətifləşmişdir və onlar bunu anlamırlar.”¹

d. Sünnə Və Din Övliyalarının Yolu

Hər halda, İslam dininin və şəriətinin irfana böyük xidmətlərindən biri seyri-süluka ən gözəl şəkildə, ən asan yolla çatmağın metodunu təqdim etməsidir. İrfani seyri-sülukun ən gözəl yolu şəriətə əməl etməkdir. Şübhəsiz, heç bir insanın İslam Peyğəmbərinin (s) və İmamların (ə) mənəviyyat zirvəsinə çatmağa qüdrəti yoxdur və hamımız bilir ki, bu böyük şəxsiyyətlər (ə) həmin yüksək məqama şəriətlə yiyələnmişlər. Həzrət Rəsulallah (s) şərəfətli ömrünün son anlarına qədər İlahi qanunları yerinə yetirməyə bir an belə etinasız yanaşmayıb. İmam Əli (ə) namaz mehrabında şəhadətə çatdı, İmam Hüseyn (ə) yaxşılıqlara dəvət, pisliklərdən çəkindirmək vəzifələrinə əməl etməklə böyük məqama nail oldu. Heç bir din övliyası həqiqətə çatmaq üçün şəriətə əməl etməkdən başqa bir yol getməyib.

e. Məşuqun Razılığı

İzzətli İslam məsum və Allahın təhrif olunmamış yeganə dini olaraq bəşərin ixtiyarındadır. İnsanların mənəvi yüksəlişi üçün vahid həyat proqramından və metodundan artıq yol yoxdur və o da İlahi və şəri qanunlara, əmrlərə əməl etməkdir. Ayətullah Misbah Yəzdi seyri-sülukda pluralizmin inkarı haqqında deyir: “İslamın heç vaxt şəriət və təriqət adlı iki proqramı olmayıb. İslam toplum olaraq vahid həyat proqramından artıq bir şey deyil və bunda məqsəd də insanların yüksəlişidir və onları kamalın, İlahi “qürb” (Allaha yaxınlıq) məqamının ən ali mərtəbələrinə çatdırmaqdır.”² Hər halda “vücudi” və

1. “Misbahül-Hidayə Və Miftahül-Kifayə”: İzzəddin Mahmud Kaşani.

2. “İslam İrfanı Axtarışında”.

“ruhi” mərtəbələrin ən uca nöqtəsinə çatmaq, yalnız İslam qanunlarına və əmrlərinə əməl etməklə mümkündür. Başqa sözlə, İslamın mənəvi süfrəsi elə bir süfrədir ki, hamı ondan öz ləyaqətinə, istedadına və bacarığına uyğun olaraq faydalana və ruhunu, canını qidalandıra bilər.

Mərhum Molla Hüseynqulu Həmədani təbrizli alimlərin birinə yazdığı məktubda seyri-sülukda pluralizmin qəbul olunmaması haqda belə yazır: “Dini qardaşlara gizli qalmasın ki, mülklərin sahibi Allahın qürb (Allaha yaxınlıq) məqamına çatmaq üçün bütün hərəkətlərdə, davranışlarda, sükunətlərdə, söhbətlərdə və anlarda şəriətə əməl etməkdən başqa yol yoxdur. Zövqi xurafatlarla yol getmək (bundan başqa yerlərdə zövq yaxşı ola bilər, necə ki, bu, cahil sufilərin metodudur) həqiqətdən uzaq düşməkdən başqa bir şeyə səbəb olmaz. Hətta şəxs yemək və içməyi kənara qoysa, əgər İmamların (ə) məsumluğuna iman gətiribsə bilməlidir ki, Allahdan uzaq düşəcək və həmçinin İmamlardan (ə) gəlib çatan zikirlərdən başqa zikirlərə əməl etsə belə. Buna əsasən, ilk növbədə şəriəti əsas tutmalı və şəriətdə əhəmiyyət verilənə əhəmiyyət verməlidir. Bu həqirin əql (ağıl) və nəqldən istifadə etdiyi budur ki, qürb məqamına çatmaq istəyən şəxs üçün ən əhəmiyyətli şey günahları tərk etməkdə ciddilik və səydir.¹ Nəticə budur ki, İlahi qürb məqamına çatmaq üçün hər yerdə şəriətə əməl etməkdən başqa yol yoxdur.”²

Əllamə Təbatəbai də bəzi mənfəətpərəstlərin sufiliyin yayılmasından sui-istifadə etmələrini və onların tamahkarlıqlarını, nəticədə insanların bu qrupa bədbin olmalarına səbəb olmasını deməklə yanaşı qeyd etmişdir ki, Sufilərin İslam şəriəti və ilahi qanunlardan uzaqlaşması onların hicri 6-7-ci əsrdən üzü bu yana çökməsinin ən əsas səbəblərindən biri olmuşdur³: “Bəzi sufilər iddia etdilər ki, özünü düzəltmə və seyri-süluk metodu xüsusi bir metoddur, İslam şəriəti onu bəyan etməyib. Bu baxışa itaət etmək onların yavaş-yavaş İslam şəriətinə ümumiyyətlə etinasız yanaşmasına gətirib çıxardı və onlar “cazibə” və “fəna” halları yaratmaq üçün daim daha sadə,

1. “Təzkirətül-Övliya”.

2. Həmin yerdə.

3. “Əl-Mizan”: c.5, s.282, Əllamə Təbatəbai.

daha tez yollar axtarırdılar. Daha sonra şəri haramların bir çoxunu halal bildilər, həşiş, tiryək və s. kimi uyuşdurucu maddələrin istifadəsinə üz tutdular və bununla da özlərini fəna məqamına çatdırırdılar.

Amma ağıl və şəriət hökm edir ki, Allaha yaxınlıq məqamına ən gözəl və ən münasib vasitə, həqiqətə çatmağın yeganə vasitəsi İslam və vəhyani şəriətə itaət etməkdir. Necə ola bilər ki, həqiqətə çatmağın daha yaxşı, daha sadə yolları olsun, amma Allah-taala onu Öz bəndələrindən əsirgəsin? Məgər Quran buyurmurmu ki, *“Biz kitabı sənə nazil etdik, hər şeyi izah etsin deyə”* (Nəhl-89). Buna görə də əgər batini həqiqətlər varsa var və əgər onlara qovuşmağın yolu varsa var, amma bu yol yalnız şəriətə məxsusdur. Bəşərin yaratdığı yollar çox vaxt nəfsani meyllər əsasında və heyvani istəklərə uyğundur və onlar insanı bir yerə aparıb çıxarmayacaq. Doğrudan da bu ağalar necə olur ki, gözəl üzlü cavanlara baxmağı, onlarla keçinməyi, rəqsi və s. kimi şeyləri Allaha çatmağın yolu hesab edirlər? Amma məgər Afrikanın qaradərili, ağ dişli insanları Allahın yaratdıqları deyilmi? Məgər səmalarda, yerdə, güllərdə, dağlarda, dənizlərdə olan bütün bu qədər gözəllikləri müşahidə etməklə Allahın əzəmətini dərk etmək mümkün deyil?

5. DƏYƏRLƏRİN, HƏQİQƏTİ ƏKS ETDİRDİYİNİ İNKAR ETMƏK

Yalançı irfanların və yeni meydana gəlmiş mənəvi ayinlərin bir çox xüsusiyyətlərindən biri də “əxlaqda realizm”i (dəyərlərə real yanaşma) inkar etməkdir. İzahı: müasir irfanların və yeni yaranmış mənəvi ayinlərin bir çoxu Qərbə hakim olan sekulyarizm və liberalizm dəyərlərindən təsirlənib. Onlar bütün dini, əxlaqi, siyasi və ictimai dəyərlərin hamısının qeyri-həqiqi olduğunu deyir və iddia edirlər ki, insanın əməllərinin pis, yaxud yaxşı olması fərdlərin meylinə və baxışına bağlıdır. Yaxud da, uzağı, cəmiyyətin şərti qəbul etdiyi, onun zövqünə uyğun olan bir istəkdir. Əgər bir şəxs dəyərlərin həqiqi olduğunu qəbul etməsə, təbii olaraq onun “pluralizm”, “nisbilik”, “irrasionallıq” (ağıla aid olmayan, ağıl ilə isbat oluna bilməyən, ağılın imkanlarından xaric olan, isbatolunmazlıq) kimi nəticələrini də qəbul etməlidir. Dəyərlərin zövqi və şərti olmasını demək onların nisbi

olmasını qəbul etmək deməkdir. Çünki, fərdlərin şəxsi zövqü, şəxsi baxışı, ola bilər ki, yer üzərindəki insanların sayı qədər fərqli olsun, yaxud şərti qəbul olunan şeylərin müxtəlif qrup və cəmiyyətlərin sayı qədər müxtəlif və fərqli olması mümkündür. Dəyərlərin nisbi olmasının onların məkan və zamandan asılı olmasından, fərdlərin istəklrinə, meyllərinə bağlı olmasından başqa mənası yoxdur. Yeni yaranmış mənəvi ayinlərin ideoloqları bəzən açıq-aydın bu məsələni xatırlatmış və dəyərlərin nisbi olduğunu demişlər. Burada, dəyərlər haqqında bu baxışların bəzi nümunələrinə toxunaq:

“Ek” irfanının böyükləri onun ardıcılardan birinin “Ekeknkar aborta, yaxud homoseksualizmə müxalifdirmi?” sualının cavabında deyirlər: “Ekenkar abort, boşanma, cinsi məsələlər kimi mövzulara şəxsi qərarlar olaraq yanaşır və özü heç bir nəzər vermir.”

Paolo Kuiliyo kimi bir şəxs praktikada (əməldə, rəftarda) tolerantlığı təbliğ edir. Bu da onun qeyri-realist olduğundan xəbər verir. O, dəyərləri həqiqi, real bilmədiyi və onların zövqi, şəxsi və şərti olduğunu güman etdiyi üçün öz ardıcılarını və bütün insanları əməldə tolerantlığa dəvət edir. Kuiliyo təkid edir ki, hər bir şəxs mənəviyyat yolunu öz istədiyi şəkildə getməlidir. Bu zəmində heç kimin sözüne qulaq asmaq olmaz. O bu ideyanın gerçəkləşməsi məqsədilə pluralizmi təbliğ edir və deyir: *“Tolerantlıq və hamı üçün müəyyən bir fəzanın olması kimi dəyərlərin yayılması vacibdir. İstər dində, məzhəbdə, istər siyasətdə və mədəniyyətdə. Heç kim öz nəzərini kimsəyə məcburi qəbul etdirməməlidir. Necə ki, İsa Məsih (ə) deyir: “Mənim atamın evində çoxlu məskənlər var”. Hamını bir binada yaşamağa, eyni, oxşar inanclı olmağa məcbur etməyə heç bir dəlilimiz yoxdur. Ehtiyacsızlıq çoxluqda və müxtəliflikdədir. Əks halda faşizm ilə üzləşəcəyik. “Fundamentalizm”lə orta əsrlərin qaranlıq təfəkkürünün ən pis dərinliklərinə qayıdacağıq. Deyilməlidir ki, insan müsəlman, katolik, buddist, yaxud dinsiz, məzhəbsiz, skeptik (şəkk edən) ola bilər və bunun heç kimə aidiyyəti yoxdur. Mühüm olan budur ki, hər bir şəxs özünə cavabdehdir. Bunun ziddinə olan hər bir inanc şübhəsiz din, məzhəb müharibələrinə gətirib çıxaracaq. Çünki bu mənanı verir: Fərqli olan düşməndir.”*¹

1. “Bir Salikin Etirafları”.

Tənqid Və Araşdırma

İslam təlimlərinə əsasən dəyərlərin hamısının kökü (istər əxlaqi, istər siyasi, iqtisadi, istərsəd də ictimai olsun) həqiqətlərə söykənir. Zövqi, şəxsi, şərti və süni deyil. Dəyərlərlə insanın həqiqi səadəti arasında “təkvini” və “səbəb-nəticə” əlaqəsi vardır. Buna görə də fərdi meyl, zövq və istəyin, yaxud ümumi rəyin, ictimai müqavilənin, cəmiyyətin şərti qəbul etməsinin onlara heç bir təsiri yoxdur. Məsələn olaraq, sələmin haram olması ona görə deyil ki, camaat onu qəbul etmir, yaxud rəy vermirlər. Əksinə, sələmin haram olmasının həqiqi dəlili (əlbəttə, bunu İlahi əmr göstərib) onun bəşərin həqiqi səadəti ilə həqiqi ziddiyyətidir. Yaxud zinanın haram olmasının dəlili zövqə, meylə və şərtə əsaslanmır. Camaatın zövqünün, ictimai müqavilənin dəyişməsi ilə bu hökm dəyişə bilməz. Əksinə, zina ona görə haram olunub ki, həqiqətən də bədbəxtçiliyin səbəbidir.¹

6. CİNSİ MƏSƏLƏLƏRƏ ÜZ TUTMAQ

Yeni meydana gəlmiş mənəvi ayinlərin başqa bir xüsusiyyəti də cinsi meyllərə üz tutmaqdır. Bəlkə də əziz oxucular bu başlığı gördükdə təəccüb edəcəklər. Çünki son zamanlara kimi həmişə irfan və mənəviyyat adı paklıqla, cinsi meyllərdən uzaq durmaqla yanaşı olub. Məsihi irfan və rahibliyi, Hind, Cini, Budda irfanları və müsəlman sufileri həmişə öz ardıcılarını və mənəviyyat yolunun salıqlarını nəinki yalnızca cinsi meylləri azaltmağa çağırmışlar, hətta onun halal formalarından da çəkirmişlər. Əksinə, bəzən bu zəmində ifrat da etmişlər. Onların ifratı o yerə çatmışdır ki, bəzi sufilər öz cinsi orqanlarını kəsməyə əl atmışlar! Amma təəssüflər olsun ki, yeni meydana gəlmiş irfanların bir hissəsində camaatı cəlb etmək üçün cinsi vasitələrdən müxtəlif formalarda istifadə edirlər. Bir neçə nümunəyə baxaq:

6.1. Kuiliyo Məktəbində İrfani “Xəlsə” və Cinsi Qüvvə

Öz oxucularını və ardıcılarını məharətlə cinsi və şəhvani məsələlərə yönəldən, cinsi əxlaqsızlığa, hoqqabazlığa mənəvi və irfani libas

1. Daha geniş məlumat üçün bax: “Əxlaq Fəlsəfəsi”, Misbah Yəzdi.

geyindirməyə çalışan şəxslərdən biri Paolo Kuiliyodur. O, ali irfani və mənəvi məqamlara çatmaqda cinsi qüvvənin rolu haqqında deyir: "Qovuşmağın gerçəkləşməsi üçün bu qüvvə ilə tanış olmalısan. ... *"Elə isə onunla necə rəftar etməliyəm?"* sadə bir düsturdur... Düstur budur ki, cinsi əlaqə zamanı 5 hissiyyatından istifadə elə. Əgər cinsi ləzzətin kuliminasiya anında bütün bu 5 hissiyyat birlikdə hərəkət etsə "qovuşma" üçün qəbul olunacaqsan"¹.

Kuiliyo olduqca məharətlə çalışır ki, irfani *"xəlsə"*ni cinsi ləzzətə bərabər olaraq tanıtdırsın! O bu haqda yazır: "Cinsi ləzzətin zirvə nöqtəsində 5 hissiyyat məhv olur və cadu aləminə daxil oluruq. Bu zaman artıq görə, eşidə, dada, toxuna, yaxud da qoxulaya bilmirik. Onda, bir neçə uzun saniyə hər şey məhv olur və onların yerini xəlsə alır. Bu elə bir xəlsədir ki, tamamilə ariflərin illərlə riyazətdən (nəfslə mübarizə, özünü qorumaq) sonra çatdıqları xəlsəyə bənzəyir."²

Kuiliyo ədəbi-mədəni metodlarla cinsi azadlığın mənəviyyat nurunu dərk etmək üçün bir yol olaraq tanıtdırılmasına çalışır! Misal olaraq, *"11 Dəqiqə"* kitabında dastanın əsas şəxsiyyəti Mariya haqqında deyir ki, o, cinsi əlaqəyə təslim olandan sonra nura qovuşdu: "Mariya təslim olmuşdu və hiss edirdi ki, bundan daha çox müqavimət göstərməyin faydası yoxdur və dedi: mən nur gördüm."

6.2. Oşo Məktəbində Seks

Oşo, seks müqəddəs və həyatın ən əhəmiyyətli qüvvəsi hesab edir, hamını seks məzəmmət etməkdən çəkindirir və inanır ki, bütün həyatı dəyişmələr bu qüvvənin vasitəsilə baş verir.³ Seks ibadətə bir müqəddimə bilir. Əlbəttə, hər bir seks yox; əksinə, məstliklə, sərxoşluqla olan seks! Bu seks elə bir seksdir ki, eşq yaradır və eşq də ibadət əmələ gətirir!⁴ Oşo, seks yalnızca eyni cinsdən olmayanla məhdudlaşdırmırdı, əksinə, homoseksuallığı da müqəddəs bilir. O, dindarlıq və ruhanilik üçün ən gözəl məkan "Kabare"lər hesab edir,

1. *"Borida"*: Paolo Kuiliyo.

2. Həmin yerdə.

3. *"Oşonun Almazları"*.

4. Həmin yerdə.

nəinki kilsə və məscidlər! Onun aşağıdakı bu haqda əxlaqsız cümlələrinə diqqət edin:

- Tantera deyir ki, bir qadın yaxud bir kişi ilə eşqbazlıqdan öncə dua elə. Çünki enerjilərlə mələkuti görüş qabaqdadır. Allah səni əhatə edəcək. Harada iki aşiq olsa, Allah oradadır. Harada iki aşıqın enerjiləri bir-birinə çatsa və qarışsa, həyat oradadır və ən gözəl, ən layiqli şəkildə diridir. Allah səni əhatə edir. Kilsələr boşdur, eşq kabinetləri isə Allahlarla doludur.

Oşo öz nəzərindəki mənəvi məşğələlər üçün çoxlu “müraqibə”lər (nəfsi kontrollar) göstərir. Amma ən böyük müraqibənin seks müraqibəsi olduğunu hesab edir və deyir: “Seks müraqibənin ən böyük hünəri olmalıdır. Bu, Tanteranın dünyaya hədiyyəsidir. Tanteranın hədiyyəsi hamıdan alidir. Çünki o sənin ixtiyarında elə açarlar qoyur ki, onunla ən aşağıdan ən yuxarıya yüksəliрсən, qara gülü göy nilufərə, xarabalığı, biyabanı gülüzara çevirirsən.”¹

O inanır ki, bəşərin bütün problemləri və məsələləri seksdə xülasələnir. Hətta mənəviyyat və Allah axtaranlar da həqiqətdə cinsi məsələlər axtarırlar. Onların əsas problemi cinsi problemlərdir, nəinki dini məsələlər:

- Hər gün insanlarla qarşılaşıram. Onlar gəlib deyirlər ki, Allahı axtarırlar. Onları hər nə qədər daha çox araşdırıram daha çox başa düşürəm ki, problemləri seksdir. Əgər onlara problemlərinin cinsi məsələlərə qayıtdığını desəm, dərdlərinə dəyər və içləri boşalar. Amma həqiqətən seks köklü məsələdir və nə qədər ki, bu məsələ həll olunmayıb Allahı axtarmaq mümkün deyil.²

Oşo “Meditasiya Seksi” adlı bir metod yaratdı. Deyirlər ki, Oşo ardıcılarının yığıldığı yer kişi və qadınların meditasiya seksilə məşğul olarkən bir çoxları bir-birinin yanında sekslə məşğul olur və saatlarla bir-birinin yanında seçimləri əvəz edərək vaxt keçirirlər. O deyir: kim sekslə məşğul olsa bu zaman hər şeyi qəbul edər. Onun öz təbiri ilə: “Seksle üzbə-üz olsanız, beləcə hər şeylə üzbə-üz olacaqsınız”³. Amma

1. Həmin yerdə.

2. “Müraqibə: vəcdə gəlmə və şadlıq bacarığı”: Oşo.

3. Həmin yerdə.

əgər bir şəxs seksdən uzaq dursa və ona üz verməsə, belə olan halda bir çox həqiqətləri də özündən uzaqlaşdıracaq. Seksə yaxın durmayanların edə biləcəkləri ən gözəl iş intihardır. Çünki “yaşamaq, diri olmaq, həyat – cinsiyyətdir, cinsi həyatdır”¹.

Oşo iddia edir ki, cinsi hissdən uzaq durmaq və onu azad buraxmaq nəhayətdə onun kənara qoyulması ilə və cinsi meyllərdən azad olmaqla nəticələnəcək! O, Freyd kimi inanır ki, əgər öz cinsi instinktimizi azad buraxsaq bizi zəruri ehtiyacdən artıq narahat etməyəcək. Buna görə də *“Həqiqətən də insan cinsi meylini boğması ilə özünü ondan birdəfəlik qurtara bilirmi? Belə görünür ki, mənim zəhnim və cismim heç vaxt ondan əl çəkən deyil.”* sualının cavabında deyir: “Axı nə üçün onu kənara qoymaqda tələsirsən? Əgər tələssən heç vaxt onun əlindən xilas ola bilməyəcəksən. Tələsməyin özü, onu tərk etməyə meylin özü onu tam dərk etməyinə icazə verməyəcək. ... Cinsi enerjinin öz-özlüyündə heç bir pis şey yoxdur. Cinsi meylə zidd olan zehindir ki, cinsi inhirafı bu həddə gətirib çıxarıb”². O deyir ki, cinsi meyllərə müxalif olmaq və onun razı salınmasının qarşısının alınması daha çox tamaha, daha hərisliyə səbəb olacaq. Buna əsasən o öz müridlərinə belə deyir: “Xahiş edirəm cinsi meyllərlə müxalifətçilik etmə, əks halda daha dərin cinsi meyllərə tərəf sövq olunacaqsan. Əgər ondan qurtulmaq istəyirsənsə, bil ki, heç vaxt onun əlindən rahat nəfəs ala bilməyəcəksən”³.

Oşo bəzi təbirlərində cinsi meylləri alçaq meyllər bilir. Eyni halda da alçaq məsələlərlə mübarizə yolunu onlarla müxalif olmaqda yox, əksinə, bir tərəfdən onlara boyun əyməkdə, onlarda qərq olmaqda, digər tərəfdən də daha ali məsələlərin axtarışında bilir. “Əvvəlcə gərək qəbul olunan, yaxşı cins üzə çıxsın, bundan sonra xarab mallar öz-özünə aradan çıxsın. Qoy bu köklü prinsip sənin həyatın olsun: heç vaxt alçaq, yaxud “ən pis” şey ilə müxalif olma, həmişə gözəl, yaxud “ən yaxşı” şeyin arxasınca düş. “Ən yaxşı” sənin üçün aşkarlananda birdən-birə görəcəksən ki, “ən pis”-ə olan meylin öz-özünə aradan gedəcək”⁴.

1. Həmin yerdə.

2. “Yetkinlik”: Oşo.

3. Həmin yerdə.

4. Həmin yerdə.

Amma bunlar bilmirlər ki, bəzi alçaq məsələlərdə qərq olmaq məhv olmaqla nəticələnir və bu zaman ali məsələlər haqqında düşünməyə fürsət qalmır.

Oşonun seksizmi o həddə çatır ki, seksi təbliğ edən informasiya vasitələrinin əleyhinə mübarizə aparır. Amma bunu əxlaqa, irfana zidd bildiyi üçün yox, əksinə, seksi təbliğ edən informasiya mərkəzlərinin reallığın əvəzinə təxəyyülə, xəyala, virtual seksə yönəldikləri üçün edir. O deyir: “Həyatda həqiqi fərdlər və həqiqi sekslər olduğu halda axı nə üçün seks qəzetlərinin, jurnallarının arxası ilə gedilməlidir?!”. Oşo inanır ki, seksi aradan aparmaq üçün camaat özünün cinsi əlaqələrində heç bir həddi qəbul etməməlidir. Bununla da, seks və seks jurnallarının təbliğatının heç bir önəm daşımaması uzun çəkməyəcək. Oşo burada belə bir misal çəkir: nə üçün camaat ağac şəklinə baxdıqda ləzzət almır? Ona görə ki, bütün ağaclar lütdür. Amma bütün ağacları örtsələr, bu zaman gec ya tez gizlin-gizlin lüt ağacların təbliğini aparan jurnallar nəşr olunacaq! İnsan heç vaxt lüt pişiyə, itə, şirə yaxud bəbirə baxmağa özündə şəhvət hissi keçirmir. Bu ona görədir ki, bu heyvanlar təbiətən lütdür, buna əsasən də insanın yanından bir it keçdikdə insan onun dişi-erkək olmasına diqqət etmir.

Oşo tövsiyə edir ki, cinsi meylləri öldürmək üçün fərdlərin həyatında yeniyetmələr və cavanların 14 yaşından 21 yaşına kimi azad şəkildə cinsi əlaqədə olmalarına icazə verilməlidir. Bu zəmində onların heç bir məhdudiyyətləri olmamalıdır. Belə olan halda heç vaxt cinsi əlaqəyə bənd olmayacaqlar, ondan çətinlik çəkməyəcəklər. Oşonun nəzərinə görə sağlam cəmiyyət o cəmiyyətdir ki, yeniyetmələrə və cavanlara bu yaşda öz cinsi istəklərinə mütləq azadlıq verir! Əgər belə olsa, cinsi həyəcanlar öz-özünə azalacaq.¹

Günah hissi keçirmədən eşqbazlıq etmək, heç bir tələskənlik olmadan, zehindən etdiyin əməlin səhv olmasını keçirmədən olan eşqbazlıq bu dünyada etdiyin ən gözəl, ən sağlam və ən düzgün işdir.²

Oşo, homoseksualizmi də nəinki məzəmmət edir, əksinə, onu müqəddəsləşdirir və tərifləyir. O inanır ki, homoseksualizmdə yanlış

1. Həmin yerdə.

2. Həmin yerdə.

heç bir şey yoxdur. Buna əlavə olaraq, deyir ki, ona qarşı çıxmaq onun daha da cazibədar olmasına səbəb olacaq. Çünki qadağan olunan hər bir şey daha cox cazibədarlığa malik olur. Oşo, homoseksualizmi insan – qadın ya kişi inkişafının mərhələlərindən biri hesab edir. Onun gümanına əsasən cinsi inkişafın 3 mərhələsi var: uşaqlıqla özü ilə cinsi əlaqə, homoseksualizm və qeyri-homoseksualim. O homoseksualizmin daha gözəl olduğunu vurğulayır və “insan” kitabında deyir: “Kişi və qadın heç vaxt yaxşı dost ola bilməzlər. ... Amma kişilər kişilərlə və qadınlar da qadınlarla daha yaxşı dostluq edə bilirlər. Kişi ilə kişinin əlaqəsi daha rahat və daha anlaşılandır. İki qadının, yaxud kişinin bir-biri ilə evlənməsi qeyri-elmi olsa da qəbul olunandır və heç kim ona mane ola bilməz.

Oşo, ideal insanı iki hissədən təşkil olunmuş bir şəxs olaraq tanıtdırır. Biri dünya adamı, maddi və cismani xoş gün-güzəran keçirən, o biri isə irfani, mənəvi, zahid və dünyadan uzaq duran bir şəxsdir. O bu haqda deyir: “Mənim bütün səyim bir şey üzərinə təmərküzləşib: bu iki keyfiyyətin hər birinə sahib olan belə bir müasir insanın yaranması bir zaman bütün insanların nümunəsi olacaq. Maddi və mənəvi keyfiyyətlər. Bunun hər ikisi bir yerdə olan gün yeni insana çevrilmiş olacaqsan və bu müasir insan bəşəriyyətin xilaskarı olacaq.”¹ Oşonun ideal insanı nəinki yalnız cismani istəkləri tanıyır, əksinə, onların hamısı ilə razılaşır və heç vaxt cismani və cinsi ləzzəti görməməzliyə vurmur, inkar etmir. Eyni halda da mənəvi və irfani seyri-süluk arxası ilə gedir. Epikür ilə Buddanın, yaxud Aristofen (Aristipus) ilə Məsihin birləşməsi.

Tənqid Və Araşdırma

Oşonun kitabları ilə tanış olanlar bunu başa düşürlər ki, onun sözləri ziddiyyətli sözlərdir və iddialar toplusudur. Bəzən elə bir şəkildə danışır ki, guya Budda danışır. Tamamilə Hind dinləri və ayinlərindən təsirlənib. Bəzən də elə danışır ki, sanki Niçe, Marks və Engelsi izah edir, təsdiqləyir və tamamilə kommunist bir cəmiyyət istəyir. Bəzən Froydun bütün sözlərini bəlkə də onun özündən daha gözəl ifadə edir.

1. “Qızıl Gələcək”.

Həmçinin bu məsələdə Ziqmund Froyddan təsirləndiyi aşkardır. Bildiyimiz kimi, müasir dövrdə, psixologiyada, psixanalitikada, psixopatiyadakı nəaliyyətlərdən sonra cinsi instinkt haqqında bu nəzəriyyə irəli sürüldü: bəşərin bütün, yaxud ən azı əksər siyasi, ictimai, əxlaqi, tərbiyəvi, iqtisadi və mədəni-maarif problemlərinin kökü onun uşaqlıq, yeniyetmə və cavanlıq dövrlərində cinsi meylini boğmasında, yaxud onun düzgün razı salınmamasındadır. Bu nəzəriyyənin yaradıcısı avstriyalı psixoloq Ziqmund Froyd idi. Froyd hətta uşaqların itdən qorxmasının kökünü onların atalarından (o, atanı oğulun cinsi istəyində əsas rəqib kimi tanıtdırır) qorxmasında görür. O iddia edirdi ki, bu qədim cinsi rəqibdən qorxu, əvəz olunur və itdən qorxuya çevrilir. Froyd hətta dinin və dinə meylin yaranmasını uşaqlıqdan cinsi qüvvələrin boğulmasının nəticəsi hesab edirdi. O iddia edir ki, həddi-büluğ (yetkinlik) dövründə və yuxarı yaşlarda cinsi meylin qarşısının alınması özünü müxtəlif formalarda, o cümlədən dinə meyl və dindarlıq kimi göstərir! Əks halda, əgər cinsi instinkt boğulmasa din və məzhəbdən də xəbər olmayacaq.

Gördüyümüz kimi, Oşonun fikirləri də eyni ilə həmin ideologiyadan götürülüb. Şübhə yoxdur ki, bu nəzəriyyə mənəviyyata və əxlaqa zidd nəzəriyyədir. Bu nəzəriyyəyə əsasən fahişəlik, zina və s. kimi rəzilliklərin hamısı əxlaqi fəzilətlərin, irfani və mənəvi seyri-süluk metodlarının bir hissəsi olurlar! Yəni, nəinki onların qarşısında mane yaratmaq lazım deyil, hətta belə əməllər yayılmalı və təbliğ olunmalıdır. Və bunun müqabilində isə hicab, həya və həyat yoldaşına vəfalı olmaq kimi məsələlərlə mübarizə aparılmalıdır.

Ümumiyyətdə, Oşonun, Froydun və bu nəzəriyyənin digər tərəfdarlarının sözlərini araşdırmaqla demək olar ki, onlar öz nəzəriyyələrini isbat etmək üçün üç əsas dəlil gətiriblər. Biz burada onları araşdıracaq və tənqid edəcəyik:

1-ci dəlil:

Bəşərin bütün ruhi və ictimai xəstəliklərinin kökü cinsi meyli boğmaqda və onun razı salınmasında məhdudiyyət yaratmaqdadır. Bunun müqabilində, səadətə çatmağın, ruhi və psixoloji xəstəliklərdən xilas olmağın yolu cinsi meylin azad şəkildə ödənməsidir. Buna əsasən, hər bir qeyd və şərt cinsi meylin qarşısından qaldırılmalıdır.

Bu dəlilin cavabında belə demək olar:

Əvvəla, bəşərin bütün ruhi və ictimai xəstəliklərinin kökünün cinsi məhdudiyyətin yaradılmasında olması iddiası dəlilsiz iddiadır.

İkincisi də, cinsi meyllərin bütün yönlərində azadlıq nəinki səadətə çatmağa və psixoloji xəstəliklərdən qurtuluşa səbəb olmur, əksinə, öz ardı ilə olduqca dərin ruhi və psixoloji gərginliklər, zərərlər gətirəcək və bu cür xəstəliklərin inkişafını fərdlərində və cinsi meyllərdə məhdudiyyəti olmayan cəmiyyətlərdə açıq-aşkar müşahidə etmək olar.

2-ci dəlil:

İnsan qadağan olunmuş şeyə daha həris olur. Buna əsasən bu instinktin razı salınmasının qarşısının alınmasının onun daha da şöləlməsindən başqa nəticəsi olmayacaq. Əgər insanın cinsi vəsvəşələrdən, narahatçılıqlardan həmişəlik qurtulmasını istəyiriksə, onu cinsi istəyinin ödənməsində tamamilə azad buraxmalı və qarşısından hər cürə qeydi, şərti və maneəni qaldırmalıyıq.

Cavabında deyirik:

Əvvəla, "hər növ qadağan və məhdudiyyət daha da hərislik yaradır və əks nəticə verir" prinsipini qəbul etdikdə belə çıxır ki, bir çox ictimai qanunlar o cümlədən gediş-gəlişə məhdudiyyətlər yaradan yol hərəkət qaydaları götürülməlidir. Çünki daha da hərislik yaradır və əks nəticə verir!

İkincisi isə, cinsi azadlığa malik olan həmin cəmiyyətlər əks cinsə baxmaqla, tamaşa etməklə nəyisə ödəyə və bu cəhətə görə ruhi sıxıntıdan uzaq ola bilərlər, amma statistika göstərir ki, həmin cəmiyyətlərdə cavanların çoxu cinsi əlaqə üçün özlərini təzyiq altında hiss edirlər. Bəşərin müxtəliflik tələb edən ruhiyyəsinə unutmamaq olmaz. Məgər Qərb cəmiyyətlərində cinsi azadlığın statistikasını günbə-gün artırmı? Şəhid Mütəhərrinin təbiri ilə desək¹: Bunlar instinktlərin doyuzdurulmasını, bir tərəfdən onu boğmamaqla və bir tərəfdən də cinsi azadlıq və onun başını qeydsiz-şərtsiz buraxmaqla qarışdırırlar. Həqiqət budur ki, əgər bir şəxs öz cinsi istəyini düzgün ödəmək istəyirsə, onun bu zəmində iffət, həya, təqva və İlahi qanunları qəbul etməkdən başqa yolu yoxdur. Yersiz həyəcanların və bu yersiz

1. "Cinsi Əxlaq", M. Mütəhərri.

həyəcanların yaratdığı məhrumiyyət hissini qarşısını yalnız İlahi təqva sayəsində almaq olar. Lazım, əsas və heç vaxt unudulmamalı olan şey budur ki, insan Allahın verdiyi instinkt və istedadlarını tərbiyə etməli və heç birini görməməzliyə vurmamalıdır. Amma bunu da bilməlidir ki, hər bir hissini həd-hüdudunu qoruyub saxlamalı və heç vaxt cinsi istəyin ödənilməsi bəhanəsilə özünün digər hissələrini, qüvvələrini və istedadlarını görməməzliyə vurmamalıdır. İnsanla heyvanın fərqlərindən biri budur ki, insanın bir çox meyl və instinktlərində iki növ meylin yaranması mümkündür: doğru və yalançı meyllər. Instinktlərin və meyllərin təbii hallarını doyuzdurmaq olar. Amma onların yalançı hallarını heç vaxt ödəmək mümkün deyil.

Froydun, Oşonun və bunlar kimilərinin səhvi bundadır ki, cinsi instinktin qarşısını almaq üçün onun hədsiz-hüduzsuz azaqlığını məsləhət görürlər. Amma unudurlar ki, həmçinin sonsuzluq, bitməzlik istəyi də insanın fitri istəklərindən biridir. İnsan elə yaradılmışdır ki, bütün zəminlərdə münasib şəraitlər tapsa heç bir hədlə qənaətlənmir. Onlar xəyal edirlər ki, bəşərin varlığında cinsi istək misal olaraq hamının təbii ehtiyacı olan ayaqyolunda sidikdən boşalma kimidir. Sidiyin qarşısının alınmasının tibbi cəhətdən çoxlu zərərləri var. Amma onun boşalmasının həddi və şərtləri yoxdur. Əgər bir adam küçədə sidikdən boşalmaq üçün münasib, təmiz, pak və pulsuz yer tapsa, oraya ehtiyacından artıq diqqət etməyəcək. Nəhayət, bəşərin cinsi meylini, qüdrətə çatmaq istəyini, pulpərəstliyini bu qəbildən hesab etmək, öz diqqətimizi yalnız instinktin məhrumiyyətinə, doyuzdurulmamasına yönəltməyimiz və onun heyratə gətirən nəticələrini və sonu qəbul etməməsini görməməzliyə vurmaq cahillikdir. Əgər insan da bu zəminlərdə heyvanlar kimi məhdud və sona çatan ölçülərə malik olsaydı, nə siyasi, nə iqtisadi və nə də cinsi qanunlara ehtiyac olmazdı. Əxlaq cəhətinə görə də nə siyasi və ictimai əxlaqa, nə iqtisadi, nə də cinsi əxlaqa ehtiyac qalmazdı. Həmin təbii məhdud ölçü bütün problemləri həll edərdi. Amma ictimai əlaqələrdə və iqtisadi sahələrdə məhdudiyyət gətirən qanun və əxlaqdan, siyasi və ictimai iffət və təqvadan qaçış yolu olmadığı kimi, eləcə də cinsi məhdudiyyət gətirən qanun və əxlaqdan, cinsi iffət və təqvadan da qaçış yolu yoxdur.

Dövrümüzün böyük arifi Ruhullah Xomeyni şəhvət qüvvəsinin qeyri-məhdud istəyi və doyumsuzluğu haqqında deyir: "İnsanda şəhvət qüvvəsi elə bir formadadır ki, əgər o bir şəhərin qadınlarına malik olsa (əlbəttə ki, qeyri-mümkündür), yenə də başqa şəhərin qadınlarına yönələcək. Əgər bir məmləkətdən bir nəsibi olsa, başqa məmləkətə yönələcək. O həmişə malik olmadığı şeyi istəyir. Bu deyilənlər qeyri-mümkün və xam xəyal olsa da, bununla belə şəhvət təndiri yenə də yandırıcıdır və insan öz arzusuna çatmayıb... Kim bunu inkar edirsə, özünə və bu aləmin sultanlarının, qüdrət sahiblərinin halına müraciət etsə, bu zaman bizi təsdiqləyəcək."¹

3-cü dəlil:

İnsanın Xalığı ona müxtəlif instinktləri, meylləri məqsədsiz şəkildə verməyib. Bu meylləri insanın ixtiyarına onları razı salmaq, ödəmək üçün qoyub. Boğmaq və məhv etmək üçün yox. Buna əsasən instinktlərə o cümlədən cinsi meylə məhdudiyyət yaratmaq yaradılışın hədəfinə ziddir.

Cavabında deyirik:

Əvvəla, bu dəlili qəbul etmək tamamilə, ictimai və əxlaqi hərc-mərclik mənasındadır. Bu dəlilə əsasən, əgər bir əsgər birinci partlayışı eşitməklə, birinci güllənin atılması ilə döyüş meydanından qaçsa və hərbi məhkəmədə, qaçmağının səbəbini fitrətin qanununa itaət və "özünü qorumaq" istəyinə əmək etmək olduğunu desə, nəinki onun özünü müdafiə etməsi hakimlər tərəfindən qəbul olunmalıdır, əksinə, özünü qorumaq istəyinə əməl etdiyi üçün başqaları tərəfindən təşviq də olunmalıdır! Yaxud da izdiham zamanı əsəbiləşən şəxs heç vaxt qəzəbini boğmamalıdır, əksinə, psixologiyanın yeni qanununu tez yadına salmalı və orada ən günahsız birini tutub özünün təcavüzkar hissinin ödənilməsi üçün onu kötəkləməlidir və ətrafdakılar da heç vaxt ona mane olmamalıdır. Əksinə, fitri təbiətin qanununa əsasən öz hisslərini ödədiyi üçün təşviq də olunmalıdır!²

İkincisi isə, "Allah-taala instinktləri bizə səbəbsiz olaraq verməyib və heç vaxt onlardan heç birini görməməzliyə vurmaq olmaz" sözü

1. "40 Hədisin Şərhi": Xomeyni.

2. "Psixologiya Və Əxlaq": Hədfild.

doğru sözdür. Çünki insanın instinktləri cinsi meyl ilə bitmir. Əksinə, insan növbə-növ müxtəlif instinktlərə, meyllərə malikdir. Buna əlavə olaraq, bütün qüvvələrin hamısının razı salınması və onların hamısına mütləq azadlıq vermək heç vaxt mümkün deyil. Deməli, ya onların bəziləri boğulmalı, qarşısı alınmalı, tamamlilə görməməzliyə vurulmalıdır; bu, yaradılışın hikmətinə və hədəfinə ziddir. Ya da onları balanslaşdıraraq hər biri üçün qeydlər, şərtlər yaradıb hamısı müəyyən formada razı salınmalıdır. Və əgər yaradılışın hədəfinə uyğun və hikmətli şəkildə əməl etmək istəyiriksə, belə nəzərə çarpır ki, fitri qüvvələrimizlə rəftarda bundan başqa yolumuz yoxdur.

7. "SƏMA" VƏ RƏQS

Arifnümaların bir çoxunun xüsusiyyətlərindən başqa biri də budur ki, Allaha diqqət, eşq halı, yaxud gözəl mənəvi və irfani hal yaratmaq üçün şəriətin ziddinə olan "*Səma*" və "*Rəqs*"ə üz tuturlar. "*Səma*" lüğətdə eşitmək mənasındadır. Amma sufilərin terminində qəlbin səfəsi, hüzuru, irfani ruh, ruhani hal yaratmaq üçün eşidilən xoş avaz, ürəyəyatan ahəng mənasındadır. Sufilər fəna və özünü unutmaq halları yaratmaq üçün yavaş-yavaş zahiri vasitələrə, o cümlədən "*səma*"ya üz tutdular. Onlar iddia edirlər ki, səmaya qulaq asmaqla yavaş-yavaş sözlər, ibarətlər, səslər unudulur və insanın diqqəti maddi aləmdən yayınır, ruhani aləmə cəlb olunur. Sufilər deyir ki, səma insan qəlbində vəcd halının yaranmasına səbəb olur. İnsan qəlbində belə bir halın yaranması da əzaların və ətrafların hərəkətinə səbəb olur. Əzaların hərəkəti ya xaotikdir, buna iztirab deyilir, ya da harmonikdir və buna da rəqs deyilir. Buna əsasən səmanın xarici əlaməti rəqs halı, qışqırmaq, paltarı cırmaqdır.¹

Səma xoş insan səsinə eşitmək demək deyil. Əksinə, quşların avazını, qapının, küləyin səsinə eşitməklə də səma yarana bilər. Şiblinin hallarında qeyd olunur ki, bir neçə gün bir ağacın altında rəqs edərmiş və təkrar-təkrar deyirmiş: "*Hu, Hu*". Səbəbini soruşduqda cavabında belə dedi: "*Bir faxte (boz rəngdə bir quş) ağacda "Qu, Qu" eliyir, mən də onunla birlikdə "Hu, Hu" deyirəm*". Əttar Nişapuri deyir:

1. "*Ehyau-Ulumid-Din*": Məhəmməd Qəzzali.

*“Deyirlər ki, Şibli dayanmadıqca faxte də dayanmadı”.*¹

Şəmsəddin Əflaki (649-755) kimi Mövlananın (604-672) bəzi müasirləri onun haqqında deyirlər ki, o cümə axşamı Konya qadınlarının dəvəti ilə onların yanına gedər və onlar üçün səma məclisi keçirərmiş.²

Mövlananın səma məclisi haqqında başqa bir dastanda deyilir ki, səma ilə məşhurlaşan bu adam qızılçılar məhləsindən keçəndə, qızıl döyənlərin tak-tak səsi onun qulağına dəyir, bununla da onda qərribə bir hal zahir oldu və fırlanmağa başladı...

Əlbəttə, sufilər şəriətçilərin təninə daha az məruz qalmaq üçün zirəklik edərək “ğina” sözünün əvəzinə “səma” sözü işlədiblər. Amma bəzi mühəqqiqlər demişlər ki, hər ikisi də eyni şeyin predmetidir. Eyni halda, səmanın halal yaxud haram olması haqqında hətta sufilər arasında da müxtəlif nəzərlər var. Misal olaraq, Qəzzali səmanı cavanlar üçün, öz təbiri ilə desək, “şəhvət sahibləri” üçün tamamilə haram hesab edir. Belə bir səma haqqında danışmağı daha alçaq sayır. Çünki belə bir səma onların alçaq sifətlərinin həyəcanlanmasına, təhrik olunmasına səbəb olur. Adət üzündən və eyş-ışrətə (ləhv-ləib) görə onunla məşğul olanlara məkrüh və onun xoş səmindən ləzzət almaq üçün qulaq asanlara isə mübah olduğunu deyir. Amma Qəzzaliyə görə, varlıqlarını Allah məhəbbəti başdan ayağa bürümüş şəxslər üçün səma müstəhəbdir. Çünki bu onlarda gözəl sifətlərin təhrik olunmasına səbəb olur.³

“Təərrüf” kitabının şərhçisi səmanın izahında deyir: “Ruhi və psixoloji zərurətlər, zehinin pərakəndəliyinin qarşısını almaq zərurəti sufilərin “səma”ya üz tutmalarına səbəb oldu. Nəfs aclıqdan və susuzluqdan həlak olduqda murdar əti yeyə və haram maye içə bilər. Səma da belədir, xeyir və itaətdə olsa halaldır, amma qadınlarla eşqbazlığa görə olsa haramdır.”⁴

Həmçinin Qəzzali də şəriətə xilaf olan səmanın izahında heç bir şeyi əsirgəməyib. Hətta bəzi arifnümələrin pərakəndə yuxularını özlərinin

1. *“Təzkitətül-Övliya”.*

2. *“Mənaqibul-Arifin”*: c.1.

3. *“Ehyau-Ullumid-Din”.*

4. *“Şərhi Ət-Təərrüf”*: İsmayıl ibn Məhəmməd Buxari.

şəri isnadı kimi səmanın caizliyinə dəlil gətirirlər. Amma unudurlar ki, əgər camaatın yuxusu şəri höccətdirsə, belə olan halda dindən, şəriətdən, peyğəmbərlərin (ə) gətirdiklərindən heç bir şey qalmayacaq. Misal olaraq, Qəzzali, Mumşad Deynuri adında bir şəxsdən nəql edir ki, o, həzrət Rəsulallahı (s) yuxuda görüb və ondan (s) səmanın düzgün olub-olmaması haqqında soruşub. Peyğəmbər (s) də cavabında buyurub: "Səmanın heç bir iradı yoxdur". Eyni halda, onu bu əməli edən şəxslərə Peyğəmbərin (s) dilindən öz səmalarını Quranla başlamalarını və Quranla da sona çatdırmalarını deməsi ilə vəzifələndirib!¹ Yaxud da başqa bir şəxsdən nəql edir ki, Cəddənin cümə məscidində dərya yaxınlığında etikafda idim. Bir gün gördüm ki, bir qrup insan məscidin bir guşəsində bir yerdə əyləşib şeir oxuyurlar və səma halındadırlar. Qəlbimdə onların bu əməlinə görə narahat oldum və öz-özümə dedim ki, axı nə üçün məscidin hörmətini saxlamırlar? Allah evində şeir oxuyur və rəqs edirlər! Amma həmin gecə yuxuda gördüm ki, həzrət Rəsulallah (s) məscidin həmin yerində əyləşib və Əbu Bəkr də onun (s) yanındadır. Əbu Bəkr şeir oxuyur, həzrət Rəsulallah (s) da səma halında idi. Sufilərin vəcd və özündən getmə halına oxşar bir hal almışdı. Öz-özümə dedim: mən onların bu əməlindən narahat olmamalı idim, çünki Peyğəmbərin (s) özü və Əbu Bəkr də səma halındadır! Bu fikir zehnimdən keçən kimi həzrət Rəsulallah (s) üzünü mənə tutdu və bu fikrimi və səmanın Allah-taalanın verdiyi əməli proqramlardan biri olduğunu təsdiqlədi.²

Sufilərdən bəziləri səmanın bidət və günah olmasını qəbul etməklə onun izahında deyirlər ki, bu günaha düşmək başqa günahlardan uzaq düşməyə səbəb olur. Başqa sözlə, səmanı daha da günah olan şeyi başqa bir günahla dəf etməklə izah ediblər.

Sufilərin əyri başa düşmələri, yanlış düşünmələri o yerə çatıb ki, şəriətə zidd olan səmanın izahı üçün Quran ayələrinin mənəvi təhrifinə üz tutublar. *"O kəslər ki, sözü dinləyib, onun ən gözəlinə uyarlar"*³, *"Şübhəsiz ki, sən ölümlərə eşitdirə bilməzsən, dönüb gedən karlara da (haqqa)*

1. "Ehyau-Ulumid-Din".

2. Həmin yerdə.

3. Zümər-17.

çağırışı eşitdirə bilməzsən”¹, “Allahdan qorxun və (Onu) eşidin”², “Əgər onlar: “Eşitdik və itaət etdik; eşit və bizə bax!” desəydilər, əlbəttə ki, onlar üçün daha xeyirli və daha doğru olardı”³, “Peyğəmbərə nazil olanı dinlədikləri zaman haqqı bildikləri üçün gözlərinin yaşla dolduğunu görərsən”⁴ kimi ayələrin mənasını öz nəzərlərindəki səmaya təfsir ediblər. Bundan başqa, öz baxışlarının təyidi üçün qondarma hədislər düzəltmiş, ya da hədisləri mənəvi təhrif etmişlər.

Tənqid Və Araşdırma

1-ci nöqtə:

Sufi səma və rəqsi müsəlman və “xaneqah” (sufilərin yığıldığı ev) sufilərinə məxsus deyil. Əksinə, digər məktəb və ayinlərdə də olub və nəzərə gəlir ki, müsəlman sufiləri də onların təsiri ilə belə bir əmələ üz tutmuşlar. İslam cəmiyyətinin müxalifətçiliyi ilə üz-büz olduqlarına görə də Quran ayələrinin mənəvi təhrifi ilə və əsassız hədislər quraşdırmaqla çalışıblar ki, onu dəlili olan bir şey kimi qələmə versinlər. Misal olaraq, səma İslamdan çox-çox qabaq hindlilər və pifaqorçular arasında da yayılmışdı. Bir qrup hindli səma və rəqsə ibadət və mənəvi əməl kimi yanaşırdılar və güman edirlərmiş ki, xoş avazlar, rəqs, ziddiyyətli sözlər demək insanın nıcatında və azadlığında təsirlidir, insanın bağımsızlığına və ruhun maddi və dünyəvi şeylərə bağlılıqdan azad olmasına səbəb olur.⁵

Mənəvi səma və rəqs pifaqorçular arasında da yayılmışdı. Yaxud Məblixus, Pifaqorun musiqi tibbini belə təsvir edir: “... o, bahar fəslində... melodiya oxumağı bacaran müridlər arasında əyləşərdi və saz çalardı. Müridləri surudları onun sazı ilə bir yerdə oxuyurdu, bunun təsiri ilə də vəcdə gəlirdilər, harmonik, ahəngli, ritmli bir hal tapırdılar.”⁶ Pifaqor Krotonda qurduğu bir məclisin vəhdətinin güclənməsi üçün istifadə edirdi. Onun məclisində musiqi müridlərin

1. Nəml-80.

2. Maidə-108.

3. Nisa-46.

4. Maidə-83.

5. “Hind Fəlsəfi Din Və Məktəbləri”: Daryuş Şayqan, c.1.

6. “Pifaqorun Sərgüzəştləri”: Pitir Qromen.

təlimi və onların ruhi istedadlarının saflaşdırılması üçün istifadə olunurdu. Ruhun saflaşdırılmasında, nəfsin tərbiyəsində təsiredici və mühüm amil hesab etdiyi riyazi təfəkkürün yanında musiqinin roluna təkid edir və ona çox əsaslanırdı. Onun şəxsiyyəti haqqında çoxlu əfsanələr nəql olunub. Misal olaraq, deyirlər ki, o yeganə fani varlıq olub ki, səmavi cisimlərin musiqisini də eşidirmiş. Əlbəttə, Pifaqor yalnız saz çalırdı və “ney”i (avropaya məxsus ney növü) münasib bilmirdi.¹ O, musiqini bəşərin səma ilə əlaqəsi üçün bir vasitə bilirdi və inanırdı ki, bütün aləm münəzzəm, sisteməlik və harmonik nisbətə və əlaqəyə malikdir və öz növbəsində də daha kiçik sistemlərdən, nizam-intizamlardan təşkil olunub. Pifaqor kosmos və səma musiqisini tam-kamil şəkildə eşitdiyini iddia edirdi.

Belə nəzərə gəlir ki, musiqi vasitəsilə ali fəlsəfi və dini mövzuları öz şagirdlərinə və müridlərinə ötürə biləcəyini iddia edən birinci şəxs Pifaqor olub. Buna əlavə olaraq, o, musiqinin bəzi ruhi və cismani xəstəliklərin müalicəsi olduğunu deyirdi. Buna görə də, onun müridləri xəstələndikləri zaman dərmandan istifadə etməklə yanaşı öz sağlamlıqlarını əldə etmək məqsədilə xüsusi musiqiləri də dinləyirdilər. Pifaqor ruhi həyəcanların, iztirabın, narahatçılığın müalicəsi, qəzəbin kontrolu, ruhi pərakəndəliyin, pərişanlığın, dağınıqlığın aradan qaldırılması üçün melodiyalar da bəstələmişdi.²

Yeni meydana gəlmiş bir sıra irfanlar da həmçinin səma və rəqsə xüsusi diqqət yetiriblər. Misal olaraq, səmanın “Sahiri”, yaxud qırmızidərililərin irfanında da xüsusi yeri var. Qırmızidərililərin irfanında “Mitut” adlanan bu əməl o məmləkətin ariflərinin nəzərində bu şəkildədir: qırmızidərililərin arifi bir məclisdə bir yerə yığılır və birlikdə xüsusi bir avaz dinləyirlər. Əlbəttə hər salikin özünün xüsusi avazı var. Sonda isə xor oxuyurlar. Bu ariflərin nəzərinə görə səmanın nəticəsi budur ki, əgər salik düzgün olaraq, hüzzuri-qəlb ilə, tam diqqətlə bu əməlləri yerinə yetirsə “Muskalito” adlanan öz pirini, mənəvi rəhbərini görə bilər. Qırmızidərililərin ariflərinin səma məclisi üç gecə çəkir.³

1. Həmin yerdə.

2. Həmin yerdə.

3. “Əsərlər toplusundan seçilmişlər”: Karlos Kastanda.

2-ci nöqtə:

Müsəlman sufilərin səma əməlini izah etmək üçün işarə etdiyimiz bəzi ayə və rəvayətlərə üz tutmaları yanlış bir işdir. Misal olaraq, *“Şübhəsiz ki, sən ölümlərə eşitdirə bilməzsən”* ayəsini sufi səmasına və rəqsinə təvil etmək mənasız və əsassız təvil olub məntnin təfsiri və başa düşülməsində heç bir qayda-qanuna uyğun gəlmir. Biz də qəbul edirik ki, Quran ayələrinin çoxlu batinləri var, amma onların kəşf olunmasını da müəyyən qaydaya əsasən qəbul edirik. Fərdlər hər “yaş” və “quru”nu Qurana nisbət verə bilməzlər. Onlardan dərkin məntiqinə əsaslanmalarını tələb etsək, “Quranın batinlərə malik olduğunu” və “bunlar elə bir mənalardır ki, adi insanlar onu başa düşə bilməzlər” deyə bilməzlər. Məlumdur ki, səmanı şəri əsaslandırmaq üçün bir sufinümanın, hətta həqiqi bir arifin dağınıq yuxularına əsaslanmağın heç bir şəri və əqli əsası yoxdur. Bu, bu əməli müdafiə edənlərin öz əməllərinə şəri sənəd tapmaqda acizliyindən xəbər verir.

3-cü nöqtə:

Gözəl səs və ürəyəyatan gözəl səsləri eşitmək mənasında olan səma şəriətə görə heç vaxt haram deyil. Gözəl səs Allahın bəzi bəndələrinə əta etdiyi nemətlərdəndir. Əsas məsələ budur ki, onların çoxu bu nemətdən düzgün istifadə etmir. Buna əsasən, nəinki heç bir müsəlman gözəl səsə malik olmağı, yaxud ürəyəyatan nəğmələri dinləməyi haram bilmir, əksinə, heç bir ağıllı insan belə bir hökmü qəbul etmir. Əsas məsələ oxumağın tərzı və fərdlərin oxuduğu nəğmənin məzmunundadır. Gözəl səs “ğina” və “mütriblik” (eyş-işrət) şəkilində, həmçinin gözəl səs ilə oxunan nəğmənin məzmunu da alçaq, pis, yanlış sözlərdən ibarət olmamalıdır və ümumiyyətlə şəriətə zidd olmamalıdır.

4-cü nöqtə:

Bəzi sufilər səma sözünü sırf olaraq bir söz hesab ediblər və onun termin olaraq tərifinin lüğəvi mənası ilə heç bir əlaqəsi yoxdur. Onlar səmanın tərifində deyirlər: “Səma, yəni Allah və bəndə arasında zülmani və nurani hicabların aradan qaldırılmasına səbəb olan yol və metod; insanın “özmərkəzlilik”dən, “başqamərkəzlilik”dən qurtulmasına və Allaha, “Allahmərkəzliliy”ə imana səbəb olan bir şey; yaxud da səmanı insanı zahirilik, zahirpərəstlik səadətinin

caynaqlarından azad edən şey hesab etmişlər. Səma, yəni Allah və bəndə arasında fasilə yaradan vadilərdən tullanmaq, insanı məqsədə çatdıran şey, batili, cah-cəlalı, məqamı və zahiri elmləri tərk etmək.¹

Aydındır ki, səma ilə müxalif olanların müxalifətçiliyi söz ilə deyil. Əksinə, bu ad altında icra olunan əməllər və hərəkətlərlədir. Amma əgər səmadan məqsəd belə bir mənə olsa, təbiidir ki, heç kim onunla müxalif deyil. Eyni halda, əgər məqsəd bəzi sufilər tərəfindən həyata keçirilən şəriətə zidd həmin əməlin bu cür nəticə, fayda və bərəkətlərinin olmasıdırsa, belə olan halda bu, qəbul olunmazdır. Çünki əgər bu əməllər günahdırsa, şəriətə ziddirsə, Bayəzid Bəstaminin və bir çox sufilərin sözü ilə desək başqa günahlardan qurtulmaq üçün bir günahdırsa, belə olan halda heç vaxt məqsədə, Allaha yaxın olmağa səbəb ola bilməz. Axı Allah-taalanın qanununa zidd olan bir əməl ilə Ona necə yaxınlaşmaq olar, özün ilə Allah arasındakı məsafəni necə azaltmaq olar?!

8. XÜSUSİ MÜQƏDDƏS MƏKANLAR

Arifnümaların bir çoxunun digər bir xüsusiyyəti də xüsusi məkanlar düzəltməkdir. Onlar öz müridlərinə, ardıcılılarına bir cəmiyyət olaraq şəxsiyyət və dini libas vermək üçün öz ayinlərinə məxsus ibadət mərkəzlərinin təsisinə qalxmışlar. Müsəlman arifnümalar İslamın müqəddəs və ibadət məkanı olan məscidlə yanaşı "*xaneqah*" (sufilərin yığışdığı ev) təsis etmişlər. O cümlədən, yeni meydana gəlmiş mənəvi, irfani ayinlərin çoxu da özlərinin qəbul etdiyi ibadət mərkəzləri yaratmağa üz tutmuşdur.

8.1. Sufilərin Xaneqahı

Müsəlman sufilər məsihi rahiblərə təqlid edərək, məsihi irfanından təsirlənərək özlərinin yığılması üçün xüsusi məkanın təsisinə qalxdılar və İslamın ibadət yeri, islami məclislərin mərkəzi olan məscidin kənarında "*xaneqah*" adında bir məkan təsis etdilər. Nəql olunur ki, İslam aləmində birinci xaneqah təqribən hicri IV ildə icad olunub. Əlbəttə, bəzi mühəqqiqlərin dediyinə əsasən xaneqah "*yeməlxana*"

1. "*Pillə-Pillə Allahla Görüşə*": Abdul-Hüseyn Zərrinkub.

deməkdir, yəni yemək yemək yeri. Sufilər əvvəldə müsafirləri qəbul edib onlara orada xidmət edərildilər. Həqiqətdə, xaneqah köçəri yaşayan, məskənsiz dərvişlərin, xüsusilə də fəqir sufilərin qərib şəhərə daxil olanda istirahət üçün mənzilləri olsun deyə təsis olmuşdu. Buna görə də ilkin xaneqahlardan qalmış əlimizə çatan əsərlərdə adətən Quranın bu ayəsi yazılmışdır: *“Özləri istədiyi halda yeməyi yoxsula, yetimə və əsirə yedirirlər. Sizi ancaq Allahın camalı üçün yedirdirik. Sizdən nə bir mükafat, nə də bir təşəkkür istəyirik.”*¹

Əbdür-Rəhman Cami *“Nəfəhatül-Üns”* də Əbu Haşim Sufinin tərcümeyi halında ilkin xaneqahın təsis olunması haqqında deyir:

- Sufilər üçün tikilən ilkin xaneqah Şamın bir kəndində tikildi. Səbəbi budur ki, məsihi bir əmir ova çıxmışdı. Yolda sufi tayfasından iki nəfər görür. Onlar orada əyləşib nəyləri vadısa ortaya qoyub yedilər və sonra da getdilər. Onların bir-biri ilə bu davranışı məsihi əmirə xoş gəldi. Əmir onlardan birini çağırırdı dedi: *“O kim idi?”*. O, bilmirəm dedi. Sənin nəyin idi? Heç nəyim. Əmir dedi: *“Onda bəs sizi bir-birinizə bağlayan nədir?”*. Dərviş dedi: *“Bu bizim təriqətimizdir”*. Əmir: *“Sizin topladığınız bir yer var?”*. Dərviş: *“Xeyr”*. Əmir: *“Mən sizin üçün bir yer tikdirəcəm, orada toplaşarsınız”*. Beləcə kənddə xaneqah tikildi.

Amma xaneqah yavaş-yavaş elə bir müqəddəslik tapdı ki, ora daxil olmaq üçün xüsusi rəsmi qayda hazırladılar. Misal olaraq, xaneqaha daxil olmaq istəyəndə ayaqlarını yuyurlar. Sağ ayaqya daxil olmalı, sol ayaqla da çıxılmalıdır. Daxil olandan sonra xaneqahın iki rükət salam namazı qılınmalıdır. Xaneqahda müamilə etmək caiz deyil. Başqaları ilə səfər haqqında söhbət etmək caiz deyil. Xaneqahda pak paltarlar geyinilməlidir, həmişə pak olmaq lazımdır. Digərləri ilə birgə olmadan, onlarla razılaşmadan xaneqahda nəşə yemək olmaz. Digərlərinin icazəsi və xəbəri olmadan xaneqahdan çıxmaq olmaz. Xaneqaha daxil olanın 3 gün oradan çıxmağa və kimsə ondan nəşə soruşmayınca danışmağa haqqı yoxdur. Üç gündən sonra səfərin çətinlikləri bədənindən çıxandan sonra xaneqahın şeyxi ilə görüşməyə hazır olur.

1. İnsan-8,9.

8.2. “Ləngər” Və “Zaviyə”

“Fütüvvət” ayininin müridlərinin (fətyan)¹ İslam aləmində məscid və xaneqahla yanaşı özlərinin yığılması və xüsusi mərasim keçirmək üçün məxsus bir məkanları var idi, onu daha çox “ləngər” və “zaviyə” adlandırırdılar.

8.3. “Ek”in Qızıl Məbədi

Ekenkar məktəbinin müridləri çalışırlar ki, onu heç bir məkan və coğrafiya ilə məhdudlaşdırmasınlar və bütün bəşəriyyətə aid etsinlər. Buna görə də hətta onun müəyyən bir məkanda yaranmasını da qəbul etmirlər. İnternetdə “Ekenkar Hindistandan gəlib?” sualının cavabında belə deyilir: “Ekenkar təlimləri bu planetdə zamanın ağ səhərindən bu yana müxtəlif formalarda həmişə mövcud olub. Heç bir ölkə iddia edə bilməz ki, onların doğulduğu yerdir”. Buna əsasən də Ekenkarın rəhbərlər silsiləsində Hindistandan, Tibetdən, İrandan və İslam dünyasından və bəzi başqa ölkələrdən müəyyən böyükələr irəli sürülüb. Eyni halda, “ekist”lər belə güman edirlər ki, Touçel bu qədim təlimləri XX əsrin ortalarında yeni şəkildə bəşəriyyət üçün hədiyyə olaraq gətirib! Bununla belə, Ekenkar da özü üçün xüsusi ibadət mərkəzi və qible təsis edib. Bu ayinin əsas mərkəzi Amerikanın “Minnesota” vilayətinin “Chanhassen” şəhəridir. Ekenkarın müqəddəs məkanı “Ekin Qızıl Məbədi” adlanır. Dünyadakı ekistlər hər il Pal Touçelin doğum günü bu məkanda keçirilən mərasimdə iştirak etməyə çalışırlar.

1. “Fətyan” müridlərinin çiçəkli dövrü daha çox V-VII əsrlərdə olub. Onlara görə onların məsləklərinə daxil olmağın şərti 7 xüsusiyyətə malik olmaqdır: mərdlik, yetkinlik, ağıl, İslam dini, halın möhkəmliyi, mürüvvət və həya. Buna əlavə olaraq 5 şərtdən faydalanmağı da zəruri bilirdilər: sadıq tövbə, dünyəvi bağlılıqları, məşğuliyyətləri tərk etmək, qəlbin dil ilə uyğunluğu, düz gəlməsi, fütüvvət böyükələrinə düzgün iqtida və bütün istəkləri öz üzünə bağlamaq. Əlbəttə onların şərtləri bəzən 72-yə çatırdı. İlk fətyan müridləri 12 nəfərin onların məsləklərinə daxil olmasını qadağan edirdilər: kahin, şəraba üz tutan, hamamda kisəci, bərbər, dəllal, toxucu, qəssab, cərrah, ovçu, dövlət divanxanasında işçi və anbardar. Fətyan məsləyindən xaric olmağa səbəb olan işlər aşağıdakılardan ibarətdir: Şərabxorluq, zina, sözgəzdirmək, nifaq, təkəbbür, qorxu (yalnız Allahdan başqa), həsəd, kin, yalan, yaxşı işlərə zidd olmaq, müxalifətçilik etmək və kömək etməmək, xəyanət, naməramə şəhəvtlə baxmaq, eyb tutmaq, paxıllıq, qeybət, töhmət, haram yemək, başqalarının nəsihətlərinə diqqət etməmək.

8.4. Oşonun “Komun”u

Həmçinin Oşo da ibadət mərkəzi və öz müridlərinin əsas qibləsini Hindistanın Puna şəhərində qurdu. Oşonun ardıcılıarı indi də hər gün dünyanın hər yerindən onun təlimlərindən faydalanmaq, istifadə etmək və Oşonun əsl Komununu görmək məqsədilə Puna şəhərinə səfərə gəlirlər. Oşo marksizm düşüncələrinin çoxuna, xüsusilə də həyat yoldaşı ilə şərik olmaq və ortaqlıq əqidəsinə əsaslandığı üçün özünün mənəvi mərkəzinin adını ortaqlıq, ortaqlıq mənası verən “komun” qoyur.

8.5. Ən Böyük Sülh Məbədi

Say Baba ayininin, ən böyük sülh məbədi mənasında olan “Praşanti Nilayam” adlı məbədi Say Baba ardıcılıarının illik yığışdığı yerdur. Bu mədbəddə adətən bütün böyük dinlərin bayramı münasibətilə mərasim keçirilir. Say Babanın özü hər gün iki dəfə Allahın gürüşünə məbədin Say Kolont salonuna gedir. Bu salonda onun müridləri dünyanın hər yerindən, hər tərəfindən onunla görüşmək üçün yığışırlar.

İki Suala Cavab

Bu fəsilin sonunda iki mühüm suala cavab vermək lazımdır:

1. Xariqüladə İş Və Həqqaniyyət

Ola bilsin ki, yalançı kimi tanınan ayin və məktəblərin bir çoxu, həmçinin arifnəma, yaxud yalançı ariflər adlanan bir çox fərdlər xariqüladə işlər görsünlər. Murtaqların, yoqistlərin, Hind Cukilərinin gördüyü xariqüladə işlərə, bəzi sufilərin, Say Baba, yaxud da bəzi yalançı irfanların rəhbərləri tərəfindən görölən qəribə əməllərə şübhə etmək olmaz. Amma məsələ bundadır ki, əgər onların yolu səhv və əməlləri yanlış və qeyri-şəridirsə, onda bəs nə üçün və nəyə əsasən onlar belə işləri bacarırlar? Bu cür işləri bacarmaq onların haqlı olmasının əlaməti və yollarının, metodlarının düzgünlüyü demək deyilmi?

Həqiqət budur ki, bir çox insanlar güman edir ki, xariqüladə işlər bacarmaq haqq olmağın, həqqaniyyətin əlamətidir. Həmçinin irfan iddia edənlər və mənəfəət güdənlər də camaatın bu ruhiyyəsidən, onların sadəliyindən istifadə edir və əldə etdikləri qüdrətlərlə çalışırlar ki, ümumi camaatın bacarığından xaric olan işlər (öncədən xəbər

vermə, öncədən nəylərisə görmə və s.) görməklə insanları öz sözlərinin hamısının haqq və ilahi olduğuna inandırsınlar. Hətta bəzi sufilər olub ki, əməldə də həmin məsələni çatdırırlarmış və onların əməllərinin qarşısında olunan sualların cavabında xariqüladə vasitələrlə özlərinin qeyri-şəri əməllərinin üzərinə pərdə çəkirdilər, öz şəriətlərini müsəlmaların rəsmi şəriətindən xaric hesab edirdilər. Nəql edirlər ki, Əbu Səid Əbi-Xeyr günüz vaxt çoxlu şam yandırmışdı. Bir nəfər ona irad edir ki, bu əməl israfdır və şəriətə ziddir. Əbu Səid deyir ki, biz bunun şəriətdə caiz olmadığını bilmirdik, get şamları söndür. Həmin adam şamların birincisini söndürmək istədikdə, od qalxdı və üz-gözünü yandırdı.¹

Belə şeylər təsəvvüf tarixində və arifnümələr arasında çoxdur. Amma həqiqət budur ki, heç vaxt xariqüladə işləri bir arifin həqaniyyətinə, onun yolunun düzgünlüyünə dəlil hesab etmək olmaz. Bəzi xariqüladə işlər kəsb olunmayan və İlahi bacarıqlar və istedadlar sayəsindədir, amma çoxu isə ruhi riyazətlərin (nəfslə mübarizə), məşğələlərin nəticəsidir. Çünki insan ruhu xariqüladə və qəribə qüdrətə malikdir. Hər bir insan heyvani istəklərini boğsa, öz ruhunun xariqüladə qüdrətindən istifadə edə bilər. Bu aləmdə İlahi ənənə (sünnə) elə təyin olunub ki, əgər bir nəfər hansı həddə, hansı məqsədlə çalışsa nəticəsinə görə. İnsan riyazətlər və xüsusi məşğələlər etməklə cin və şeytanları öz ixtiyarı altına ala və onlarla əlaqə qura bilər. Sehr, cadu, cini ram etmək, ruh çağırmaq və bu kimi əməllərin hamısı xariqüladə işlərdir. Amma məsələ bundadır ki, bu işləri bacarmaq haqq olmağa dəlalət edirmi? Heç vaxt. Bir çox müsəlman ariflər bu məsələyə çox diqqətli olmuş və demişlər ki, şəriətə zidd yolla kəramət və xariqüladə işlər bacaran şəxslər kafir və zındıqdır.² Onlar ciddi şəkildə saliklərə tapşırırlar ki, “əgər səmada uçan bir şəxs görsələr heç vaxt ona vurulmasınlar, onun əməlini Allahın əmr və nəhyi ilə (qadağan etdiyi şeylərlə), şəriət qaydaları ilə ölçsünlər”³. O xariqüladə işləri İlahi kəramət hesab etmək olar ki, Allahın qanunlarına əməl etməklə əldə

1. “Əsrarüt-Tövhid Fi Məqamatiş-Şeyx Əbi Səid”.

2. “Nəfəhatül-Üns”: Əbdür-Rəhman Cami.

3. “Risaleyi-Qüşeyriyyə”.

olunmuş olsun. Onu da deyək ki, heç bir həqiqi arif bir əməli xariqüladə işləri ələ gətirmək üçün etmir. O, yalnız Allah rızası üçün əməl edir, amma Allah rızası üçün əməl etdikdə, Allahın müəyyən kəramətlər verməsi də mümkündür. Kim hansı həddə Allaha yaxın olarsa, elə həmin həddə də fəvqəltəbii qüdrətə malik olar.

Bayəzid Bəstaminin müridlərindən bir hissəsi Bayəziddən öz kəramətləri haqqında soruşduqda o, hikmətlə davranır: Bayəzidə deyirlər: *“Sən su üstündə yeriyə bilirsən?”*. Bayəzid deyir: *“Taxta parçası da suda üzür”*. Dedilər: *“Havada uçursan?”*. Dedi: *“Quş da havada uçur”*. Dedilər: *“Bir gecədə Kəbəyə gedirsən?”*. Dedi: *“Cadugər də bir gecədə Hindistandan Dəməvənd dağına gedir”*. Dedilər: *“Onda bəs camaat neyləməlidir?”*. Dedi: *“Allahdan başqasına ürək bağlamamalıdır”*.¹

Maraqlıdır ki, yuxarıda qeyd olunan əməlinə görə irad olunan həmin Əbu Səidə *“Filankəs su üstündə yeriyir”* dedikdə o, cavabında deyir: *“Bu sadə bir şeydir, qurbağa və sərçə də su üstündə yeriyə bilir”*. Ona başqa bir şəxs haqqında belə deyirlər: *“Havada uçur”*. Dedi: *“Milçək də uçur”*. Dedilər: *“Filankən bir anda bir şəhərdən başqa bir şəhərə gedir”*. Əbu Səid deyir: *“Şeytan da bir nəfəsə məşriqdən məğribə gedir. Bu cür şeylərin o qədər də dəyəri yoxdur. Kişi odur ki, camaat arasında olsun, onların işinə yarasın. Evlənsin, camaata qarışsın, amma bir an da öz Allahını unutmasın”*.² Yəni xariqüladə işi bir kəsin haqq və düzgün olmasına dəlil kimi baxmaq olmaz. Mühüm olan insanların insani və ilahi rəftarlarıdır.

2. Rəhmani Mükəşifələr Və Həqqaniyyət

İkinci sual budur ki, bir şəxsin rəhmani və həqiqi mükəşifələrini onun və onun yolunun həqqaniyyətinə dəlil hesab etmək olarmı?

Cavab budur ki, rəhmani mükəşifələr də heç vaxt salikin, yaxud onun seyri-süluk yolunun düzgünlüyünün həqqaniyyətinə dəlil deyil. Yəni, hətta əgər bir arif həqiqi kəşf və şühuda malik olsa belə, öz ürək, din və aqlımızı onun ixtiyarına qoya bilmərik. Onun digər hərəkətlərini, sükutunu, rəftarını, sözünü haqq kimi qəbul edə bilmərik. Ən uzağı, belə halların doğru yuxular kimi olduğunu deyə bilərik. Bir fərdin

1. *“Təzkirətül-Övliya”*: Əttar Nişapuri.

2. *“Nəfəhatül-Üns”*.

doğru yuxular görməyi heç vaxt onun Allah vəlisi olması demək deyil. O qədər şər və günahkar insan var ki, doğru yuxu görüb və görürlər. Quranın şəhadətinə əsasən Misirin padşahı bütperəst və ateist bir insan idi, amma doğru yuxu gördü. Əlbəttə, doğrudur ki, mükaşifəyə malik olmaq xüsusi ruhi lətafət tələb edir. Amma bir fərdin ruhi lətafətə malik olması o demək deyil ki, biz din və aqlımızı onun ixtiyarına qoymalıyıq. Yaxud başımızı onun ayaqları altına qoymağımız, onun ağzından bir loxma götürüb öz ağzımıza qoymağımız demək deyil! Onun adına and içməyimiz, onu məsumların mərtəbəsinə qaldırmağımız demək deyil! Buna əlavə olaraq, böyük ustadımız Misbah Yəzdi deyir: *“Kəşf və mükaşifə Allah övliyararı, və layiqli ariflər arasında elə işlərdən sayılır ki, ona acza da olsun əhəmiyyət vermirlər. Allah övliyaları bu kimi işləri uşaq oyunları olaraq qarşılayırlar.”*¹

1. “İslam İrfanı Axtarışında”.

6-CI FƏSİL

SİYASƏTÇİLƏR, YALANÇI MƏNƏVİYYATLAR VƏ ONLARLA MÜBARİZƏ YOLLARI

Öncəki iki fəsildə yalançı irfanların və ariflərin ən mühüm xüsusiyyətlərindən bəzilərinə işarə etdik. Buna əlavə olaraq, kitabın əvvəlində xatırladıldı ki, yalançı irfanlar dünya qüdrətlərinin əlində mədəniyyət və mənəvi silahdır. Onlar həqiqətdə istəyir ki, bu silahla həqiqi mədəniyyətlə doğru məvəviyyəti təsir altında saxlasınlar, özlərinin anti-din və anti-İslam hədəflərini, proqramlarını irfan və mənəviyyat çöhrəsində təqdim etsinlər. Bu fəsildə çalışacağıq ki, siyasətçilərin və İslam düşmənlərinin yeni meydana gəlmiş mənəvi ayınlərin və ya yalançı irfanların yayılmasındakı rolu ilə daha geniş şəkildə tanış olaq.

1. YENİ MƏNƏVİYYATLARIN YAYILMASINDA BÖYÜK GÜCLƏRİN HƏDƏFLƏRİ

1.1. Bəzi Təlimlərdən Faydalanmaq

İstər təsəvvüf və Hind, Budda, məsihi, yəhudi irfanları kimi ənənəvi, istərsə də Ekenkar, Oşo irfanı, Kuiliyo irfanı kimi yeni meydana gəlmiş bəzi yalançı irfanlar, mənəvi ayınlər elə təlimləri təbliğ edirlər ki, siyasətçilərin və qüdrət sahiblərinin əlində gözəl bir vasitə ola bilər. Məsələn, onlar bir çox irfan məktəbləri tərəfindən təkid olunan guşənişinlik və ifrat fərdilik təlimindən çox faydalanırlar. Qərb siyasətçiləri ixtiyarlarında olan müxtəlif informasiya vasitələri ilə dünla xalqlarını öz qeyri-insani siyasətlərindən xəbərsiz saxlamaq üçün çox

çalışırlar. Bu hədəfə çatmaq üçün ən az madiyyat xərcləmək yolu guşənişinlik mənəviyyatını təbliğ etməkdir. Təbiidir ki, inanc üzündən və dini, mənəvi, irfani marağa əsasən siyasətə, ictimai məsələlərə etinasız yanaşan şəxs asanlıqla qəflət yuxusundan oyana bilməyəcək və istər-istəməz istismarçıların, qüdrət sahiblərinin hədəfləri istiqamətində addımlayacaq.

Digər tərəfdən də dünyadakı istismarçı güclər xalqların, xüsusilə də İslam ölkələrinin islami mitinqlərdə iştirak etməyinin qarşısını almaq üçün geniş işlər görür, böyük pullar xərcləyirlər. Bəzi irfani təlimlər bu hədəflər üçün çox yararlıdır. Gördük ki, Ekenkar irfanında cümə günü oruc tutulur. Amma bilirik ki, Ekenkar Amerikada dünyaya gəlib və xristian ölkələrində müqəddəs gün bazar günüdür, nəinki cümə günü! Amma Ekenkar irfanı sükut orucu və guşənişinlik üçün cümə gününü seçib. Məlumdur ki, cümə günü müsəlmanların cümə namazına yığıldığı gündür, həmin gün qohumlar ziyarət olunur. İslam ölkələrində bir çox yeni fikirlər, görüşlər cümə günü həyata keçir.

Yeni ayınların əksəriyyətində ictimai və siyasi determinizmi aşılayan "tənasüx"ə inanc var. Hətta gördüyümüz kimi bu inancın Amerikanın Ekenkar ayinində böyük yeri var və bu, zülmkar qüvvələrin, güclərin əlində gözəl bir silahdır. Bu inancla bir çox ictimai və siyasi mitinqlərin, inqıbların qarşısını almaq və fərdləri sonrakı mərhələlərdə daha gözəl yaşam ümidi ilə sakitləşdirmək olar. Tənasüx təlimi siyasətçilər üçün, İslamın birinci əsrlərində determinizmin təbliğinin Əməvi siyasətçiləri üçün oynadığı rolu oynayır.

1.2. Firqə Yaratmaq

Siyasətçilərin, yeni meydana gəlmiş mənəvi ayınların İslam ölkələrindəki təbliğində hədəflərinin başqa biri camaat arasında münasib firqə və mövqe yaratmaqdır. Xalqın dini vəhdətində təfriqə yaratmaq onların ciddi proqramlarından biridir. Əlbəttə son zamanlar bunu təcrübə etmiş və müəyyən həddə müvəffəq də olmuşlar. Əhli-sünnə arasında "*Vəyyabilik*"in, şiənin qəlbində də "*Babilik*" və "*Bəhailik*"in" yaradılması da onların proqramlarından biri idi və hələ də

bunlardan siyasi, təbliği, ictimai və iqtisadi yöndə çox faydalanırlar.

Əlbəttə, indiyə qədər zəif nöqtələrdən, zəif ruhlu fərdlərdən faydalanmağa və kiçik ixtilafları böyüdərək yeni məzhəblər yaratmağa çalışmışlar. Misal olaraq, təəssübkeş və qurubeyin vəhhabilik fırqəsini yaratmaq üçün Əhməd ibn Hənbəl və İbn Teymiyyə kimilərinin zəif və qeyri-məşhur (şaz) olan bəzi nəzərlərini böyük qələmə verməklə Məhəmməd ibn Əbdül-Vəhhab kimi şəxsi meydana çıxardılar.

Şiəliyin içində də bəhailiyn formalaşması qeyd olunmalı nöqtədir. Bu fırqənin yaradılmasında da seyid Əli Məhəmməd Şirazin elmi və əməli zəifliklərindən istifadə olundu və onun vasitəsilə Şeyx Əhməd Əhsayinin (1166-1241 h.q.) və seyid Kazım Rəştinin (1212-1259 h.q.) zəif və qeyri-məşhur nəzərləri şişirdildi. Şeyx Əhməd Əhsayi əxbəri olub, amma özünəməxsus qeyri-məşhur (şaz) nəzərləri də var idi. O, "ədalət" və "məad" mövzularını üsuliddindən çıxardı və cismani məadı inkar etdi. Buna əlavə olaraq, "4-cü sütun" adlı bir məsələni ("qeybət dövründə məsum imamla şiələr arasında vasitə olan kamil şiə" fikirini) bəyan etdi. Seyid Əli Məhəmməd Bab, seyid Kazım Rəştinin dərslərində uzun zaman iştirak edirdi və özünə məxsus şəxsiyyətə malik idi. O, İslam və şiəçiliyin bəzi düşmənləri tərəfindən şiə aləmində təfriqə və bölünmə yaratmaq üçün münasib şəxs olaraq seçildi.

Rus şahzadəsi knyaz Dalqorki, qacarlar zamanında İrana gəlir. Müsəlmanlıq iddiası edir və tələbə olur. İllərlə İran və İraq elmi hövzələrində seyid Kazım Rəşti kimi böyük şəxsiyyətlərin dərslərində iştirak edir. Seyid Əli Məhəmməd Şirazi Bab ilə tanış olur. O, qəlyan çəkən idi. Dalqorki bu fürsətdən istifadə edir və bəzi vaxt onun qəlyanına həşiş qoyur. Sonra da ona məst halında müəyyən məsələlər ötürür. Zəmin yaratdıqdan sonra Seyid Əli Məhəmmədə ilqa edir ki, sən İmam Zamanın (əc) nümayəndəsisən və Onun (əc) dərgahına daxil olmaq üçün qapısın ("bab" san, yəni qapı). O, bu məsələni o qədər lətif şəkillərdə təkrarladı ki, Əli Məhəmməd Şirazi də buna inandı və rəsmi şəkildə "babilik" (qapı olmaq) iddiası etdi. Beləcə şiə arasında babilik yarandı. Babilər hələ də İslamın heç bir şeyi əsirgəməyən düşmənlərinin himayəsi ilə və müasir təbliğat vasitələrindən istifadə olunaraq İslam və şiə əleyhinə təbliğ aparır. İslam düşmənləri bu

təcrübələrə, yenə də zəif ruhlu siyasətçilərdən, ictimai fərdlərdən istifadə edərək yeni-yeni firqələr yaratmaq istəyirlər.

1.3. Şiə Mənəviyyatına Qarşı Mübarizə

Şiə düşmənləri onun mənəviyyatının agah insanları, həqiqət axtaranları cəlb etməkdə fəvqəladə gücünü çox gözəl bilirlər. Onun mənəviyyatı yalnız axirət səadətini təmin etmir, fərdlərin və cəmiyyətin həmçinin dünyasını ədalətli idarə etmək üçün də proqramı var. Şiə mənəviyyatına əsasən dünya insanın əbədi həyatının başlanğıcıdır. Şiə mənəviyyatı insanın bütün hərəkət və sükutuna onun axirəti əsasında dəyər verir. İnsan varlığının bütün yollarına diqqət edir və heç birini o birinə qurban vermir. Nə siyasəti əxlaqa, nə də əxlaqı siyasətə qurban verir. Nə fərdi cəmiyyətə, nə də cəmiyyəti fərdə fəda edir. Çünki insanı bir-birinə bağlı bir "tam" qəbul edir və deyir: onun bütün yönləri birlikdə nəzərə alınmalı, birlikdə güclənməlidir.

Şiə düşmənləri bu ümumi və ağıla uyğun olan rəşadətli sistemlə mübarizə aparmaq və onun yayılmasının, mənəviyyat axtaran insanların ona tərəf yönəlməsinin qarşısını almaq üçün çalışırlar ki, İslamı, şiəçiliyi yanlış və inhişafçı izahla təbliğ edərək onun əzəmətini sındırsınlar. İdarəçiliyi olmayan İslam, fiqhi müdiriyyətlə elmi müdiriyyəti bir-birindən ayırmaq, fiqhi idarəçiliyin faydasız olması, dinin siyasətdən ayrı olması, İslama müxtəlif hermenevtik yanaşmalar, hətta İslamdan bir-birinə zidd olan anlamlar çıxarmaq və s. kimi şeylər həmin şeytani planlardandır.

1.4. Mərcəiyyətin Qüdrəti

Şiə düşmənləri onların planlarını alt-üst etməkdə mərcəiyyətin rolunu yaxşı bilirlər. Onların mərcəiyyətin fətfələrinin İslama olan xidmətlərini görüblər. Buna görə də mənəviyyat və irfan adı ilə yalançı firqələri, ustadın böyük rola malik olduğunu təbliğ etməklə həqiqətdə istəyirlər ki, mərcəiyyəti bununla əvəz etsinlər. Xüsusilə də bu firqələrin pir və rəhbərləri onların ixtiyarındadır. Ən azı onların şeyxlərinin bir çoxunun sükunət məkanları Qərbdədir. Onlar öz müridlərinin sükanını əldə saxlayırlar və onların əqli və əməli hidayət sükanları da Qərb siyasətçilərinin və böyük güclərin əlindədir.

2. YALANÇI MƏNƏVİ AYINLƏRİN TƏSİRLİ OLMASININ SƏBƏBİ

Həqiqət budur ki, əgər bu ayinlər zəif, qeyri-elmi, qeyri-aqli mədəniyyətə malik olan cəmiyyətlərdə inkişaf etsə, o qədər də təəccüblü deyil və səbəb axtarmağa da ehtiyac yoxdur. Təəccübə səbəb olan, bu ayinlərin İslam ölkələrində göbələk kimi bitməsi və cavanların ona maraq göstərməsidir.

Biz müasir bəşərin yenidən mənəviyyata, müqəddəs fenomenlərə, metafizikaya, fəvqəltəbii varlığa üz tutmasının səbəblərini ümumi şəkildə bəyan etdik. İndi isə yalançı mənəvi ayinlərin təsirə malik olmasının amilləri haqqında danışacağıq. Onu da qeyd edək ki, ictimai fenomenləri tək amilli hesab etmək olmaz. İctimai bir fenomenin, yaxud hadisənin gerçəkləşməsi müxtəlif aşkar və gizli səbəblərin nəticəsi olması mümkündür. Həmin fenomeni dəqiq anlamaq üçün gərək onların hamısına diqqət olunsun. Qəbulolunmaz, xoşagəlməz ictimai hadisələrin qarşısını almaq üçün ən gözəl yol onların köklərini, əsas qaynaqlandığı mənbələri qurutmaqdır, nəinki onların budaq və yarpaqlarını qırmaq.

2.1. Cəhalət Və Nədanlıq

Bu firqələrin təsirli olmasının əsas səbəbi fərdlərin cahilliyidir. Şübhəsiz ki, cəhalət və nədanlıq İslam tarixində bütün sapmaların əsas amili hesab etmək olar. Doğrudur ki, həzrət Əlinin (ə) evdə ayləşib çölə çıxmaması o həzrətə (ə) müxalif olanların hiylələrinin nəticəsi idi. Amma bu hiylənin böyük müsəlman kütləsi tərəfindən qəbul olunmasının əsas amili imamət məqamına və bu hiylənin nəticələrinə qarşı nədan olmaqdan başqa bir şey deyildi.

Elə indi də, yeni meydana gəlmiş mənəvi ayinlərə tərəf axının səbəbi cəhalət və nədanlıqdır. Həm həqiqi ifranın, həm də yanlış mənəvi yolların nə demək olduğunu bilməmək buna səbəb olur. Onların tələsinə düşən bir çox insan həqiqətdə su istəyən susamış şəxslərdir. Amma həqiqi suyu görmədiklərinə, onu tanımadıqlarına görə ilğıma tərəf üz tutmuşlar.

2.2. Tərəfdarların Bağlılığı

Adətən bu firqələrin tərəfdarları və üzvləri daha bağlı olurlar. Onlar öz məsləhklərinə qarşı daha çox təəssübkeş olurlar. Onu daha dərin, daha da maraqla təbliğ edirlər. Bu yolda özlərinin aramlığını, nəzm-intizamlarını daha gözəl göstərirlər. Zəhiri həyatları daha gözəl, daha zərif olur. Bu da sadələvh insanların azmasına səbəb olur. Bir çox insan öz-özünə deyir: "Bunlar yəqin həqiqəti tapıblar ki, onu bu cür ürəkdən, canla-başla müdafiə və təbliğ edirlər". Amma bilmirlər ki, onlar düşükləri, qərq olduqları tələdən xəbərsiz olan norkaman kimidirlər. Ona görə də xüsusi şirinliklə başqalarını da narkotik maddələrdən istifadə etməyə çağırırlar. Özlərinin nəşəli hallarını xüsusi şəkillərdə vəsf edir və bu da nadan insanların cəzb olunmasına səbəb olur.

2.3. Sərkərdələrin Sirləri Gizlətməsi

Bu firqələrin sərkərdələrinin bir çoxu özünü agah, xəbərdar, məlumatı çox olan, sirləri bilən kimi qələmə verir. Guya çoxlu həqiqətlərdən xəbərdardırlar. Amma onları aşkar edə bilməzlər. Bu da müridlərdə, yeni üzvlərdə həqiqətləri dərk etmək susuzluğunun daha da yüksəlməsinə səbəb olur.

2.4. Müridləri Hər Cəhətdən Kontrol Etmək

Müridlərin yemək, məskən, həyat yoldaşı, geyim və s. kimi şeylərin kontrol və təmin olunması bu ayinlərin təsirə malik olmasının başqa bir səbəbidir. Deyilə bilər ki, bu iş, cazibəyə yox, adət üzrə dəf olunmağa, ikraha səbəb olmalıdır. Həqiqət budur ki, insanlar azadlığı sevsələr də, özləri əhli nəzm-intizam olmasalar da, amma nəzm-intizamı da sevirlər.

2.5. Məhəbbət Bombaranı

İş və evlə təmin, ruhi aramlıq, əlacsız xəstəliklərin müalicəsi vədi, səmimi mühitdə yaşamaq, gözəl dostlar və s. kimi şeylər də bu ayinlərin təsirli olmasının başqa amillərindəndir. Hər halda, onun təsiri cavan təbəqəsinin problemləri ev və iş olan ölkələrdə keçərlidir. Sənət və maddi cəhətdən inkişaf etmiş ölkələrdə münasib zəmin ola bilər. Ruhi və psixoloji böhranlar millətlərin mədəni və əxlaqi

problemlərindən biridir və genişlənməkdədir. Belə bir zamanda, insanlar eşidilən hər bir azadlıq və aramlıq vəd verən nidaya meyllənir.

2.6. Proqramların Mərhələli Olması

Bu ayinlərin sərkərdələri iddia edir ki, onların həqiqətə çatmaq üçün tez, mərhələli, əməl oluna bilən yolları var. Elə bir yol ki, dini qanunlara əməl etməyə ehtiyac yoxdur. Bilirik ki, həqiqət tələb etmək bütün insanların fitri və zati xüsusiyyətidir. Hər bir insan həqiqəti sevir. Digər tərəfdən də rahatlıq istəyi də insandakı instinktlərdən biridir. Buna görə də həm rahat həm də həqiqəti əldə edən bir yol olsa, insan təbii olaraq ona tərəf meyllənər. Həqiqət tələblilik və kamal axtarışı fitri istəklərdəndir, digər tərəfdən də cinsi meyl də insan vücudunda güclü instinktlərdəndir. Belə olan halda, əgər “Həqiqətə qovuşmaq və kamal əldə etmək yolu cinsi meyli azad buraxmaqdır” deyən bir ayin olsa, məlumdur ki, bir çox insanlar ona tərəf meylli olacaq.

2.7. Təlimlərin Sadəliyi

Yeni mənəvi təcrübələrin əldə olunan və sadə kimi göstərilməsi yeni meydana gəlmiş ayinlərin təsirli olmasının başqa bir amilidir. Onlar təlqin edirlər ki, Allaha tərəf yolların sayı yaradılmış insan ruhu qədərdir. Bu arada, bəzi yollar çətin və nəfəs alandır. Dağ yollarına oxşayırlar. Bəzi yollar isə saf və düzdür. Bəziləri əyri, dolaşlıq, bəziləri isə sadə və asan qət olunandır. Aydındır ki, hamı sadə, asan qət olunan yolu getməyə meyllidir. Rahattələblilik insanın fitri instinktlərindəndir.

2.8. Həqiqi İrfanın Nümayiş Olunmasında Süstlük

Bu ayinlərin ən mühüm inkişaf və yayılma amillərindən başqa biri həqiqi irfan müdafiəçilərinin mənəvi islami maarifin və təlimlərin hazırlanmasındakı zəifliyidir. Təəssüflər olsun ki, biz özümüzün heç nəyə ehtiyacı olmayan əxlaqi, irfani mənəviyyatımızı, keçmişdəkilərin seyri-sülukda olan misilsiz təcrübələrini müasir dövrün dilində çatdırıbilməmişik. Öz müxatəblərimizi təbəqələrə ayırmamışıq, müxtəlif təbəqələr üçün kitablarımız yoxdur. Cəmiyyətin mənəvi-əxlaqi-irfani təlim-tərbiyəsində proqram hazırlamamışıq.

3. MÜBARİZƏ YOLLARI

Bu zəmində düşmənlə mübarizə aparmaq üçün iki növ fəaliyyət aparmaq lazımdır: elmi və əməli fəaliyyətlər. Elmi sahədə tədqiqatçılar yeni firqələrlə dəqiq və dərinlən tanış olmalıdır. Onların əqli və elmi əsaslarını düzgün tanımalıdırlar ki, onları düzgün və alimanə tənqid edə bilsinlər. Şübhəsiz ki, elmsiz və cahilanə tənqidin zərəri tənqid etməməkdən daha çoxdur. Süst və əsassız, fundamentalsiz tənqidlər belə ayinlərin müdafiəçilərinin əlinə münasib silah verəcək və bununla da onlar sadə düşünən adi insanlara öz mövqelərini yeridəcək və həmin süst tənqidləri böyüdərək onlara məntiqi cavab verib öz yollarının möhkəm olduğunu göstərməyə çalışacaqlar. Təəssüflər olsun ki, bu gün cəmiyyətdə bəlkə də bu cür süst tənqidlərlə üzbə-üzük və daha çox onların təbliğatları haqqında danışırıq, amma elmi və dəqiq tənqidlərə daha az yer veririk. Əgər tənqid və müxalifətçilik dəqiq bilgi ilə, ağıllıqla olarsa, belə olan halda bütün ədalətli şəxslər üçün daha faydalı olar və hətta həmin firqələrin sahibləri və müdafiəçiləri də öz silahlarını tərk edirlər.

Yeni meydana gəlmiş ayinləri tanımağa əlavə olaraq, həqiqi və əsl irfanı da düzgün tanımaq lazımdır. Və bu yolla da onu müxatəbə münasib şəkildə tanıtdıra bilərik. Aydınır ki, əgər su susuzların əlində olsa, onlar heç vaxt ilğım arxasınca düşməzlər. Əməli sahədə də müəyyən və ümumi proqramlar olmalıdır.

3.1. Elmi Metodlar

a. Həqiqi Və Yalançı İrfanları Tanımaq

Elm əməlin müqəddiməsidir. Əgər cəhalət bu növ məktəblərin təsirli olmasının ən mühüm amillərindənədirsə, onda mübarizə üçün birinci addım bilmək və tanımaqdır. Həm həqiqi mənəviyyəti, həm də yalançı, azğın mənəviyyətləri tanımaq lazımdır. Səadət və hidayət üçün fəzilətləri, yaxşılıqları tanımaq zəruri olduğu qədər, rəzilətlərdən və pisliklərdən uzaq olmaq üçün onları tanımaq da zəruridir. Çünki ola bilər ki, insan şeytan yolunda olduğu halda bilmədən, tanımadan yaxşı iş gördüyünü güman etsin: *“De:”Sizə əməlcə ən çox ziyanı uğrayanları*

xəbər verəkmi? Onlar o kəslərdir ki, dünya həyatındakı səyləri boşa çıxıb. Halbuki onlar yaxşı işlər gördüklərini sanırdılar.”¹

b. Böyük Və Kiçik Səthdə Əxlaqi və Tərbiyəvi Mühəndislik Layihəsi

Mövzulara kiçik dairədə yanaşmaqdan çəkinmək, əxlaqi və tərbiyəvi məsələlərdə ümumi sistemə baxışa malik olmaq da o cümlədən bu cür firqələrlə elmi mübarizə yollarındandır. Əgər ölkə həddində ümumi bir mühəndis ola bilmiriksə, heç olmasa ən azı öz şəhərimizdə belə bir şey edə bilərik. Əgər şəhərdə də bacarmırıqsa, ən azı öz işlərimizdə bacara bilərik. Misal olaraq, camaat namazı qılan imamlar bir il ərzində cümə namazlarının xütbələri üçün ümumi bir proqram hazırlaya bilər. Könüllülər dəstələrinin məsualları da hədəfli şəkildə proqramlar hazırlaya bilər. Həmçinin məktəb müdiriyyəti, universitet müəllimlərinin hər biri bir mühəndis kimi öz şagirdlərini və tələbələrini İslamın dediyi istiqamətə yönəldə bilərlər.

c. Rəşionalizm, Ağıla Təkid Və Xurafatdan Çəkindirmək

Yeni yaranmış mənəvi ayinlərin əsas zəif nöqtələrindən biri məntiqsizliyin onlara hakim olmasıdır. Bu ayinlərin çoxunun güclü məntiqi və fəlsəfi fundamentləri yoxdur. Buna görə də onların sərkərdələri ağılı və məntiqi görməməzliyə vurmağa təkid edirlər. Öz məktəblərinin təlimləri və sözləri haqqında ağılla düşünməyə qarşıdırlar. Buna görə də, ağıl və rəşionalizmin, məntiqin hakim olduğu yerlərdə bu cür ayinlərə yer yoxdur. Bu ayinlərin sərkərdələri öz müridlərinin daha çox hisslərindən istifadə edirlər. Onlar hissləri, meylləri alovlandırmaqla insanları özlərinə cəlb etməyə çalışırlar. Bu ayinlər daha çox fal, alınyazısı, göz muncuğu kimi xurafatlara inanan insanlar arasında nüfuz qazanırlar. Buna görə də rəşionalizm, ağıla, məntiqə təkid edərək xurafi və qeyri-həqiqi fenomenlərlə mübarizə aparmaq mədəni sahələrin və əxlaq alimlərinin vəsifəsidir.

1. Kəhf-103, 104.

3.2. Əməli (praktiki) Metodlar

a. İfşa Etmək Və Həssaslıq Yaratmaq

Göbələk kimi inkişaf etmiş bu ayinlərlə mübarizə yollarından biri fərdlər və ailələr arasında onları ifşa etmək və həssasiyyət yaratmaqdır. Mənəviyyat axtaran cavanlar bilməlidir ki, bu ayinlərin rəhbərləri maddi, siyasi, iqtisadi, ictimai mənfəət əldə etmək üçün öz ayinlərini irfan, mənəviyyat adı altında təbliğ edirlər və onların iqtisadi və siyasi mənfəətdən başqa hədəfləri və məqsədləri yoxdur.

b. Düşmən Fəaliyyətlərinin Qarşısını Almaq

Düşmənin fəaliyyətləri, mədəniyyət və əxlaq hücumları qarşısında məhdudiyyət yaratmaq, onlara qadağa qoymaq bu ayinlərlə praktiki mübarizə yollarından biridir. Məsullar bu ayinlərə azad fəaliyyət göstərməyə icazə verməməlidir. Xalqın zəhərdən və həlakəddici xəstəliklərdən xəbərdar olması onlar qarşısında sığortalanmaq üçün kifayət etmir. Bu xəstəliklərin yayılmasının qarşısını almaq ölkənin səhiyyə nazirliyinin vəzifəsidir. Mənəvi məsələlərdə də bu cürdür: xalqı bu ayinlərdən xəbərdar etmək və onları ifşa etmək kafi deyil. Bununla yanaşı onların dinə və əxlaqa zidd fəaliyyətlərinin qarşısını almaq mədəniyyət işçilərinin vəzifəsidir.